


മിശ്ര സന്ദേശം



കേരളവർമ്മ
വലിയകോയിത്തമ്പുരാൻ



ശതാബ്ദിപ്പതിപ്പ്

മയൂരസന്ദേശം

എ. ശങ്കരൻ

ശതാബ്ദിപ്പതിപ്പ്

കേരളവർമ്മ വലിയകോയിത്തമ്പുരാൻ

കവി, ഗദ്യകാരൻ, പണ്ഡിതൻ, നിരൂപകൻ, വാഗ്മി, നാടകവേദിയുടെയും നവീനഗദ്യത്തിന്റെയും ജനയിതാവ്. 1845 ഫെബ്രുവരി 19-ന് ചങ്ങനാശ്ശേരിയിൽ ലക്ഷ്മീപുരം കൊട്ടാരത്തിൽ ജനിച്ചു. ടിപ്പുവിന്റെ ആക്രമണ കാലത്ത് മലബാറിലെ പരപ്പനാട് രാജവംശത്തിൽനിന്നും തിരുവിതാംകൂറിനെ അഭയം പ്രാപിച്ച കുടുംബത്തിലെ സന്തതി. പത്താമത്തെ വയസ്സിൽ മാതൃലനായ രാജരാജവർമ്മ തിരുവനന്തപുരത്തേക്ക് കുട്ടിക്കൊണ്ടുപോയി വിദ്യാഭ്യാസം ചെയ്തിച്ചു. 14-ാമത്തെ വയസ്സിൽ തിരുവിതാംകൂർ രാജകുടുംബത്തിലെ റാണിലക്ഷ്മിയായിട്ടെ വിവാഹം കഴിച്ചതോടെ വലിയ കോയിത്തമ്പുരാനായി. കുട്ടികളില്ല. 16-ാമത്തെ വയസ്സിൽ തിരുനാൾ പ്രബന്ധരചനയിലൂടെ സാഹിത്യരംഗത്തേക്കു കടന്നു. തുടർന്ന് നിരന്തരമായ സാഹിത്യസപര്യയിലാണ് അദ്ദേഹം ഏർപ്പെട്ടത്. അക്കാലത്ത് കൂടുതലും രചിച്ചത് സംസ്കൃതകൃതികളായിരുന്നു. രാജദ്രോഹക്കുറ്റം ചുമത്തി 1875-ൽ ആയില്യംതിരുനാൾ മഹാരാജാവ് അദ്ദേഹത്തെ തടവിലാക്കി. 15 മാസം ആലപ്പുഴ ജയിലിലും 4 കൊല്ലം പരിഷ്കാർ അനന്തപുരം കൊട്ടാരത്തിൽ വീട്ടുതടങ്കലിലും കഴിയേണ്ടിവന്നു. 1880-ൽ ജയിൽ വിമോചിതനായി. ഭാരതത്തിലെങ്ങും അലയടിച്ചുയർന്ന ദേശീയ നവോത്ഥാന കലാപത്തിന് കേരളത്തിൽ നേതൃത്വം നല്കി. പാഠപുസ്തകക്കമ്മിറ്റിയുടെയും ഭാഷാപോഷിണി സഭയുടെയും അദ്ധ്യക്ഷനായിരുന്നു. 1914 സെപ്റ്റംബർ 22-ന് കായംകുളത്ത് കുറ്റിത്തെരുവിൽ ഉണ്ടായ കാഠപകടത്തിൽ ദിവംഗതനായി. മലയാള കൃതികൾ : മഹച്ചരിതസംഗ്രഹം, സന്മാർഗ്ഗ പ്രദീപം, വിജ്ഞാനമഞ്ജരി, സന്മാർഗ്ഗസംഗ്രഹം, അക്ബർ, മയൂരസന്ദേശം, മണപ്രവാളശാകുന്തളം, അമരുകശതകം, അന്യാപദേശശതകം, പരശുരാമവിജയം, ഹനുമദ്വ്യർഭവം, മത്സ്യവല്ലഭവിജയം, പ്രലംബവധം, ധ്രുവചരിതം, ശ്രീപത്മനാഭപാദപത്മശതകം, ശ്രീമൂലരാജപാദപത്മശതകം, ദൈവയോഗം, ശോണാദ്രീശസ്തോത്രം, സ്തുതിശതകം. സംസ്കൃതകൃതികൾ: വിശാഖവിജയം മഹാകാവ്യം, കംസവധംചമ്പു, ക്ഷമാപണസഹസ്രം, യമപ്രണാമശതകം, പാദാരദവിന്ദശതകം, ഗുരുപവനപുരേശസ്തവം, ശൃംഗാരമഞ്ജരിഭാണം, വ്യാഘ്രലയേശശതകം, തുലാഭാരശതകം, അമൃതമഥനം, നക്ഷത്രമാല, തിരുനാൾ പ്രബന്ധം, വിക്ടോറിയാചരിതം, സന്മാർഗ്ഗസംഗ്രഹം, ശുകസന്ദേശവ്യാഖ്യാനം, പ്രക്രിയാസർവ്വസ്വ വ്യാഖ്യാനം.

മയൂരസന്ദേശം

കേരളവർമ്മ വലിയകോയിത്തമ്പുരാൻ



ഡി. സി. ബുക്സ്

1995

വില 25.00 രൂപ

Centenary Edition (1895-1995).



(Malayalam)

Mayura Sandesam

Poetry

by **Kerala Varma Valiakoithampuran**

© D C Books

First Published February 1895

First DCB Edition March 1995

Cover Design : Suresh Soman

Typesetting & Printing: D. C. Offset Printers, Kottayam

Publishers

D. C. BOOKS, KOTTAYAM - 686 001

Kerala State, India

Distributors

CURRENT BOOKS

Kottayam, Thiruvananthapuram, Kollam, Pathanamthitta, Alappuzha,

Eranakulam, Aluva, Palakkad, Kozhikode, Vatakara, Thalassery, Kalpetta

ISBN 81—7130—464—8

Rs. 25.00

196/94-95

S.No. 2388 dcb 1561 -Bel 11.6 Mpl- 2000-0495

പ്രസാധകക്കുറിപ്പ്

മയൂരസന്ദേശം ആദ്യമായി പ്രസിദ്ധപ്പെടുത്തിയത്, 1895-ലാണ്. ഇത് നൂറാം വർഷമത്രെ. ഈ ശതാബ്ദിപ്പതിപ്പ് പുറത്തുകൊണ്ടുവരുന്നതിൽ ഡി. സി. ബുക്സിന് അതിയായ സന്തോഷമുണ്ട്.

ഇന്ദുലേഖയുടെ ശതാബ്ദിപ്പതിപ്പ് 1989-ലും മാർത്താണ്ഡവർമ്മയുടെ ശതാബ്ദിപ്പതിപ്പ്* 1992-ലും ഞങ്ങൾ പ്രസിദ്ധപ്പെടുത്തുകയുണ്ടായി. ഏതു ശാഖയിലായാലും മികവ് കാഴ്ചവെച്ച കൃതികൾക്കല്ലെ ശതാബ്ദിപ്പതിപ്പിന്റെ ആവശ്യം വരു. കഴിഞ്ഞ നൂറ്റാണ്ടിന്റെ അവസാനദശകങ്ങളിൽ കേരളവർമ്മ വലിയകോയിത്തമ്പുരാൻ മലയാള സാഹിത്യത്തറവാട്ടിലെ 'തമ്പുരാൻ' ആയിരുന്നു. നവീന ഗദ്യസാഹിത്യത്തിന്റെ പിതാവെന്ന് വിശേഷിപ്പിക്കപ്പെടുന്ന, കേരളവർമ്മമികച്ച കവിയുമായിരുന്നു— സംസ്കൃതത്തിലും മലയാളത്തിലും. പാഠപുസ്തകമ്മിറ്റിയുടെ അദ്ധ്യക്ഷനെന്ന നിലയിലും അദ്ദേഹത്തിന്റെ സേവനങ്ങൾ മറക്കാനാവില്ല. വറുഗീസ് മാപ്പിള രൂപംനൽകിയ ഭാഷാപോഷിണി സഭയുടെ അധ്യക്ഷനുമായിരുന്നു അദ്ദേഹം.

പതിനാറാം വയസ്സിലാണ്, വലിയകോയിത്തമ്പുരാൻ സാഹിത്യരചന തുടങ്ങിയത്. ആദ്യകൃതികൾ സംസ്കൃതമായിരുന്നു. അതിനു രണ്ടുവർഷം മുമ്പുതന്നെ അദ്ദേഹം വിവാഹിതനായി. പതിനൊന്നു വയസിലാണ് കൊട്ടാരത്തിലെ റാണി ലക്ഷ്മിമിയായി ആയിരുന്നു. കൊട്ടാരത്തിൽ ആയിലും തിരുനാൾ രാമവർമ്മയും വിശാഖം തിരുനാൾ രാമവർമ്മയുമൊന്നിച്ചായിരുന്നു ജീവിതം. ആയിലും തിരുനാൾ 1860-ൽ രാജ്യഭരണമേറ്റു. പത്തുപതിനഞ്ച് വർഷങ്ങൾക്കു ശേഷം മഹാരാജാവു വലിയകോയിത്തമ്പുരാനും തമ്മിൽ പിണങ്ങി. രാജ്യദ്രോഹക്കുറ്റം ചുമത്തി കേരളവർമ്മയെ അറസ്റ്റ് ചെയ്തു. ആലപ്പുഴ ജയിലിൽ 15 മാസം കഴിയേണ്ടിവന്നു. തികച്ചും ക്രൂരമായ പെരുമാറ്റമാണവിടെ ലഭിച്ചത്. തുടർന്നു നാലുവർഷം വീട്ടുതടങ്കലും അനുഭവിച്ചു. മഹാരാജാവിനു മാനസാന്തരമുണ്ടാകാൻവേണ്ടി 1000 പദ്യങ്ങളടങ്ങിയ ക്ഷമാപണ സഹസ്രം രചിച്ചുകാഴ്ചവെച്ചു. എങ്കിലും ആയിലും തിരുനാളിനു ദയതോന്നിയില്ല. അപ്പോഴാണ് യമപ്രണാമശതകം രചിച്ചത്. തന്നെ ദ്രോഹിക്കുന്നവരെ എളുപ്പം

*മാർത്താണ്ഡവർമ്മ ആദ്യം പ്രസിദ്ധപ്പെടുത്തിയത് 1891 ജൂണിലായിരുന്നു.

കൂട്ടിക്കൊണ്ടു പോകണേ എന്ന് കാലനോടപക്ഷേപിക്കുന്ന 100 ഗ്ലോകങ്ങൾ. ഏതായാലും യമനോ ദൈവമോ അതു കേട്ടിരിക്കണം. ആയില്യം തിരുനാളിനു പിന്നീടധികം ജീവിക്കാൻ കഴിഞ്ഞില്ല. 1880-ൽ വിശാഖം തിരുനാൾ ഭരണമേറ്റു. വലിയകോയിത്തമ്പുരാൻ മോചിതനായി. കൂടുതൽക്കൂടെതൽ ബഹുമാന്യനുമായി. വിശാഖത്തോടുള്ള കടപ്പാട് തീർക്കാനാണ് *വിശാഖവിജയം* (സംസ്കൃതകാവ്യം) എഴുതിയത്. അദ്ദേഹത്തിന്റെ ഏറ്റവും മികച്ച കൃതിയായി പണ്ഡിതലോകം അംഗീകരിച്ചിട്ടുള്ളതും ഈ പുസ്തകമാണ്.

1895-ൽ മാത്രമാണ്, *മയൂരസന്ദേശം* പുസ്തകരൂപത്തിൽ പ്രസിദ്ധപ്പെടുത്തിയത്. (ഭാഷാപോഷിണി മാസികയിൽ പ്രസിദ്ധപ്പെടുത്തിയത് 1894-ലായിരുന്നു.) എ. ആർ. രാജരാജവർമ്മ, കാളിദാസനെപ്പറ്റി 'മേഘസന്ദേശം എന്ന വ്യാജേന' എന്നെഴുതിയിട്ടുണ്ടല്ലോ. അതേ പ്രയോഗം ഇവിടെയുമാകാം. കേരളവർമ്മ 'മയൂരസന്ദേശം എന്ന വ്യാജേന' ഈ വിശിഷ്ട കൃതി രചിച്ചത് തടവിൽ നിന്നു പുറത്ത് വന്ന പതിനാലുവർഷം കൂടി കഴിഞ്ഞിട്ടാണ്.

തിരുവിതാംകൂർ രാജകുടുംബത്തിനു തന്നെ അപമാനം വരുത്തിവച്ച ഒരു പ്രവൃത്തിയായിപ്പോയി, സാഹിത്യതല്പരൻ കൂടിയായിരുന്ന ആയില്യം തിരുനാൾ രാമവർമ്മയുടേത്. മഹാപണ്ഡിതനായിരുന്ന, ആ മഹാസാഹിത്യകാരനെ അഞ്ചുവർഷത്തിലേറെക്കാലം തുറുകിലടച്ച സംഭവം അന്നു കേരളമാകെ കോളിളക്കമുണ്ടാക്കി. 120 വർഷം കഴിഞ്ഞിട്ടും അതേപ്പറ്റിയുള്ള സ്മരണ ചരിത്രത്തിനു മാച്ചു കളയാൻ കഴിഞ്ഞിട്ടില്ല. *മയൂരസന്ദേശം* അതിന്റെ കാര്യത്തിൽ അസാധാരണമായ ജനശ്രദ്ധ പതിയാനും ഇതൊക്കെ കൂടുതൽ സഹായിച്ചിട്ടുണ്ട്.

ഈ പരിഗണനകളെല്ലാം കൊണ്ടാണ് *മയൂരസന്ദേശം* അതിന്റെ ശതാബ്ദിപ്പതിപ്പ് പുറത്തുകൊണ്ടുവരാൻ ഞങ്ങൾ തീരുമാനമെടുത്തത്. എസ്. ഗുപ്തൻനായരോട് ഇതേപ്പറ്റി സംസാരിച്ചപ്പോൾ എല്ലാ സഹായവും അദ്ദേഹം വാഗ്ദാനം ചെയ്തു. വളരെ പെട്ടെന്ന് അവതാരികയും എഴുതിത്തന്നു. പഴയ പതിപ്പുകളൊക്കെ തരുകയും ചെയ്തു. അദ്ദേഹത്തോട് ഞങ്ങൾക്ക് അതിയായ നന്ദിയുണ്ട്. എ. ആർ. രാജരാജവർമ്മയുടെ വ്യാഖ്യാനവും മുഖവുരയും ഈ പതിപ്പിനെ കൂടുതൽ പ്രയോജനമുള്ളതാക്കിതീർക്കുമെന്നു ഞങ്ങൾ വിശ്വസിക്കുന്നു.

കോട്ടയം

19 ഫെബ്രുവരി '95

ഡി. സി. കിഴക്കൈമുറി

(കേരളവർമ്മയുടെ 150-ാം ജന്മ വാർഷികം)

അവതാരിക

മയൂരസന്ദേശത്തിന് ശതായുസ്സ് പൂർത്തിയാവുകയാണ്. വലിയകോയി തമ്പുരാന്റെ 150-ാം ജന്മദിനവും അടുത്തുവരുന്നു. (1170 കുംഭത്തിലെ പുയംനക്ഷത്രത്തിൽ) ഈ സന്ദർഭത്തിൽ മയൂരസന്ദേശ ത്തിന് ഒരു ശതവത്സരപ്പതിപ്പ് പ്രസിദ്ധീകരിക്കുന്നതിലുള്ള ഔചിത്യം അവിതർക്കിതമാണ്.

ഈ കഴിഞ്ഞ 100 സംവത്സരത്തിനുള്ളിൽ മയൂരസന്ദേശത്തിന്റെ നിരവധി പതിപ്പുകൾ പുറത്തു വന്നിട്ടുണ്ട്. അനേകം ആസ്വാദകർ ആ കാവ്യം മനഃപാഠമാക്കിയിട്ടുണ്ട്. ഇംഗ്ലീഷിലും സംസ്കൃതത്തിലും പരിഭാഷകൾ ഉണ്ടായി. മയൂരസന്ദേശം പ്രസിദ്ധീകൃതമായപ്പോൾ എങ്ങനെയാണ് സഹൃദയലോകം ആ കൃതിയെ സ്വീകരിച്ചതും അഭിനന്ദിച്ചതും എന്ന് പ്രത്യവലോകനം ഈ സന്ദർഭത്തിൽ സമുചിതമാണ്. എന്തൊരുത്സാഹവായ്പാണ് ആ ആസ്വാദകന്മാർ അന്ന് പ്രദർശിപ്പിച്ചത്! അദ്ഭുതം തോന്നും. ദോഷപ്രഖ്യാപന കുതൂഹലനായിരുന്ന 'വിദ്യാവിനോദിനി' പത്രാധിപർ സി. പി. അച്യുതമേനോൻ മയൂരസന്ദേശത്തെ നിരൂപാധികം പ്രശംസിച്ചു. (1069 കർക്കടകം ലക്കത്തിലെ-1894- 'വിദ്യാവിനോദിനി'യിൽ മേനോന്റെ ലേഖനം കാണാം.) അദ്ദേഹം എഴുതുന്നു:

“വിദ്യാവിനോദിനി’ പുതിയ പുസ്തകങ്ങളെക്കുറിച്ച് അഭിപ്രായപ്പെടുന്നതിൽ ദോഷപ്രഖ്യാപനം കുറേ അധികമായിപ്പോകുന്നുണ്ടെന്നു പലരും പറയുന്നതായി ഞങ്ങൾ അറിയുന്നുണ്ട്. ഇതു വാസ്തവമാണെങ്കിൽ അതിന്റെ കാരണവും സ്പഷ്ടമാണ്. പുതിയ പുസ്തകങ്ങളിൽ ദോഷങ്ങൾ ഗുണങ്ങളെ അതിശയിച്ചിരിക്കുന്നതുകൊണ്ട്, അവയെക്കുറിച്ച് നിർദ്ദാക്ഷിണ്യമായും നിഷ്പക്ഷമായും അഭിപ്രായം പറയുന്നതിൽ ദോഷപ്രഖ്യാപനം കുറേ കടന്നുപോകാതെ നിർവാഹമില്ലല്ലോ.... ഈ അവസരത്തിൽ എല്ലാം നിർവിശേഷമായി പ്രശംസിക്കത്തക്കതായ ഒരു കൃതി പുറപ്പെട്ടിരിക്കുന്നതിനെ ഞങ്ങൾ സർവ്വതീമനം അഭിനന്ദിക്കുന്നു. മയൂരസന്ദേശം...കാളിദാസരുടെ മേഘസന്ദേശത്തെ അനുകരിച്ചുണ്ടാക്കപ്പെട്ട ഈ കൃതി കുറേക്കാലത്തിനിടയിൽ ഉണ്ടായിട്ടുള്ള ഭാഷാകവിതകളെ ഒക്കെയും എല്ലാ പ്രകാരത്തിലും

അതിശയിച്ചിരിക്കുന്നു എന്നു പറയുന്നതിൽ ഞങ്ങൾക്ക് ഒട്ടുംതന്നെ സംശയമില്ല.”

തുടർന്ന്, കവിത സ്വാന്യഭവജന്യമായതിലുള്ള മെച്ചം, മാർഗവർണ്ണനയുടെ ആസ്വാദ്യത, സന്ധിസന്ധ്യംഗപ്പെടുത്തും, അസാമാന്യമായ സുശ്രാവ്യതം ഇവയെ പ്രശംസിക്കുന്നു. പലപരിവൃത്തി വായിക്കേണ്ട ഒരു ഉത്കൃഷ്ട കൃതിയാണ് അതെന്ന നിരീക്ഷണത്തോടെ മേനോൻ നിരൂപണം അവസാനിപ്പിക്കുന്നു.

ഇന്ദുലേഖാകർത്താവായ ഒ.ചന്തുമേനോൻ ഈ കൃതി വായിച്ച് ആനന്ദതുന്ദിലനായിപ്പോയി. ‘വിദ്യാവിനോദിനി’യുടെ 1070 കന്നി ലക്കത്തിൽ ചന്തുമേനോൻറെ ലേഖനം പ്രസിദ്ധപ്പെടുത്തി. തമ്പുരാൻറെ ശാകുന്തളപരിഭാഷ വായിച്ചപ്പോൾപോലും മനസ്സിന് ഇത്രയ്ക്കു ‘ചാപല്യം’ ഉണ്ടായിട്ടില്ലെന്ന് മേനോൻ. മേഘസന്ദേശത്തേക്കാൾ ഇതിന് ‘യുക്തി’ കൂടുതലുണ്ടത്രേ! “ഇങ്ങനെ സൗന്ദര്യമുള്ള മണിപ്രവാളശ്ലോകങ്ങളെ ഇതുവരെ ഞാൻ വായിച്ചിട്ടില്ലെന്നുതന്നെ പറയാം.” എന്നു പ്രസ്താവിച്ചുകൊണ്ട് ആവിശ്ചിന്താപരം, കല്യാവേശാൽ കല്യാഷം, തത്താദ്യകാം നരപതി, കോടക്കാർകൊണ്ടിരുന്നില്ലെന്നും എന്നിങ്ങനെയുള്ള എട്ടു പദ്യങ്ങൾ അവിടവിടെയായി ഉദ്ധരിച്ചു. യതിഭംഗത്തെപ്പറ്റിയുള്ള ചിലരുടെ ആക്ഷേപം അർത്ഥശൂന്യമാണെന്നു സ്മാപിച്ചുകൊണ്ടാണ് ചന്തുമേനോൻ തൻറെ ആസ്വാദനം പര്യവസാനിപ്പിക്കുന്നത്. “കൃഷ്ണപുഷ്പാണാതാതുലമഹിമാ എന്ന ദിക്കിലുള്ളതു പോലെയാല്പാതെ മലയാളപദങ്ങളുടെ ഉച്ചാരണത്തിനനുസരിച്ചു ശ്ലോകങ്ങൾ നോക്കിയാൽ ഒരു പ്രകാരത്തിലും യതിഭംഗം അഭിനവ കാളിദാസരായ കോയിത്തമ്പുരാൻ തിരുമനസ്സിലെ മധുനിഷ്യന്ദികളായ ശ്ലോകങ്ങളിൽ കാണുകയില്ല എന്നുള്ളതു നിർവ്വദമാണ്.”

മറ്റൊരു മികച്ച ആസ്വാദനം അപ്രതീക്ഷിതമെന്നു പറയാവുന്ന ഒരു ഭാഗത്തുനിന്നു പുറപ്പെട്ടു. അതാകട്ടെ, ‘തമ്പുരാന്മാർ തലയാരിയാർ’ എന്ന നിന്ദാഭാവത്തോടെ കിന്നരിത്തലപ്പാവുകളെ തട്ടിത്തരിപ്പിച്ച സ്വദേശാഭിമാനി രാമകൃഷ്ണപിള്ളയുടെ പക്ഷത്തുനിന്നാണ്.

“.....മയൂരസന്ദേശം കാളിദാസൻറെ മേഘദ്യുതിനെ അനുകരിച്ചു രചിക്കപ്പെട്ടതാണെങ്കിലും പല സംഗതികളിൽ അതിനെ അതിശയിച്ചിരിക്കുന്നു. മയൂരസന്ദേശകാവ്യസരസ്സിലെ പദ്യപീയുഷത്തെ അല്പം അനുഭവിക്കാമെന്നു കരുതി അതിൽ ഇറങ്ങുക. എത്രതന്നെ അനുഭവിച്ചാലും അതിൽ അലംഭാവമുണ്ടാകുന്നില്ലെന്നു കാണാം. അല്പനേരം നിൽക്കാമെന്നു കരുതുന്ന ആൾ അനേക വത്സരം അതിൽ കിടന്നു പോകും. അതിൽ എത്രതന്നെ നീന്തുക, തളർച്ച ഉണ്ടാകുന്നില്ല. അതിൽ എത്രതന്നെ മുക്കുളിയിടുക, ശ്വാസം മുട്ടുന്നില്ല..... എത്ര പരിവൃത്തി വായിച്ചാലും അലംഭാവം തോന്നാത്ത ഒരു കൃതി ആധുനിക കാലത്തുണ്ടെങ്കിൽ അത് മയൂരസന്ദേശ കാവ്യമാകുന്നു. ഇതിലെ

മണിപ്രവാളരീതിയുടെ വിശിഷ്ടതയും വർണ്ണനകളുടെ ഹൃദയംഗ മതവും സഹൃദയന്മാരെ എപ്പോഴും ആനന്ദിപ്പിക്കുന്നു...”

ഇതേ കാലത്ത് ‘കവനോദയ’ത്തിലൂടെ വെളിച്ചം കണ്ട അപ്പാടൻ വീട്ടിൽ രാമനെഴുത്തച്ഛന്റെ ഭൃംഗസന്ദേശത്തെപ്പറ്റിക്കൂടി രാമകൃഷ്ണപിള്ള പ്രാസംഗികമായി പരാമർശിക്കുന്നുണ്ട്. ചില പദ്യങ്ങൾ താരതമ്യത്തിനുവേണ്ടി ഉദ്ധരിച്ചശേഷം, ഭൃംഗസന്ദേശം താഴേക്കിടയിലുള്ള കൃതിയാണെന്നു രാമകൃഷ്ണപിള്ള സ്മാപിക്കുന്നു. മയൂരത്തിൽ നിന്ന് ഉദ്ധരിക്കുന്ന പദ്യങ്ങൾ, ‘ഉല്ലാസത്തോടവിടെ മറുവും, മാരക്രീഡാമഹലഹളയിൽ, പ്രത്യഗ്രശ്രീഭരിതമവനീഭർത്ത്രി’ എന്നിവയാണ്. (തിരുവനന്തപുരം വഞ്ചിയൂർ ജി.പി.സ്‌മാരക വായനശാലയിൽ കേരളവർമ്മയുടെ ഷഷ്ടിപുർത്തി സ്മാരകമായി 1080 കുംഭം ഏഴിനു ചെയ്ത പ്രസംഗമാണിത്.)

സമകാലികവിമർശകന്മാരുടെ ‘അഹോരൂപമഹോസാരം’ എന്ന ഈ അന്ധാളിപ്പിൽ തുടങ്ങി മുണ്ടശ്ശേരി മുതലായ പിൽക്കാല നിരൂപകരുടെ പിച്ഛിച്ഛിതൽ വരെ കണ്ട കൃതിയാണ് മയൂരസന്ദേശം. എല്ലാറ്റിനെയും എങ്ങനെയോ അതിജീവിക്കുകിൽ അതിന് എന്തോ ചില മെച്ചമുണ്ട് എന്നു തീർച്ച. മയൂരസന്ദേശം അനുകരണമാണെന്ന് പ്രശംസകന്മാരും സമ്മതിക്കുന്നുണ്ട്. എന്നിട്ടും മേന്മ ബാക്കി നിൽക്കുന്നെങ്കിൽ അതെന്താണ്? എന്റെ ദൃഷ്ടിയിൽ അതിന്റെ രൂപസംരചനാപരമായ പൂർണ്ണതയാണ് — ഫോർമൽ എക്സലൻസ്. ഭാവപുഷ്ടി ഒട്ടുമില്ലെന്നല്ല, ഉള്ളത് അത്ര മെച്ചമല്ല. അക്കാരുത്തിൽ മേഘസന്ദേശത്തിന്റെ അടുത്തെങ്ങും നിൽക്കാൻ മയൂരത്തിന് ശേഷിയില്ല. എന്നാൽ ശബ്ദഘടനയിൽ വളരെ അടുത്തു നൽകും— വൈദർഭിയല്ല രചനാരീതിയെങ്കിലും.

“ഏവം നീതാനമൃതമധുരം
ചൊല്ലവേ പല്ലവാംഗീ
സാ വനീടുംകുതുകമൊടടു-
ത്തെത്രയും ചിത്രമോടേ
ഭാവം നന്നായ്ത്തെളിയുമളിവേ-
ണിക്കു വേലായുധൻ താ-
നീവണ്ണം മേ ശുഭമരുളിയെ-
ന്നാർത്തിവിദ്യാർത്തിടും സാ

(മയൂരം ഉ. 49)

ല്ല, ത്ര, ത്ത എന്നീ വ്യഞ്ജനങ്ങളുടെ ആവൃത്തികൊണ്ടാണ് ഇവിടെ ശബ്ദഭംഗി സൃഷ്ടിച്ചത്. പക്ഷേ “സാ വനീടും” എന്ന മട്ടിലുള്ള മണിപ്രവാളഘടന ഇന്നത്തെ വായനക്കാർക്ക് അരോചകമാണ് എന്നും പറയേണ്ടിയിരിക്കുന്നു.

രണ്ട്

ഭാവത്തിനെത്താണ് കോട്ടം പററിയതെന്ന അന്വേഷണം പ്രസക്തമാണ്. സന്ദേശഹരനായി മയൂരത്തെ സ്വീകരിച്ചതിനെപ്പറ്റിത്തന്നെ അല്പം ആലോചിക്കാനുണ്ട്. കാളിദാസന്റെ 'മേഘ'ത്തിന് അനേകം അർത്ഥതലങ്ങളുണ്ട്. "പ്രകൃതി പുരുഷം കാമരൂപം മഘോനഃ" എന്നു പറയുമ്പോൾ, ആ മേഘം ഏതു രൂപത്തിലും സഞ്ചരിക്കുന്നവനാണെന്നു വന്നു. പോരെങ്കിൽ ആദിപ്രകൃതിയുടെ അധീശനായ ഇന്ദ്രന്റെ പ്രകൃതിപുരുഷൻ; മാത്രവുമല്ല, ബാഷ്പം (നീരാവി) ഘനീഭവിച്ചതാണ് മേഘം. ഇവിടെ വിരഹകാതരനായ യക്ഷന്റെ ബാഷ്പം (കണ്ണുനീര്) ഘനീഭവിച്ചതാണെന്ന് വന്നുകൂടുകയും ചെയ്യും. യഥാർത്ഥത്തിൽ ഈ ഘനീഭൂതബാഷ്പത്തെ ആരും എങ്ങും പറഞ്ഞയയ്ക്കേണ്ടതായിട്ടുമില്ല. അനുകൂല പവനനാൽ നീയമാനനായി ശിവമായ പത്മനാഭിയുടെ അങ്ങനെ പ്രയാണം ചെയ്യുകൊണ്ടുതന്നെയിരിക്കും. നയന സുഗന്ധങ്ങളായ വലാകപ്പക്ഷികൾ പരിസേവിച്ചുകൊണ്ടുമിരിക്കും.

ഇതൊന്നുമല്ല മയിലിന്റെ സ്ഥിതി. ഉടലിനു ഭാരമേറിയ ആ കമനീയവിഗ്രഹൻ സഞ്ചാരകൃത്യകിയല്ല. പറക്കൽ ചെറിയ ദൂരത്തിൽമാത്രം. അതിനാൽ മയിലിനെ വഞ്ചിയിൽ കയറ്റി വിട്ടു കവി! വഞ്ചിയാത്രയ്ക്കാണെങ്കിൽ പക്ഷിയെത്തിന്? എങ്ങനെപോയാലും ആളുകൾ വെറുതെ വിടുകയുമില്ല. പക്ഷേ? കേരളവർമ്മയെ ആകർഷിച്ചത് ആ പക്ഷി, സർപ്പത്തിന്റെ (ആയില്യത്തിന്റെ) ശത്രുവാണെന്നുള്ളതും വിശാഖന്റെ (സുബ്രഹ്മണ്യന്റെ) എന്നും വിശാഖം തിരുനാളിന്റെ എന്നും ബന്ധുവാണെന്നുള്ളതും ആണ്. ഇതൊക്കെ ആലോചനാബന്ധുരംതന്നെ. പക്ഷേ, മയിൽ പറന്ന് തിരുവനന്തപുരത്തേക്കു പോകുന്നതായി നമുക്കു സങ്കല്പിക്കാൻ കുറച്ചൊന്നുമല്ല ക്ലേശം.

1875-ലാണ് (1050 കർക്കടകം 21-ന്) കേരളവർമ്മ ബന്ധനസ്ഥനായത്. 1880-ൽ 'ആയില്യ'ത്തിന്റെ ചരമാനന്തരം 'വിശാഖ'ത്താൽ വിമുക്തനാവുകയും ചെയ്തു. പിന്നെയും 14 വർഷം കഴിഞ്ഞാണ് സന്ദേശമെഴുതിയത്. ജയിൽവാസകാലത്തനുഭവിച്ച യാതനയുടെ അനുഭവതീവ്രത പകരാൻ കേരളവർമ്മയ്ക്ക് എന്തു കൊണ്ടോ കഴിയുന്നില്ല.* വേഡ്സ് വർത്ത് പറഞ്ഞതുപോലെ

* സി.കെ. മുസ്സത് ജ്യോതിസന്ദേശം പുനഃപ്രസിദ്ധീകരിച്ചപ്പോൾ (1973) കവനോദ്യത്തിൽ ജ്യോതിസന്ദേശം കണ്ട കേരളവർമ്മ സ്വല്പം ധൃതിപ്പെട്ട് ദിവസേന ഇരണ്ടു നന്നാലു ക്ലോകം കണ്ടെഴുതി മുഴുവിയ്ക്കുകയായിരുന്നു എന്നു പറഞ്ഞു. ഒട്ടും ധൃതിപ്പെടാതെ വലിയകോയിത്തമ്പുരാന് ദിവസം നാലോ എട്ടോ പദ്യമെഴുതാൻ കഴിയുമെന്ന് സുവിദിതം. എഴുത്തച്ഛന്റെ കൃതി കണ്ടിരിക്കാൻ ന്യായവുമുണ്ട്. അതു കണ്ടിട്ടാണോ ആരംഭിച്ചതെന്നു തീർച്ച പറയാൻ വിഷമം. 1894 ഫെബ്രുവരി 4-ലെ 'മനോരമ', 'കവനോദ്യം' കൈപ്പറ്റിയതായി അറിയിക്കുന്നു. 1894 ഏപ്രിൽ 14 - നോ 15- നോ മയൂരസന്ദേശം കേരളവർമ്മ എഴുതിത്തുടങ്ങി (മേടം 1-ന്). മുസ്സത്തിന്റെ നിഗമനം ശരിയായിക്കൂടെനല്ല.

‘പ്രശാന്തതയിൽ അനുസ്മരിക്കപ്പെട്ട ഭാവാനുഭൂതി’യാണോ? ആണെങ്കിൽ അതേ വേഡ്സ്വർത്തൽ മരൊന്നുകൂടി പറഞ്ഞു: “വികാരത്തെ ജീവസ്വപദത്തോടെ ഹൃദയാന്തർഭാഗത്തേക്കു കടത്തിവിടൽ (Carried alive into the heart by passion). അതിവിടെ കാണുന്നില്ല.

എന്നിട്ടും ഈ കാവ്യം പ്രശസ്തമായല്ലോ. അത് ആ നവകാല്പനിക കാലഘട്ടത്തിന്റെ സ്വഭാവവിശേഷത്താലാണ്. അന്ന് രസാത്മകതയെക്കാൾ രൂപസൗന്ദര്യമാണ് ആസ്വാദകശ്രദ്ധ ആകർഷിച്ചിരുന്നത്. മരൊന്നുകൂടിയുണ്ട്. വലിയകോയിത്തമ്പുരാണെപ്പോലെ ഒരു രാജ്യനെ രാജാവു ശിക്ഷിച്ചതും മറും അന്നത്തെ സഹൃദയലോകത്തെ വല്ലാതെ ഇളക്കിമറിച്ച സംഭവമാണ്. അതു കാവ്യവിഷയമായി അവതരിച്ചു എന്ന ഒറ്റ സംഗതി മതി, ജനങ്ങളെ വികാരഭരിതരാക്കാൻ. അത് മധുരപദാകലിതമായ മണിപ്രവാളത്തിൽ വാർന്നു വീണൊഴുകുന്നതു കണ്ടപ്പോൾ ജനങ്ങൾക്ക് ആനന്ദമായി. അവർ ആ പദ്യങ്ങൾ നാവിലിട്ടു നീട്ടിയും കുറുകിയും ചൊല്ലി. ഔചിത്യാനുചിത്യങ്ങളെ പറ്റിയൊന്നും കാര്യമായി ചിന്തിച്ചില്ല. പാളയവും പള്ളിയും പള്ളിക്കൂടവും ഒക്കെ എണ്ണിയെണ്ണി വർണ്ണിച്ചതെന്തിനെന്നും ആലോചിച്ചില്ല. കാളിദാസനാണെങ്കിൽ എല്ലാം കാമിയുടെ കണ്ണിലൂടെ മാത്രം കാണുന്നു. ‘ഉജ്ജയിനിയിലെ സുന്ദരിമാർ തങ്ങളുടെ ഘനനീലനികുഞ്ചിതമായ ചുരുണ്ട മുടികളെ സുഗന്ധിതമാക്കുന്നതും സ്രീകളുടെ സുരതത്തളർച്ച തീർക്കുന്ന ശിപ്രയിലെ ശീതസമീരൻ ആസ്വദിക്കുന്നതും തൃക്ലവസനയും വിവൃതജഘനയുമായ ഗംഭീരാനദി മണൽത്തീട്ടയിൽ അലസമായി ശയിക്കുന്നതും എല്ലാം കാമിയുടെ കാഴ്ചയാണ്. കേരളവർമ്മയ്ക്ക് അത്തരം നിർബന്ധമൊന്നുമില്ല. ചിട്ടപ്പടി വർണ്ണിക്കുക മാത്രംകൊണ്ട് അദ്ദേഹം സംതൃപ്തനായി. ഇത്രയും പറഞ്ഞതിൽനിന്നു മാർഗ്ഗവർണ്ണന ആകെ വിരസവും നിർലക്ഷ്യവുമാണെന്ന് അർത്ഥമാക്കരുത്. ഭാവവിശിഷ്ടങ്ങളായ പദ്യങ്ങൾ ഇടയ്ക്കിടെ കാണാം. ഇടയ്ക്കിടെ മാത്രം. ‘കല്യാവേശാൽ കലുഷമതി’ (11) ‘കോടക്കാർകൊണ്ടിരുളിയലുമീയംബരം’ (13) ‘ഇക്കാലത്തെൻ കുശലമതിനായുൾക്കുരുന്നിൽ’ (14) ‘പ്രേയാനാമെൻചിരവിരഹമാം പ്രൗഢചണ്ഡാതപത്താൽ’ (15) എന്നിങ്ങനെ നായികോൽക്കർഷത്തിനുള്ള കാരണങ്ങളെ സരസമായി വർണ്ണിക്കുന്ന പദ്യങ്ങൾ നോക്കുക.

ഉത്തരസന്ദേശത്തിലെ ‘പാലിക്കാനായ് ഭുവനമഖിലം’ (16) ‘പ്രത്യഗ്രശീഭരിതമവനീഭർത്രിതൻ’ (23) ‘അന്യാലസ്യം മമ കമതിതാൻ നട്ടു’ (24) ‘അല്പം പാടി ശ്രമമൊടമ്പലാമൗലിരതം’ (43) ഇത്യാദി പദ്യങ്ങളും ആലോചനാമൃതങ്ങളാണ്. അവയിൽ ചിലത് കാളിദാസമേഘത്തിന്റെ സാന്ദ്രച്ഛായയിലാണ് വിലസുന്നതെന്നു വന്നാൽപോലും സന്ദർഭഔചിത്യത്താൽ ശോഭനമായിത്തന്നെ വർത്തിക്കുന്നു.

മയൂരസന്ദേശത്തിന്റെ എന്നല്ല, വലിയകോയിത്തമ്പുരാന്റെ കാവ്യശില്പത്തിനെ ഒട്ടാകെ ബാധിച്ച ദൗർബല്യം ശയ്യയിലെ പ്രൗഢപ്രകടനമാണ്. പ്രാസം ഒപ്പിക്കാൻവേണ്ടി തിരഞ്ഞു പിടിക്കുന്ന അപ്രയുക്ത പദങ്ങളുടെ വാരിവിതരലും.

കാളിദാസനെ ശ്ലാഘനീയനാക്കിയ വൈദർഭി കേരള കാളിദാസന്റെ അഭിരുചിക്ക് അന്യമായിരുന്നു. ബന്ധപാരുഷ്യരഹിതവും ശബ്ദകാഠിന്യവർജ്ജിതവും. നാതിദീർഘസമാസയുക്തവുമെന്നു പ്രതാപരുദ്രീയകാരൻ നിർവചിച്ചു. വൈദർഭി കേരളവർമ്മയ്ക്ക് ഒട്ടും വശഗയല്ല. അദ്ദേഹം മണിപ്രവാളം എന്ന വ്യാജേന 'പാരാതീത പ്രതിനവലതാഗാരസൗന്ദര്യമാരാദാരാമം' എന്നും 'പാരോഗാർത്തിന മുദ്രയിജാധിഷ്ഠിതോരഃസ്ഥലം' എന്നും 'സാധീത്യസദ്യശയശോ ലാഭവൈത്യേ ഭവത്യ' എന്നും എഴുതുന്നതിൽ എന്തെങ്കിലും മൊരപാകമുണ്ടെന്ന് ഓർമ്മിച്ചതേയില്ല. ഇന്ന് അതൊക്കെ അതീതകാലത്തിന്റെ അസുഖസ്മരണകൾ മാത്രമാണ്. ആ ശൈലി, വാഴ്ച ഒഴിഞ്ഞ വലിയതമ്പുരാന്റെ സിംഹാസനംപോലെ ഇപ്പോൾ പൊടിപിടിച്ചുകിടക്കുന്നു. നേരേമറിച്ച് കേരളവർമ്മയുടെ സമകാലികനായ കുഞ്ഞിക്കൂട്ടൻതമ്പുരാന്റെ ശൈലി ഇന്നും കാലത്തെ അതിജീവിച്ച് നിത്യസുഭഗമായി വിലസുന്നു. കേരളവർമ്മയുടെ കവിത ഒരു കാലഘട്ടത്തിന്റെ കാന്തസൂചിയാണ്. നവക്ലാസികീയമായി അഭിരുചിവിശേഷങ്ങളുടെ ഹർഷപീയുഷ് വർഷം.

ജനുവരി 18, '95

എസ്. ഗുപ്തൻനായർ
പ്രസിഡൻ്റ്
കേരളവർമ്മ അക്കാദമി
തിരുവനന്തപുരം- 5

എ.ആർ. രാജരാജവർമ്മയുടെ മുഖവുര

മഹാകവിയായ കാളിദാസൻ മേഘസന്ദേശം എന്നൊരു വ്യാജേന ഗതാനുഗതികന്മാരായ ഭാവുകവികളിലുള്ള കാര്യങ്ങളാതിശയത്താലോ എന്നു തോന്നുമാറ് ഒരു നൂതന കവിതാപദ്ധതി കണ്ടുപിടിച്ചതിന്റെ ശേഷം പ്രാചീനരിലും നവീനരിലും എത്രതന്നെ കവികൾ ആ വഴിയേ പുറപ്പെടുകയുണ്ടായിട്ടില്ല? സന്ദേശകാവ്യങ്ങൾ അന്നേ മുതൽ ആണ് നടപ്പായത്. ഇപ്പോൾ തിരുവിതാംകോട്ടു കൊട്ടാരം ലൈബ്രറി ഒന്നിൽത്തന്നെ ഇന്നേവരെ പ്രസിദ്ധം ചെയ്തിട്ടില്ലാത്തതായ അഞ്ചു സന്ദേശങ്ങൾ കിടപ്പുള്ളതായി ശുകസന്ദേശത്തിന്റെ മുഖവുരയിൽ ശ്രീവഞ്ചിവിശാഖമഹാരാജാ തിരുമനസ്സുകൊണ്ടു പ്രസ്താവിച്ചിരിക്കുന്നു. ആ പണ്ഡിതസാർവഭൗമനായ മഹാനുഭാവന് നമ്മുടെ ഈ മയൂരസന്ദേശംകൂടി ഗണിക്കാനിടവരാഞ്ഞത് ഇക്കൂതിയുടേയും തല്ക്കർത്താവിന്റേയും ഒരു ഭാഗ്യഹീനതതന്നെ എന്ന് നാം അത്യന്തം വ്യസനിക്കുന്നു. കവിക്കാകട്ടെ,

‘ഈ ലോകത്തിൽ സുഖമസുഖവും മിശ്രമായ്ത്താനിരിക്കും.

മാലോകർക്കും മതിമുഖി വരാറില്ലയോ മാലനേകം.’

എന്ന സ്വന്ത സമാധാനം എവിടേയുമുണ്ടല്ലോ.

എന്നാൽ കവികുലകുടുംബനായ കാളിദാസരുടെ നവീന പന്ഥാവിന് സാഹല്യം സിദ്ധിച്ചത് ഈ മയൂരസന്ദേശത്താലാകുന്നുവെന്നു നിർവിവാദമായിത്തന്നെ പറയാം. സന്ദേശരാജ്യത്തിൽ ഇത്രേവരെ ശുകസന്ദേശത്തിനായിരുന്നു യൗവരാജ്യം. നമ്മുടെ കവിയെ പോലെതന്നെ ലക്ഷ്മീദാസനും ശബ്ദത്തിലും അർത്ഥത്തിലും ഒരുപോലെ ദൃഷ്ടി വച്ചിട്ടുണ്ടായിരുന്നു.

‘ദിത്രാം പത്രിപ്രവര പരകീയാവധി പ്രപേയേയു-
സ്യംഭേശുർഭന്മരതകമണിച്ഛര്മനാ പദ്മനാഃ’

‘ശുക്ലൈഃ പക്ഷൈർവിഹസിരുഹസസന്മല്ലികാ മല്ലികാക്ഷാഃ
തസേവാർത്ഥം തരുണസഹിതാന്യാമപാദാരവിന്ദ’

ഇത്യാദി ശബ്ദവൈചിത്ര്യങ്ങളും,

‘അസ്യ ബ്രൂമഃ കിയദനവധേരുന്നതിര്യാവതീതേ’

വിദഗ്ദ്ധ് ബുദ്ധേരിവ ഹിപുലതാം ജ്ഞാസ്യസേതാവതീം തപഃ

പശ്യ ത്യാജ്യഃ കില പടുധിയാ പാക്ഷികോഽപ്യന്തരായഃ’

ഇത്യാദൃർത്ഥവൈചിത്ര്യങ്ങളും അതിൽ അതിസുലഭങ്ങളാണ്. ഈ രണ്ടു കാവ്യങ്ങളെ തമ്മിലൊത്തുന്നോക്കിയതിൽ ഒരു അനുഗതമായ വൈജാത്യം എന്റെ ദൃഷ്ടിയിൽ പെട്ടതെന്തെന്നാൽ, നമ്പൂതിരിക്ക് കല്പിതമായ ഇതിവൃത്തലേശത്തെ അവലംബിച്ചുകൊണ്ട് മേഘസന്ദേശത്തിനെതിരായി ഒരു ശുകസന്ദേശത്തെ നിർമ്മിച്ച് അതിനുപേന കാളിദാസനു പ്രതിദന്ദിയാതായി താൻ ലക്ഷ്മീദാസനായ് ചമയണം എന്നാണുദ്ദേശ്യം. തമ്പുരാനാകട്ടേ, തന്റെ ജീവചരിത്രത്തിന്റെ ഏതാനുമൊരംശം സ്വചിത്തവൃത്തിയിൽനിന്നും ഒരു കാവ്യത്തിലേക്കു പകർത്തിക്കണ്ടു രസിക്കണമെന്നാണു വിചാരം. ലക്ഷ്മീദാസനെപ്പോലെ വലിയകോയിത്തമ്പുരാൻ അസംഭാവ്യവനവർണ്ണനം ചെയ്ത് ഒരിടത്തും അവാസ്തവബുദ്ധിയെ ഉളവാക്കുന്നില്ല.

‘കണ്ടിട്ടാശാരികളതു പകർത്തി പ്രതിച്ഛായയാതേ’ [ഉ-21]

‘കൊട്ടാരത്തിൽ കൊടിയ,പദമായോരു സർവ്വാധികാരം’ [ഉ-37]

എന്നും മറ്റും ചില ഭാവുകാര്യങ്ങളെ മുൻകൂട്ടി ദിവ്യമായ കവി ചക്ഷുസ്സുകൊണ്ടു കണ്ടിട്ടുണ്ടെന്നേ ഉള്ളൂ. മയൂരസന്ദേശ കർത്താവിന്റെ വർണ്ണനകളിൽ “വണ്ടും ഞണ്ടും വടിവൊടു കളിക്കുന്ന കച്ഛരങ്ങളും”; “പിന്നിൽകൂടിപ്പരിചിനൊടണയും മറു ബോട്ടൊന്നു കണ്ടാൽ കൈവർത്തർ തണ്ടുചാണ്ടുന്നതും”; “സച്ചേലത്തെസ്സരസമരയിൽ ചേർത്തു വക്കീലന്മാർ കച്ചേരിക്കായ് ചെരിപ്പിട്ടു പോകുന്നതും”; “നാനാവർണ്ണപ്രകടിതചമത്കാരമാം വേഷമോടെ സേനാവൃന്ദം പെരുവഴി പകർന്നീടുന്നതും”; “കയ്യാലെത്തിക്കുതുകമിയലും കുട്ടികൾക്കും പരിക്കാവുന്ന ഫലശ്രേണി തുങ്ങുന്ന തൈമാവുകളും”; എന്നുവേണ്ട, ഓരോന്നും പ്രത്യേകം നോക്കിയാൽ വാസ്തവകഥനമാത്രമാകുന്നു. പൗരസ്ത്യകവികൾ ലൗകികവസ്തുക്കളെ നോക്കുന്നത് അതിശയോക്തി എന്ന ഭൂതക്കണ്ണാടിയിൽക്കൂടിയാണെന്നുള്ള അപവാദത്തെ ഈ ഖണ്ഡകാവ്യം നിശ്ശേഷമായ് നിർമ്മാർജ്ജനം ചെയ്യുവെന്നു ലേശം മടി കൂടാതെ ഞാൻ ശപഥംചെയ്യുന്നു.

കാളിദാസകൃതിയോട് താരതമ്യം പരീക്ഷിക്കത്തക്ക യോഗ്യത സന്യാദിക്കതെന്നെ ഒരു കാവ്യത്തിനുണ്ടാകാവുന്ന ഭാഗ്യത്തിന്റെ പരമകാഷ്ഠയാകുന്നു. മയൂരസന്ദേശത്തിന് ഈ യോഗ്യത സിദ്ധിച്ചിട്ടുണ്ടെന്ന് ഞാൻ മാത്രമല്ല, ഇദാനീനതന്മാരായ കാവ്യരസികന്മാരിൽ ഒന്നാമനെന്നു തീർച്ചപ്പെടുത്തിയുള്ള ഇന്ദുലേഖാകർത്താവുകൂടി പ്രകടമായി സമ്മതിച്ചിരിക്കുന്നു. “ഈ പുസ്തകത്തിന്മേൽ അദ്ദേഹത്തിനുള്ള അളവില്ലാത്ത വാത്സല്യത്തിന്റെ വ്യാപാരങ്ങൾ പല പ്രകാരങ്ങളിലും തങ്ങളെത്തന്നെ പ്രദർശിപ്പിക്കുന്നതിൽ ഒന്നാണ് മംഗലപുരം ബാസൽ മിഷ്യൻ അച്ചുകൂടത്തിൽ” ഇതിനെ നാനാചിത്രോപശോഭിതങ്ങളായ പത്രങ്ങളിൽ സവിശേഷമായി അച്ചടിച്ചു പ്രസിദ്ധം ചെയ്തു. കിംബഹൂനാ,

മണിപ്രവാളവ്യാപാരി
മണിലിക്കവിപുംഗവൻ
നോട്ടക്കാരിലുമുമ്പുണ്ണും
നാട്ടോടേ ചന്തുമേനവൻ.

എന്നാൽ മയൂരസന്ദേശത്തിനു മേഘസന്ദേശത്തേക്കാൾ ഒരു മാററു കൂടുകയീല്ലയോ എന്നാണ് എന്റെ തർക്കം. പ്രാചീനകാളിദാസൻ ശബ്ദഭംഗിയിൽ ലേശം മനസ്സുവച്ചിട്ടില്ല. നവീനകാളിദാസന്റെ സൂക്തികളിലാകട്ടെ ശബ്ദമോ അർത്ഥമോ സരസതരമെന്ന് ഒരുവനും പരിച്ഛേദിക്കാൻ പാടില്ല. ഗുരുജനപക്ഷപാതം എന്നെ വ്യാമോഹിപ്പിക്കുന്നതല്ലെന്ന് ഒന്നു രണ്ട് ഉദാഹരണങ്ങൾ മഹാജനങ്ങളെ ബോധപ്പെടുത്തും.

1. ദ്വതനെ ആവർജ്ജനം ചെയ്യുന്നതിൽ —

‘ജാതം വംശേ ഭുവനവിദിതേ പുഷ്പകലാവർത്തകാനാം
ജാനാമി ത്യാം പ്രകൃതപുരുഷം കാമരൂപം മഹോന്നഃ
തേനാർത്ഥിത്വം ത്വയി വിധിവശാദ്ഭുരബന്ധുർഭൃതോഽഹം
യാച്ഛാന്താമോഽവാ വരമധിഗുണേനായമേ ലബ്ധകാമാ.’

‘ധന്യാത്മാവോ! ഖഗവര! ജയിച്ചാലുമുള്ള കനിഞ്ഞി-
ട്ടന്യായത്താലഴലിലുഴലുണെന്നെ നീതാൻ തുണയ്ക്കു
വന്യാവാസേ വിഹഗനിവഹേ ബാഹുലേയൻ ഗ്രഹിച്ചാ-
നന്യാസായാരണഗുണഗണം കാൺകയാൽതന്നെ നിന്നേ.’ (പു. 6)

2. ദ്വതന്റെ കൃത്യം സമഷ്ടിയായ, പ്രസ്താവിക്കുന്നതിൽ —

‘മാർഗ്ഗം താവചച്ഛ്യണ്ണു കഥയതസ്സാൽപ്രയാണാനുരൂപം
സന്ദേശം മേ തദനു ജലദഃ ശ്രോഷ്യസി ശ്രോത്രപേയം
ഖിന്നഃ ഖിന്നഃ ശിഖരിഷ്യ പദം നൃസ്യഗന്താസി യത്ര
ക്ഷീണഃ ക്ഷീണഃ പരിലഘുപയഃ സ്രോതസാഞ്ചോപയുജ്യ,

‘തന്ദേശം ചെന്നന്നവതിനു തേ ചൊല്ലുവേൻ മാർഗ്ഗമാദൗ
സന്ദേശം ചൊന്നഥ സപദി ഞാൻ യാത്രയാക്കാം ഭവാനെ
സന്ദേശം വേണ്ടപരനുപകാരത്തിനാകാത്തതെങ്കിൽ
കിന്ദേശം കൊണ്ടൊരു ഫലമിഹ പ്രാണിനാം ക്ഷോണിതന്നിൽ
(പു. 16)

3. തല്ക്കാലോചിതം പ്രവർത്തിക്കാനുപദേശിക്കുന്നതിൽ —

‘ശബ്ദായന്തേ മധുരമനിലൈഃ കീചകാഃ പുര്യമാണാഃ
സംസക്വാഭിസ്മിപുരവിജയോ ഗീയതേ കിന്നരീഭിഃ
നിർഹ്രാദസ്വേ മുരജ ഇവ ചേൽ കന്ദരേഷു ധാനിസ്യാൽ
സംഗീതാർത്ഥോ നനു പശുപതസ്ത്ര ഭാവീസമഗ്രഃ’

‘പാലിക്കാനായ് ഭുവനമഖിലം ഭൃതിലേ ജാതനായ-
ക്കാലിക്കൂട്ടം കലിതകൃത്യകം കാത്ത കണ്ണന്നു ഭക്യോ
പീലിക്കോലൊന്നടിമലരിൽ നീ കാഴ്ചയായ് വച്ചിടേണം.
മൗലിക്കെട്ടിൽ തിരുകുമതിനെത്തീർച്ചയായ് ഭക്യാദാസൻ’ (ഉ. 16)

4. ദ്രോഹിപ്പാൻ വരുന്ന കളിക്കൂട്ടരെത്തടുത്തു നിൽക്കാൻ വഴി പറഞ്ഞുകൊടുക്കുന്നതിൽ —

‘തത്രാവശ്യം വലയകുലിശോദ്ഘട്ടനോദ്ഗീർണ്ണതോയം
നേഷ്യന്തിതാം സുരയുവതയോ യന്ത്രധാരാഗൃഹതം
താഭ്യോ മോക്ഷസുവ യദി സഖേ ഘർമ്മലബ്ധസ്യ ന സ്മാൽ
ക്രീഡാലോലാഃ ശ്രവണപരശ്ചൈർഗൃജ്ജിതൈർഭാവയേന്യാഃ’

‘കുടിച്ചേർന്നിട്ടൊരു വക കളിക്കൂട്ടർ നിന്നെപ്പിടിക്കാ-
നോടിച്ചെങ്കിൽ പടുതയൊടു നീ പിന്തിരിഞ്ഞന്തികത്തിൽ
ചാടിച്ചെന്നിച്ചതുരതയെഴും പീലിയണ്ണാലകന്മാർ
പേടിച്ചോടുംപടി രധിതിയൊന്നുച്ചലിപ്പിച്ചിടേണം. (പു.21)

5. അഭിജ്ഞാനവാക്യത്തിൽ —

‘ഭൃതശ്ചാഹ തഥപി ശയനേ കണ്ഠലഗ്നാ പുരാമേ

നിദ്രാം ഗതാം കിമപി രുദതീ സന്ധരം വിപ്രബുദ്ധാ
സാന്തരീഹാസം കഥിതമസകൃൽ പൃച്ഛാദരതേചതയാ മേ
ദ്യുഷ്ടഃ സ്വപ്നേ കിതവ! രമയൻ കാമപി താം മയേതി.'

‘ലീലാരണ്യേ വിഹഗമ്യഗയാ ലോലനായേകദാ ഞാൻ
നീലാപോംഗേ! കിമപി നിഹനിച്ഛീടിനേൻ നീഡജത്തേ
മാലാർന്നാരാൽ മരുവുമിണയേക്കണ്ടു നീ താം ച നേതും.
കാലാഗാരം സ്വപദി കൃപയാ കാതരേ! ചൊല്ലിയില്ലേ?’ (ഉ. 68)

ആകപ്പാടെ നോക്കുമ്പോൾ വാസുവകൃത്രിമങ്ങൾക്കു തമ്മിലുള്ള
അന്തരം ആർക്കും അപലപിക്കാവുന്നതല്ലെന്നു നല്ലവണ്ണം ബോധ
പ്പെടുന്നുണ്ട്. ‘ഉള്ളം കവിഞ്ഞു പായുന്ന സാഹിത്യസുധാസമുദ്രത്തിന്റെ
തരംഗപരമ്പരകളാലുള്ള തള്ളൽ പൊറുക്കാതെ വലയുന്ന
കവികുഞ്ജരന്മാരിലുള്ള വാത്സല്യത്താൽ ആ പരമകാരുണികനായ
കവിയുദ്ധൻ സന്ദേശം എന്ന് ഒരു അച്ഛ് വാർത്തിട്ടു എന്നാണു പറയേണ്ടത്.
ഒരു ബഹിഷ്കൃതനായ യക്ഷൻ ഒരു മേഘത്തോടു യാചിക്കുന്നു,
വിരഹിതയായ തന്റെ കാന്തയ്ക്കു ദുതുചെന്നു പറയേണമെന്ന്. യക്ഷൻ
എന്നാലാരാണ്? ഉദ്യാനവാപീ പർവതാദിവിഹാരസ്ഥാനങ്ങളുടെ
അധിഷ്ഠാതൃദേവതകളിലൊന്നെന്നേ പറയാൻ പാടുള്ളൂ. അവന്റെ
നാടോ, മനുഷ്യസഞ്ചാരത്തിന് അപ്പുറത്തു കിടക്കുന്ന ഹിമവാന്റെ
വടക്കുഭാഗമാകുന്ന അളകാപുരി. ദുതനായിട്ടു കിട്ടിയത് ഒരു മേഘത്തെ
ആണ്. യക്ഷഗന്ധർവാദികൾ ചില സമയം മനുഷ്യസ്മൃതികളിൽ
അധിവാസം ചെയ്യുമെന്നും ആ വിവരം അവരുടെ രാജാവായ
വൈശ്രവണൻ അറിഞ്ഞാൽ അവരെ അതിന് ശിക്ഷിക്കുമെന്നും മറു
കുഞ്ഞുങ്ങളോട് നാം കഥ പറയാറു പതിവുണ്ട്. ഇപ്രകാരമുള്ള ഒരു
കഥയെ എടുത്ത് കാളിദാസൻ ഒരു പ്രൗഢജനമനോഹരമായ
കാവ്യമാക്കിച്ഛമിച്ചുവെന്നോ, അല്ലാത്തപക്ഷം വേശ്യാലമ്പടനായ ഇദ്ദേഹം
ഒരു ദിവസം യദ്യച്ഛരയാ ഒരു സുന്ദരമായ കാർമേഘം തെക്കുനിന്നും
വടക്കോട്ടുപോകുന്നതു നോക്കിക്കൊണ്ട് സന്നിഹിതയായ സ്വകാന്തയെ
“ഭാതി ശ്രീരമണാവതാരദശകം ബാലേ ഭവത്യുഃ സ്മനേ” എന്നും മറു
സമർത്ഥിപ്പിച്ചിട്ടുള്ളതുപോലെ ഇങ്ങനെ ഒരു വിചിത്രമായ കാവ്യം ചമച്ചു
വിനോദിപ്പിച്ചു എന്നോ മററോ ആയിരിക്കണം മേഘസന്ദേശത്തിന്റെ
ആഗമം.

മധുരസന്ദേശമാകട്ടെ, അതിന്റെ കവിയായ മഹാനുഭാവന്
എന്തോ ഒരു ദുർദ്ദൈവവശാൽ 20 വർഷംമുമ്പു സംഭവിച്ച ഒരു
ആപത്തിനെ കഥാവസ്സുവായി അവലംബിച്ചു പ്രവർത്തിച്ചിട്ടു

ഉള്ളതാകുന്നു. ഈ സംഗതി മലയാളം ഒട്ടുക്കു പ്രസിദ്ധമാകയാൽ അതിനെപ്പറ്റി നാം ഇവിടെ പ്രസ്താവിക്കേണ്ടതില്ല.

‘മുട്ടാതെല്ലാം നിയതി മുറപോൽ ചെമ്പിടുമ്പോൾ തടസ്ഥം
തട്ടാതേറു വിരഹമനയോർനീലകണ്ഠനുമപ്പോൾ
കൊട്ടാരത്തിൽ കൊടിയ പദമായോരു സർവാധികാരം
കിട്ടാനുണ്ടായുടനവസരം ശ്രീവിശാഖപ്രസാദാൽ.’

തിരുവനന്തപുരം,
1070 കുംഭം 5
(1995 ഫെബ്രുവരി 16)

പൂർവ്വഭാഗം

1

ശ്രീമാൻ വഞ്ചികുമാരൻ ഭൃംഗംഗർഷണൻ ലക്ഷ്മിയാകും സാമാന്യം വിട്ടെഴുതുന്നതുപോലെയാം. ഭാഗ്യനേയീ. പ്രേമാവാസപ്രിയതമവിയോഗത്തിനാലാർത്തയാക്കി- സ്തീമാതീതേ കദനജലധൗ കേരളം തളിവിട്ടാൻ.

ശ്രീമാൻ വഞ്ചികുമാരൻ=ശ്രീവഞ്ചിരാജൻ. ഭൃംഗംഗർഷണൻ = ആയില്യംതിരുനാൾ. 'അശ്വതിക്കശ്മിനിദേവർ ഭരണിക്കു യമൻ തഥാ' ഇത്യാദി നക്ഷത്രദേവതകളിൽ ആയില്യത്തിനു സർപ്പത്താമരമാകുന്നു ദേവത. സാമാന്യം വിട്ടെഴുതുന്നതുപോലെയാം. സാമാന്യം വിട്ട്, അസാമാന്യമായി എഴുതുന്ന ഉരുപ്പുണാഭോഗത്തോട്, ബഹുഗുണമഹിമാവോടുകൂടിയ. ലക്ഷ്മിയാകും ഭാഗ്യനേയീ. = ലക്ഷ്മിയാകുന്ന അനന്തിരവളെ. പ്രേമാവാസപ്രിയതമവിയോഗത്തിനാൽ = സ്നേഹത്തിന്നിരിപ്പിടമായ ഭർത്താവിന്റെ വിരഹത്താൽ. ആർത്തയാക്കി = ദുഃഖിതയാക്കിട്ട്. കേരളം = കേരളനെ, തൽഭർത്താവായ കേരളവർമ്മ വലിയകോയിത്തമ്പുരാനെ; കേരളത്തെ, മലയാള ദേശത്തെ, തദ്ദാസികളായ ജനങ്ങളെ എന്നും ഒരർത്ഥം സ്പഷ്ടമാക്കുന്നു. സീമാതീതേ കദനജലധൗ = അതിരില്ലാത്ത ദുഃഖമാകുന്ന സമുദ്രത്തിൽ. തളിവിട്ടാൻ = ഉന്തി അയച്ചാൻ. അസാമാന്യഗുണയായ ഭാഗ്യനേയിയുടെ കഷ്ടദശയെക്കൂടി ഗണിക്കാഞ്ഞതു കഠിനമെന്നും, അവയി നിശ്ചയിക്കാതെ ശിക്ഷ കല്പിച്ചത് അധർമ്മമെന്നും, ഈ വിധം ആപത്ത് അപ്രതീക്ഷിതമെന്നും, ഇതിനാൽ മലയാളത്തിലെ ജനങ്ങൾക്ക് അധികമായ ദുഃഖമുണ്ടായി എന്നും അതതു പദങ്ങളുടെ സ്വാഭാസ്യത്താൽ വന്നിരിക്കുന്നു. ആദിയിൽ ശ്രീശബ്ദപ്രയോഗത്താൽ കവി അദ്ധ്യേത്യ

ശ്രോതാക്കൾക്കു മംഗളമാശംസിക്കുന്നു. വൃത്തം, സന്ദേശവൃത്തമെന്നു പ്രസിദ്ധമായ മന്ദാക്രാന്ത. പരിപൂർണ്ണമായ ദ്വിതീയാക്ഷരപ്രാസത്തിനും പുറമേ കാവ്യജീവനായ വ്യത്യസ്തപ്രാസം ഈ ഗ്രന്ഥത്തിൽ നിയമേന കാണുന്നുണ്ട്. ദമ്പതിമാർക്ക് അതർക്കിതവും അനിശ്ചിതാവസാനവുമായ വിരഹത്തിനു നിദാനമായിത്തീർന്ന രാജഗതമായ സാഹസത്തിന്റെ വർണ്ണനംകൊണ്ടു ഗ്രന്ഥമാരംഭിച്ചത്, പ്രതിപാദ്യമായ വിപ്രലംഭശൃംഗാരത്തിനു വളരെ അനുഗുണമായി എന്നു കാൺക.

2

ഇഷ്ടപ്രാണേശ്വരിയുടെ വിധോഗത്തിനാലും നരേന്ദ്ര-ദീപ്ഷിതപ്രാണേശ്വരിയുടെ വിധോഗത്തിനാലും മാനനഷ്ടത്തിനാലും കഷ്ടപ്പെട്ടപ്പുരുഷനൊരു നാലഞ്ചുകൊല്ലം കഴിച്ചാൻ ദീപ്ഷിതപ്രാണേശ്വരിയുടെ വിധോഗത്തിനാലും പരിഹാരമില്ലാത്തതല്ലോ.

‘ഒരു നാലഞ്ചുകൊല്ല’മെന്നു ക്ലിപ്തം കൂടാതെ നിർദ്ദേശിക്കുകയാൽ പ്രാണേശ്വരിയായ നായകിയുടെ വിരഹവും രാജദോഷംമൂലമുള്ള മാനഹാനിയും സഹിച്ചുകൊണ്ടു കഴിച്ചുകൂട്ടിയ കാലം സ്വല്പമായിരുന്നാലും ഇത്രയെന്നു പരിച്ഛേദിക്കാൻ പ്രയാസമെന്നു കാണിക്കുന്നു. എന്നാൽ ഇക്കഷ്ടമെല്ലാമെങ്ങനെ സഹിച്ചുവെന്നതിലേക്ക് അർത്ഥാന്തരന്യാസംകൊണ്ടു സമാധാനം പറയുന്നു. ‘കാലക്കേടുകൊണ്ടു വരുന്നത് സഹിക്കയേ നിർവാഹമുള്ളുവല്ലോ’ എന്ന്. ‘പുരുഷൻ കഴിച്ചു’ എന്നതിനാൽ സ്ത്രീക്കു പ്രകൃത്യാ ഉള്ള അബലതനിമിത്തം വിരഹം ദുസ്സഹതരമായിരിക്കണമെന്നും അവളുടെ സ്ഥിതി അതിനാൽ ഏതുവിധമായിരിക്കുമെന്നറിയാനുള്ള ഉൽക്കണ്ഠയും വ്യഞ്ജിക്കുന്നു.

3

ആവിശ്ചിന്താഭരമവനരിപ്പാട്ടു വാണോരു കാലേ സേവിക്കാനായ് ഗൃഹനെയൊരുനാളാസ്ഥയാ പോയനേരം ഭാവിശ്രേയഃപിശുനശകുനം കണ്ടുപോൽ നീലകണ്ഠം കോവിൽക്കെട്ടിൽ ക്വചനഭഗവദ്വാഹനം മോഹനാങ്ഗം.

ആവിശ്ചിന്താഭരം വിരഹത്തിനെന്നാണവസാനമെന്ന് ആവിർഭൂതമായചിന്താഭരത്തോടുകൂടുംവണ്ണം, അവൻ (സ്വഗൃഹമായ (അരിപ്പാട്ടു വാണ കാലത്തിൽ ഒരു ദിവസം (ദേശാധിനാഥനായ) കുമാരസാമിയെ വന്ദിപ്പാൻ പോയപ്പോൾ ശ്രേയസ്സു ഭാവിയായിരിക്കുന്നുവെന്നു സൂചിപ്പിക്കുന്ന ശകുനവും (പക്ഷിയുമാണല്ലോ) സാമിയുടെ വാഹനമാകയാൽ അമ്പലത്തിൽതന്നെ ഒരേദത്തു രക്ഷിക്കപ്പെട്ടതും ആയ ഒരു മയിലിനെ യദ്യുച്ഛരയാ കണ്ടു.

4

കൊണ്ടൽക്കോളാൽ കലിതകൃത്യകം പീലിയെല്ലാംപരത്തി-
 കൊണ്ടക്കേകിപ്രവരനഴകോടാട്ടമാടുന്ന ഭംഗീ.
 കണ്ടക്കാമീ നിജകമനിയം നീലവേണീ. നിനച്ചി-
 ട്ടിണ്ടൽക്കേറം വശഗനവിടെത്തന്നെ മിണ്ടാതെ നിന്നാൻ.

കൊണ്ടൽക്കോൾ = മഴക്കാറ്റ്. മിണ്ടാതെ നായികാസ്മരണത്താൽ പുതുതാക്കിച്ചെയ്യപ്പെട്ട ഉത്കണ്ഠയോടെ. മയിലാട്ടം മുതലായ വർഷർത്തുവിലെ ഉദ്ദീപനങ്ങളെ നായികയെങ്ങനെ സഹിക്കുമെന്നുള്ള ആധിയിലാണ് 'ഇണ്ടൽക്കേറം വശഗ'നായത്. മയിൽപ്പീലികണ്ടപ്പോൾ നീലവേണിയെ ഓർത്തുകൊണ്ട് 'സ്മൃതിമാൻ' എന്ന അലങ്കാരം. വാസുവമായിട്ട് അക്കാലത്ത് അരിപ്പാട്ട് സുബ്രഹ്മണ്യക്ഷേത്രത്തിൽ ഒരു മയിലിനെ അടച്ചു സൂക്ഷിച്ചിരുന്നു.

5

സന്താപഘ്നം സകലജഗതാം സ്കന്ദനേ വന്ദനംചെ-
 യ്തൈന്തായാലും വിഷമമിതിനാലൊന്നുമില്ലെന്നുറച്ചു
 ചിന്താമഗൻ ചിരമവിടെനിന്നമ്മയൂരത്തോടേവം
 ഹന്താത്യന്തം പരവശതയാലന്തരംഗേണ ചൊന്നാൻ.

ചിന്താമഗനായി നിന്നതിന്റെ ശേഷം എന്തു ചെയ്യുവെന്നു പറയുന്നു. സന്താപഘ്നം എല്ലാ ജനങ്ങളുടേയും താപത്തെ നശിപ്പിക്കുന്നു. ഇതിനാൽ = ഈദ്യുശനായ ദേവനെ വന്ദിക്കുന്നതുകൊണ്ട് തന്റെ സന്താപം ശമിക്കുമെന്നു സിദ്ധിക്കുന്നു. എന്തായാലും = കാര്യം

ഫലിച്ചാലും ഇല്ലെങ്കിലും മനോരാജ്യം വിചാരിക്കുന്നതിനു വിരോധമില്ലല്ലോ. സന്ദേശം ഏതു മാർഗത്തിലാണ് നിർവഹണം ചെയ്യാൻ എന്ന് ആലോചിക്കുന്നതിനുവേണ്ടിയാണ് ചിന്താമഗ്നനായി ചിരമവിടെത്തന്നെ നിന്നത്! 'അത്യന്തം പരവശതയാ'ലാണ് തിരുകായ മയിലിനോടു സംസാരിക്കാൻ പുറപ്പെട്ടത്. ഇങ്ങനെയും വന്നുപോകുന്നുവല്ലോ എന്ന് ആശ്ചര്യം 'ഹന്ത' ശബ്ദത്താൽ വെളിപ്പെടുന്നു. സ്കന്ദവാഹനമായ മയൂരത്തിന് ദേവസംബന്ധേന ഐശ്വര്യമുള്ളതുകൊണ്ട് അതിനു മനസ്സിൽ ചെയ്യുന്ന പ്രാർത്ഥനയേയും അറിവാൻ കഴിയുന്നതിനാലും തിര്യഗാമന്ത്രണം കണ്ടു തടസ്ഥന്മാർക്കു തന്റെ ചാപല്യത്തെ പരിഹസിക്കാൻ ഇട കൊടുക്കരുത് എന്നുള്ള കർതൃലിനാലും ആണ് മനസ്സുകൊണ്ടു ചൊന്നത്.

6

ധന്യാത്മാവേ! ഖഗവര! ജയിച്ചാലുമെന്നിൽ പ്രസാദിച്ചുനായത്താലഴലിലുഴലുണെന്നെ നീതാൻ തുണയ്ക്കവന്യാവാസേ വിഹഗനിവഹേ ബാഹുലേയൻ ഗ്രഹിച്ചാനന്യാസാധാരണഗുണഗണം കാൺകയാൽതന്നെ നിന്നേ.

'ഏവം ചൊന്നാൻ' എന്നതിനെത്തന്നെ എങ്ങിനെ എന്ന് ഗ്രന്ഥശേഷംകൊണ്ടു വിവരിക്കുന്നു. മഹാജനാചാരം പ്രമാണിച്ചും ഈശ്വരവാഹനമെന്ന ഭക്തിയാലും ആശിസ്സു ചെയ്യുന്നു, 'ധന്യാത്മാവേ ഖഗവര ജയിച്ചാലുമെന്ന്. അഴൽ = കത്തിക്കാളുന്നപോലെയുള്ള താപം. ഈവിധം തപിക്കുന്നവനിൽ ധന്യാനായ നിനക്ക് കനിവു തോന്നാതിരിക്കയില്ലല്ലോ. ഭഗവാൻ നിന്നെ വാഹനമായിട്ടു തിരഞ്ഞെടുക്കയാൽ നീ അന്യാദ്യശഗുണവിശിഷ്ടനാണെന്ന് എനിക്കു ബോദ്ധ്യപ്പെടുകകൊണ്ടാണ് 'നീതാൻ തുണയ്ക്കണം' എന്നു ഞാൻ നിർബന്ധിക്കുന്നത്. വന്യാവാസം വനി അല്ലെങ്കിൽ വന്യാ (വനസമൂഹം) ആകുന്ന ആവാസത്തോടുകൂടിയത്. വിഹഗനിവഹം = പക്ഷിക്കൂട്ടം. സപ്മിക്ക് അതിൽവെച്ച് എന്നർത്ഥം.

7

പാരിൽ പാർത്താലിഹ ഫണികുലംതന്നിൽ നിന്നോടുതുല്യം
വൈരിതം പുണ്ടൊരു പതഗമാം പത്രമേറിച്ചരിക്കും
ശൗരിക്കും താംപ്രതി മമതയാൽതന്നെ നിൻ പൃഷ്ഠാലഗം
ഭൂരിശ്രീചേർന്നൊരു തനുരുഹം മുർദ്ധ്നി ചൂടുന്നു ദേവൻ.

മധുരത്തിന്റെ വിശിഷ്ടത്വത്തെത്തന്നെ പിന്നെയും പ്രതിപാദിക്കുന്നു. ഫണികുലം = സർപ്പവംശം. പത്രം = വാഹനം, ഗരുഡൻ. നിൻപൃഷ്ഠാലഗം. ഭൂരിശ്രീ ചേർന്നൊരു തനുരുഹം = നിന്റെ പൃഷ്ഠത്തിൽ ചേർന്ന പ്രകാശമാനമായ ഒരു തൂവൽ, പീലി. പൃഷ്ഠരോമത്തെ മുർദ്ധാവിൽ ചൂടുന്നു എന്നു പറഞ്ഞതിനാലും 'നിന്നോടുതുല്യം ഫണികുലത്തിൽ വൈരിതം പുണ്ട പക്ഷി' എന്നു പര്യായോക്തൃരീതിയിൽ ഗരുഡനെ വർണ്ണിച്ചതിനാലും വിഷ്ണു നിന്നെ ലഭിക്കാത്തതിനാലാണ് ഗരുഡനെ സീകരിച്ചതെന്നും ഇപ്പോഴും അദ്ദേവനു നിന്നെക്കുറിച്ചു ബഹുമാനത്തിനു കുറവിലെന്നും ധ്വനിക്കുന്നു.

8

ആകാരത്തിൻ സുഷമയിതുപോലേതു പക്ഷിക്കു പാരിൽ?
കേകാരാവം ശ്രവണസുഖദം കേൾക്കിലോ തൃപ്തിയാകാ
ലോകാനന്ദപ്രദമസദ്യശം നൃത്തവും തേ ശകുന്തേ!
ശോകാനാം മേ ശുഭഗുണ! ഭവാനീശനാം നാശനായ.

അനന്തരം 'യത്രാകൃതിസൂത്ര ഗുണാ വസന്തി' എന്നു സാമുദ്രികലക്ഷണപ്രകാരവും മയിൽ ഗുണവാണെന്നു സാധിക്കുന്നു. ആകൃതിസൗന്ദര്യം ഒരു പക്ഷിക്കും നിന്നെപ്പോലെയില്ല; മധുരമായ നിന്റെ ശബ്ദം (കേകാരാവം) കേട്ടാലോ പിന്നെ ഒരിക്കലും മതിയാവുകയില്ല. ഹേ! ശകുന്തേ അല്ലയോ പക്ഷി! തേ ലോകാനന്ദപ്രദമസദ്യശം നൃത്തവും = നിന്നുല്യമായ നിന്റെ ആട്ടവും ലോകത്തിന് ആനന്ദംകൊടുക്കുന്നതാകുന്നു. (അതിനാൽ) ഇച്ചൊന്ന ലക്ഷണങ്ങളാൽ ശുഭഗുണനായുള്ളോവേ! ഭവൻ മേ ശോകാനാം

നാശനായ = എന്റെ ദുഃഖനിവൃത്തിക്ക്, ഈശനാം = സമർത്ഥനാകും. മഹാത്മാക്കൾക്ക് എല്ലാം ശക്യമാണല്ലോ.

9

ദൂനം ദൂരസ്ഥിതദയിതനായേതുമാശ്വാസമില്ലാ-
ഞ്ഞേതനം ദീനം ജനമനു കനിഞ്ഞൊന്നു ചെയ്യാലുമിപ്പോൾ
സ്യാനന്ദൂരം പുരവരമതിൽ ചെന്നു മൽപ്രാണനാഥ-
യ്ക്കാനന്ദം നീയരുളുക പറഞ്ഞെന്റെ സന്ദേശവാക്യം.

ശോകനാശത്തിനുള്ള ഉപായം പറയുന്നു. ദൂരസ്ഥിതദയിതനായി (ബഹുവ്രീഹി) = ദയിത ദൂരത്തിരിക്കയാൽ. ഏതുമാശ്വാസമില്ലാതെ ദൂതനായ് = ദുഃഖിതനായ്, ദീനനായിരിക്കുന്ന. ഏനംജനം = ഈ ആളെ, എന്നെ. അനു = കുറിച്ചു. കനിഞ്ഞ് = ഇപ്പോൾ. ഒന്ന് = ഈ ഒരു കാര്യം ചെയ്യാലും. എന്തെന്ന് ഉത്തരാർദ്ധത്തിൽ പറയുന്നു. സ്യാനന്ദൂരം = തിരുവനന്തപുരം. അരുളുക = കൊടുക്കുക.

10

പക്ഷിശ്രേഷ്ഠ! സ്വയമവിടെ നീ പോകിലെൻപ്രാണനാഥാ.
ലക്ഷിച്ചന്യാദൃശസുഷമകൊണ്ടാശു ഭൂലോകലക്ഷ്മീ.
അക്ഷിദന്ദം തവ സഫലമാം; കിഞ്ച തൽ പ്രാണനെസ്സം-
രക്ഷിച്ചുണ്ടാമൊരു ഗുരുതരം പുണ്യവും ഗണ്യമല്ലോ.

കാര്യത്തിന്റെ സ്വഭാവം നോക്കിയാൽ. ഇതു ചെയ്യുന്നതിനു നിനക്കു മടി തോന്നാനും പാടില്ലെന്നു പറയുന്നു. അവിടെപ്പോയാൽ നിനക്കും കാര്യസാദ്ധ്യമുണ്ടാവും. എങ്ങനെ? പ്രധാനമായിട്ടു മഹാലക്ഷ്മിയുടെ അവതാരംപോലെ മഹാത്മാവായ ആ രാജ്ഞിയെ കണ്ടിട്ടുള്ള നയനസാഫല്യം; അതോടുകൂടി അങ്ങിനെയുള്ള ആളിന്റെ ജീവരക്ഷ എന്ന മഹാസുകൃതം; തഥാ ച സാർത്ഥം മാത്രം നോക്കുന്ന പക്ഷവും ഇക്കാര്യം ചെയ്യേണ്ടതുതന്നെ എന്നു താല്പര്യം.

11

കല്യാവേശാൽ കല്യാക്ഷമതിയാമെന്റെറ ചാപല്യമൂലം
കല്യാണാംഗിക്കതികഠിനമാമല്ലലേവം പിന്നെത്തു
കല്യാ ദൈവാൽ കഥമപി സമുന്മൂലിതസ്യാന്തശല്യാ-
കല്യാ നിന്നാൽ പരമിഹ മമ ക്ഷേമവാർത്താം നിവേദ്യം.

ഇത്ര മഹാഭോഗയായ രാജ്ഞിക്ക് എന്നാലീവിധം ആപത്ത് എങ്ങനെ നേരിടും എന്ന് മയിലിനൂതോന്നാവുന്ന ചോദ്യത്തിന് അതിനും നിമിത്തം ഞാനാണ്; അതിനാൽ തന്നെ ആണ് എനിക്ക് ഇത്ര നിർബന്ധവും എന്ന അഭിപ്രായത്തിൽ ഉത്തരം പറയുന്നു. കല്യാവേശം = കലിയുടെ ആവേശം, എനിക്കും എന്തോ തൽക്കാലമുണ്ടായ കലിബാധയാൽ അങ്ങനെ ഒരു ചാപല്യത്തിന് (അവിവേകത്തിന്) ഇടയായി എന്നേ ഉള്ളൂ എന്നു ഭാവം. ദൈവാൽ കല്യാ = ഈശ്വരാനുഗ്രഹംകൊണ്ട് കുശലിനിയായിരിക്കുന്ന അവൾ. ഇഹമമക്ഷേമവാർത്താം നിവേദ്യം = ഇവിടെ എനിക്കു ക്ഷേമമെന്ന വർത്തമാനം അറിയിച്ചിട്ട്, നിന്നാൽ പരം = നിന്നാൽത്തന്നെ. കഥമപി സമുന്മൂലിതസ്യാന്തശല്യാകല്യാ = ഏതു വിധേന എങ്കിലും മനശ്ശല്യമില്ലാത്ത വളാക്കിചെയ്യപ്പെടേണ്ടവളാകുന്നു. എൻമൂലമാണോപത്തെങ്കിലും എന്റെ ക്ഷേമവാർത്ത അറിഞ്ഞെ മഹാരാജ്ഞിക്കു മനശ്ശല്യത്തിനു കുറവു വരു എന്നു നിർദ്ദേശിക്കയാൽ നായികയുടെ അനുരാഗാതിശയവും ക്ഷമയും ഗാംഭീര്യവും മറ്റും ധ്വനിക്കുന്നു.

12

തത്താദ്യക്കാം നരപതിഭയംകൊണ്ടു മററാരുമിപ്പോ-
ളെത്താനും തൽപുരമതിൽ മഹാരാജ്ഞിയെക്കാണുവാനും
വൃത്താന്തം മേ പറവതിനുമുള്ള നീതന്നെ വേണം
ചിത്താശ്വാസം രൂചിരചികുരയ്ക്കേകുവാൻ കേകിവര്യ!

‘നിന്നാൽ പരം കല്യാ’ എന്നു പരിച്ഛേദിച്ചു പറഞ്ഞതിനെ സമർത്ഥിക്കുന്നു. രാജഭയത്താൽ സാധാരണന്മാർക്ക് ഈ അവസരത്തിൽ ഇക്കാര്യം സാദ്ധ്യമല്ല; എന്തുകൊണ്ടെന്നാൽ ഒന്നാമത് അവിടെ ചെല്ലുക ദുർഘടം, ചെന്നാൽ രാജ്ഞിയെക്കാണുക; കണ്ടാൽ

എന്റെ ദൂതു പറക; നിനക്കോ പിന്നെ പക്ഷിയും ഈശ്വരാശംഭവമാകയാൽ രാജഭയം വേണ്ടല്ലോ എന്നു ഹൃദയം. അതിനാൽ ആ സുന്ദരിക്കു നീതന്നെ ആശ്വാസമേകണം. കേകിവര്യ മയൂരശ്രേഷ്ഠ എന്നു സംബോധനം.

13

കോടക്കാർകൊണ്ടിരുളിയലുമീയംബരം കാണവേ മാൻ-
പേടക്കണ്ണാൾ വിരഹവിധൂരീഭാവമാർന്നെന്റെ നാഥാ
കൂടെക്കൂടെക്കരയുമതിനാലാശു നീയന്തികേ ചെ-
ന്നാടൽക്കെല്ലാമറുതിയുളവാക്കേണമെൻ ക്ഷേമമോതി.

ഈ വർഷർത്തുവിന്റെ സ്ഥിതി നോക്കുമ്പോൾ ആ വിരഹിണിക്ക് ഇപ്പോൾ ദുഃഖം ദുസ്സഹമായിരിക്കുമെന്നു തോന്നുന്നു. അതിനാൽ ശീഘ്രം തന്നെ ആശ്വസിപ്പിക്കുക ആവശ്യമെന്നു പദേശിക്കുന്നു. 'കോട' എന്നാൽ പടിഞ്ഞാറൻ കാറ്റ്. അതിനാൽ കോടക്കാർ = കാലവർഷത്തിലെ മഴക്കാർ. വിരഹവിധൂരീഭാവം = വിരഹം കൊണ്ടുള്ള ഉഴൽച്ചുനാഥാ = പ്രാണനാഥാ. അതിനാൽ = സമീപത്തിൽ. ആടൽ = ഉത്കണ്ഠ.

14

ഇക്കാലത്തെൻകുശലമതിനായുൾക്കുരുന്നിൽ കുമാരൻ-
തൃക്കാലേത്താനൊരു ശരണമായോർത്തു നിത്യം ഭജനീ
മുക്കാലുംനാൾ വ്രതവുമൊരു തിങ്കൾക്കു കയ്ക്കൊണ്ടിരിക്കു-
ന്നക്കാർവേണിക്കകതളിർ തണുപ്പിക്ക ചിക്കെന്നു ചെന്ന്.

കുമാരൻ തൃക്കാൽ = കുമാരസാമിയുടെ തൃപ്പാദമെന്നു ഷഷ്ഠിതൽപുരുഷൻ. മുക്കാലും നാൾ വ്രതവുമൊരു തിങ്കൾക്കു = മാസത്തിൽ പാതിയിലധികവും ദിവസം വ്രതാനുഷ്ഠാനങ്ങളോടുകൂടി. അകതാർ തണുപ്പിക്ക = മനസ്സിന് ആശ്വാസം കൊടുക്കുക. ഈ മഴക്കാലത്തെ ശൈത്യംകൊണ്ടെന്നും ആ വിരഹിണിയുടെ മനം കൂളുർക്കയില്ലെന്നു ധ്വനിക്കുന്നു. ചിക്കെന്ന് = ഉടൻതന്നെ. ഗൃഹവാഹനമായ നിനക്ക് അദ്ദേവന്റെ ഭക്തയായ രാജ്ഞിയെ ആശ്വസിപ്പിക്കുന്നതിൽ ബാധ്യതയുണ്ടെന്നുകൂടി സ്പഹരിക്കുന്നു.

15

പ്രേയാനാമെൻ ചിരവിരഹമാം പ്രൗഢചണ്ഡാതപത്താ-
ലായാസപ്പെട്ടതിവിവശയായ് പിച്ഛിപോൽ വാടിവാഴും.
ജായായാ മേ പ്രിയസഖ! ഭവാനെൻ്റെ സന്ദേശമാകും.
തോയാസാരാൽ ത്വരിതമരുളീടണമുത്താപശാന്തി.

പ്രേയാൻ = ഏററവും പ്രിയൻ. പ്രൗഢചണ്ഡാതപം = കഠിനമായ
വെയിൽ. വാഴും, ജായായാഃ എന്ന ഷഷ്ഠ്യന്തത്തിൻ്റെ വിശേഷണം.
തോയാസാരം = മഴ. ഉത്താപം ദാരുണമായ ദുഃഖം, ചുടെന്നും.
വെയിൽകൊണ്ടുവാടിയ പിച്ഛിക്കൊടിക്കു മഴവെള്ളം വീണു വേണമല്ലോ
കുളിർമ ഉണ്ടാകുവാൻ. പിച്ഛി പൂക്കുന്നത് വർഷകാലത്താകുന്നു.
രൂപകസങ്കീർണ്ണമായ ഉപമാലങ്കാരം. 'പ്രേയാനാമെൻ ചിരവിരഹമാം
പ്രൗഢചണ്ഡാതപത്താൽ' എന്നു ശിഥിലസമാസം രൂപകഗർഭമായ
കർമ്മധാരയൻ. പരിചയംകൊണ്ടുണ്ടായ സൗഹാർദ്ദത്താലാണ്
'പ്രിയസഖ' എന്നു മയിലിനെ സംബോധനം ചെയ്യുന്നത്.

16

തന്ദേശം ചെന്നന്നവതിനു തേ ചൊല്ലുവേൻ മാർഗ്ഗമാദൃ
സന്ദേശം ചൊന്നഥ സപദി ഞാൻ യാത്രയാക്കാം ഭവാനെ
സന്ദേശം വേണ്ടപരനുപകാരത്തിനാകാത്തതെങ്കിൽ
കിന്ദേശംകൊണ്ടൊരു ഫലമിഹ പ്രാണിനാം.

ക്ഷോണിതന്നിൽ

തന്ദേശമിത്യാദി പൂർവാർദ്ധം. 'യാത്രയ്ക്കൊത്തൊരു
താവളങ്ങളെയുരയ്ക്കുന്നേൻ നിനക്കൊരുമായ് ദുതിൻവാചകമങ്ങടുത്തു
പുറമേ ചൊല്ലിത്തരാം ഭംഗിയായി' എന്ന മേഘലസന്ദേശശ്ലോകാർത്ഥ
ത്തിൻ്റെ സ്മാനത്തിൽ ചെയ്തിരിക്കുന്നു. ഉത്തരാർദ്ധത്തിൽ 'പരോപ
കാരാർത്ഥമിദം ശരീരം' എന്ന പഴഞ്ചൊല്ലിൻ്റെ താല്പര്യംകൊണ്ട്
മയൂരത്തെ പിന്നെയും സ്വകൃത്യസാധനത്തിനു പ്രോത്സാഹിപ്പിക്കുന്നു.
തം ദേശം ചെന്നന്നവതിന് ആ ദേശത്തു ചെന്നുചേരുന്നതിന്.
യാത്രയാക്കുക പറഞ്ഞയയ്ക്കുക എന്നു സമസ്തക്രിയ. കിന്ദേശം
കൊണ്ടൊരു ഫലം = ദേശംകൊണ്ടെന്തു ഫലം? ഒരു ഫലവും ഇല്ല.

17

പ്രേമം നമ്മോടനുപധി കലർന്നീടുമസ്മൽ പ്രിയായാഃ
ക്ഷേമം നന്നായ് വരുവതിനു നീ തെല്ലു കഷ്ടപ്പെടേണം
ആമന്ത്രിച്ചിത്രിദശപ്യതനാധീശനാമീശസുനും
നീ മന്ദിക്കാതുടനടി പുറപ്പെട്ടുകൊണ്ടാലുമിപ്പോൾ.

പരോപകാരശ്രദ്ധയാൽ വഴിയാത്രയിലുണ്ടാകാവുന്ന കഷ്ടപ്പാട് ഒന്നും കൂട്ടാക്കാതെ ഉടൻതന്നെ പുറപ്പെടാനുപദേശിക്കുന്നു. നമ്മോട് = എനോട്. സുഹൃത്തുക്കളുമായുള്ള സങ്കമകളിൽ ഉത്തമസർവ്വനാമത്തിന് ഏകതന്ത്രിയും ബഹുവചനം വരാം. അനുപധി = നിർവ്യാജമായ, പ്രേമം കലർന്നീടുന്ന അസ്മൽപ്രിയയ്ക്കു നന്നായ് ക്ഷേമം വരുവതിനു (വേണ്ടി) നീ സ്വല്പം ശ്രമപ്പെടണം; അവിടെ പോയ് വരണം. ആമന്ത്രിച്ചിത്രിദശപ്യതനാധീശനാമീശസുനും = ദേവസേനാനായകനായ സുബ്രഹ്മണ്യസ്വാമിയോടു യാത്രചോദിച്ചുകൊണ്ട്. നീ മന്ദിക്കാതെ = അമാന്തിക്കാതെ. ഉടനടി ഇപ്പോൾതന്നെ. പുറപ്പെട്ടുകൊണ്ടാലും; മയിലിനു യാത്രയ്ക്ക് ഒരുങ്ങാനൊന്നുമില്ലോ. 'ശുഭസ്യ ശീഘ്രം' എന്നല്ലെ പ്രമാണവും. സ്വാമിയെ വന്ദിച്ചുകൊണ്ടു പോയാൽ കാര്യസിദ്ധിയും നിശ്ചയംതന്നെ.

18

നാട്ടിൽക്കൂടിക്കരുതി വഴിപോകേണമല്ലെങ്കിലാർക്കും
കൂട്ടിൽ കൊള്ളിപ്പതിനു കൊതിയാം കോമളാകാര! നിന്നെ
കാട്ടിൽപ്പോകുന്നളവു ധവളാപാംഗിമാർ കണ്ടുകൂടി-
പ്പാട്ടിൽ പാർപ്പിച്ചിടുവരിതവർക്കാകിലുത്സാഹകാലം.

ഇനി സമഷ്ടിയായ് യാത്രയ്ക്കുള്ള മാർഗ്ഗമുപദേശിക്കുന്നു. 'കോമളാകാര!' എന്ന സംബോധനംകൊണ്ട് മയിലിനെ കൂട്ടിൽ പിടിച്ച് ഇടുന്നതിന് ആളുകൾക്ക് കൊതിതോന്നാനുള്ള കാരണം കാണിക്കുന്നു. ധവളാപാംഗി പെൺമയിലുകൾ. മയിലിന്റെ കണ്ണിന്റെ അററം വെളുത്തിരിക്കും, അതിനാൽ ഇപ്പേർ സിദ്ധിച്ചു. പാട്ടിൽ പാർപ്പിക്കുക = സ്വാധീനപ്പെടുത്തുക. ഇത് = ഈ വർഷർത്തു. അവർക്ക് = മയൂരികൾക്ക് ഉത്സാഹകാലവുമാണല്ലോ.

19

ഏടാകൂടം വളരെയിടനാടോടെ പോകുന്നതാകിൽ കൂടാ, കൂടപ്രകൃതികൾ കൂടിക്കാരിടയ്ക്കേറെയില്ല വാടാവല്യാം വിടപികളിലും പാർത്തു പാരാതെപോകാം വാടാവള്ളിക്കൂടിലുകളിലും വിശ്രമിച്ചശ്രമംതാൻ.

നാട്ടിലും കാട്ടിലും കൂടി പോകാൻ പാടില്ലെങ്കിൽ പിന്നെ ഏതു വഴിയാണു പോകേണ്ടതെന്നു പറയുന്നു. കേവലം നാടും കേവലം കാടും അല്ലാത്ത പ്രദേശം 'ഏടനാട്'; അവിടെക്കൂടി പോകുന്നപക്ഷം വളരെ ഏടാകൂടം = ദുർഘടം. കൂടാ = സംഭവിക്കുകയില്ല. എന്തുകൊണ്ടെന്നാൽ, കൂടപ്രകൃതികൾ = കപടശീലന്മാരായ കൂടിക്കാർ ഇടയ്ക്കേറെ ഇല്ല. അതുതന്നെയുമല്ല വേറെ സൗകര്യങ്ങളുമുണ്ടെന്ന് ഉത്തരാർദ്ധംകൊണ്ടു കാണിക്കുന്നു. വാടാവല്യാം = വാടങ്ങളുടെ ഉദ്യാനങ്ങളുടെ; ആവലി = നിര; അതിലും, വിടപികളിലും = വൃക്ഷങ്ങളിലും; പാരാതെ, സൈവരം; പാർത്ത് = താമസിച്ചു; പോകാം, വഴിയാത്ര ചെയ്യാം. അതിൻവണ്ണംതന്നെ വാടാവള്ളിക്കൂടിലുകളിലും അജ്ഞാനങ്ങളായ ലതാഗൃഹങ്ങളിലും. വിശ്രമിച്ചശ്രമം താൻ = ആയാസംകൂടാതെതന്നെ പോകാം. 'വാടാവള്ളി' എന്നിടത്തു 'വാടാ' എന്ന പേരെച്ചം നിഷേധത്തിലാകയാൽ ലുപ്തം. 'വാടാവിളക്ക്' ഇത്യാദി നോക്കുക.

20

സൈരംപോലേ സൂരസരണിയിൽകൂടി നേരേ പറന്ന-
ദ്വരം പോകുന്നതിനു പണിയുണ്ടാക്കുവോന്നാകിലും തേ
പാരം പിന്നിൽ ഘനമിയലുമിപ്പിന്മരിക്കാസഞ്ചയത്തിൻ-
ഭാരം പാർക്കിൽ പരമുപകരിക്കാതിരിക്കാ ചിലപ്പോൾ.

തേ പാരം പിന്നിൽ ഘനമിയലുമിപ്പിന്മരിക്കാസഞ്ചയത്തിൻഭാരം പിൻഭാരമേറുന്ന നിന്റെ പീലിക്കെട്ട്. സൈരംപോലേ സൂരസരണിയിൽകൂടി നേരേ പറന്നദ്വരം പോകുന്നതിനു പണിയുണ്ടാക്കുവോന്നാകിലും = സ്വച്ഛന്ദമായിട്ട് ആകാശത്തിലൂടെ ഒന്നിച്ച് അത്രയും ദൂരം പറക്കുന്നതിനു പ്രയാസമുണ്ടാക്കുന്ന ഒരു വസ്തുവാണെങ്കിലും

ചിലപ്പോൾ ഏറ്റമുപകരിക്കാതിരിക്കയില്ല. ഉണ്ടാക്കുവോന്ന് = ഉണ്ടാക്കുന്ന ഒന്ന്; അനുസാരത്തിനു വാദേശവും. ഒകാരത്തിനു ദീർഘവും വിശേഷപ്രക്രിയ.

21

കുടിച്ചേർന്നിട്ടൊരുവക കളിക്കൂട്ടർ നിന്നെപ്പിടിക്കാ-
നോടിച്ചെങ്കിൽ പടുതയൊടു നീ പിന്തിരിഞ്ഞതികത്തിൽ
ചാടിച്ചെന്നിച്ഛതുരതയെഴും പീലിയെബ്ബാലകന്മാർ
പേടിച്ചോടുംപടി തടതിയൊന്നുചുലിപ്പിച്ചിടേണം.

‘ചിലപ്പോൾ ഉപകരിക്കാതിരിക്ക’ എന്നു പറഞ്ഞതിനുതന്നെ ഒരു ദൃഷ്ടാന്തം കാണിക്കുന്നു. കളിക്കൂട്ടർ കളിച്ചുനടക്കുന്ന പിള്ളർ. ഉച്ചലിപ്പിക്കുക = ഉയർത്തിവിടുക. കുട്ടികളെ പേടിപ്പിക്കാൻ ഇത്രയും മതിയാകുമല്ലോ. കൺകെട്ടുവിദ്യക്കാരതങ്ങളുടെ കയ്യിലിരിക്കുന്ന പീലി ഇളക്കുന്നതുകൊണ്ടു വിശേഷവസ്തുക്കളെ തടതി നിർമ്മിച്ച് കാണികൾക്കു ഭയവിസ്മയങ്ങളെ ഉളവാക്കുന്നതുപോലെ എന്നുകുടി ശബ്ദസാരസ്യത്താൽ സ്പുരിക്കുന്നു.

22

നിഷ്കാസിച്ഛാലകലെയൊഴിയാതുഗ്രനാഗങ്ങളേറും
മുഷ്കാലത്തിക്കുടിയിടകളിൽ സഞ്ചരിക്കുന്നതാകിൽ
നിഷ്കാരൂണ്യം വഴിയിലവയെ നിഗ്രഹിച്ചഞ്ജസാ നീ
ദൃഷ്കാലത്തെക്കളക സുമതേ! തത്ര വാഴും ജനാനാം.

ചേതമില്ലാത്ത ഉപകാരം എപ്പോഴും ചെയ്യേണ്ടതാണെന്ന് ഉപദേശിക്കുന്നു. നിഷ്കാസിക്ക = തള്ളിപ്പുറത്തു കളക. നിഷ്കാരൂണ്യം = നിർദ്ദയം. ദൃഷ്ടനിഗ്രഹത്തിൽ ദയ വിചാരിച്ചുകൂടല്ലോ. വഴിയിൽ = നീ പോകുന്ന വഴിക്ക്. അതിനുവേണ്ടി ഇടയിൽ താമസം ആവശ്യമില്ല. അഞ്ജസാ = ഉടൻ. സുമതേ! = ബുദ്ധിശാലിൻ! എന്ന സംബോധനം. ഈ വക എണ്ണങ്ങളിൽ സ്വയംതന്നെ ഉചിതം നോക്കി നീ പ്രവർത്തിച്ചു കൊള്ളും എന്നു കാണിക്കുന്നു.

23

രണ്ടും മൂന്നും തവണ കൃഷിയേറുന്ന കണ്ടങ്ങളേയും വണ്ടും ഞണ്ടും വടിവൊടു കളിക്കുന്ന കച്ഛരങ്ങളേയും തണ്ടുംകെട്ടിത്തരമൊടു ചരിക്കുന്ന വള്ളങ്ങളേയും കണ്ടുംകൊണ്ടച്ചെറുപുഴകൾതൻ തീരമാർഗ്ഗേണ പോക.

രണ്ടും മൂന്നും തവണ, അരിപ്പാട്ടു നിന്നു തെക്കുള്ള കണ്ടങ്ങൾ വിരിപ്പു നിലങ്ങളാകുന്നു. കച്ഛരങ്ങൾ = വെള്ളം കെട്ടിനിൽക്കുന്ന താഴ്ന്ന പ്രദേശങ്ങൾ. പ്രായേണ ഈ മാതിരി ഇടങ്ങളിൽ ആമ്പൽ മുതലായ പുഷ്പങ്ങൾ കാണും. അതിനാലാണ് വണ്ടിനിവിടെ പ്രസക്തി. ചെറുപുഴകൾ ഇടത്തോടുകൾ; ഇവയിലൂടെ പ്രഭുക്കന്മാർ സാധാരണയായ് തണ്ടുവച്ച ഓടിവള്ളങ്ങളിൽ സഞ്ചരിക്കാറുണ്ട്. ഈ വർണ്ണനകൊണ്ട് മയിൽ കായംകുളത്തു കായൽവഴി പോകാതെ സ്വല്പം കിഴക്കോട്ടു വന്ന് പത്തിയൂർ മുതലായ ദിക്കിലൂടെ പോകണമെന്നാണ് കവിക്കുദ്ദേശ്യമെന്നു തോന്നുന്നു.

24

വഞ്ചികേഷാണിക്കൊരു തിലകമാമപ്പുരത്തേക്കു പോകും വഞ്ചിക്കൂട്ടം വരുമളവിലത്തോട്ടുവാരത്തൊതുങ്ങി വഞ്ചിക്കേണം വളരെ മരനീരുള്ളിലുണ്ടാകമൂലം വഞ്ചിത്തട്രാന്തെഴുമരയരാം നാവികക്കയ്യരേ നീ.

വഞ്ചികേഷാണിക്കൊരു തിലകമാമപ്പുരത്തേക്ക് = തിരുവനന്തപുരത്തേക്ക്; തോട്ടുവാരം = തോട്ടിൻകര; മരനീർ = മദ്യം; ഇത് നീചന്മാരുടെ ഭാഷയെ അനുകരിച്ചു പറഞ്ഞതാണ്. വഞ്ചിത്തട്രാന്ത് = വലുതായ മദ്യം, അവർ മദിച്ചിരിക്കയാൽ നീ വള്ളത്തിൽ കയറുന്നത് അവർ അറികയില്ലെന്നു താല്പര്യം. കുടിയന്മാരെ വഞ്ചിക്കുന്നതിൽ ദോഷമില്ലെന്ന് അഭിപ്രായം. നാവികക്കയ്യർ = ദുഷ്ടരായ വള്ളക്കാർ.

25

നീലതാംചേർന്നെഴുമിലകളാൽ നിന്റെ കണ്ഠാഭയോലും സാലത്തിന്മേൽ പരിചൊടു പറന്നെത്തിയകുലൃതന്റെ കുലത്തേവിട്ടൊരു തരണിതൻ പാമരത്തിൽ കരേറിക്കോലത്തേ നൽപ്പടുതിയിലുറപ്പിച്ചു നീ വാണുകൊൾക.

വഞ്ചിക്കാനുള്ള വിധം പറയുന്നു. വള്ളങ്ങൾ കടന്നു പോകുമ്പോൾ നീ തോട്ടുവക്കിൽ ഒരു പച്ചമരത്തിൽ പതുങ്ങിയിരുന്നാൽ അതിന്റെ ഇലയും നിന്റെ സാധാരണ തുവലുകളും ഒരേ നിറമാകയാൽ അവർ നിന്നെ കാണുകയില്ല. തരം നോക്കി നിനക്കു വള്ളത്തിന്റെ പാമരത്തിൽ പറന്നിരിക്കുകയാം.

26

കണ്ടാലാർക്കും കൃതകപതഗം തന്നെയാണെന്നതല്ലാ-
തുണ്ടാകൊല്ലാ മനമതിൽ മറിച്ചെണ്ണമവുണ്ണമായി
മിണ്ടാതേകണ്ടതിനു മുകളിൽ ചേർന്നു ചേണാർന്നനിന്നെ-
ക്കൊണ്ടാടും കണ്ടിരുകരയിലും നോക്കിനില്ക്കുന്ന ലോകം.

കൃതകപതഗം = കൃത്രിമപക്ഷി, അലങ്കാരത്തിനായി ഉണ്ടാക്കിവച്ച പക്ഷിപ്രതിമ. എണ്ണ വിചാരം; വിശ്വാസം, ഈ അർത്ഥത്തിനു തമിഴിലാണ് അധികം പ്രസിദ്ധി. കൊണ്ടാടും കണ്ടിരുകരയിലും നോക്കിനില്ക്കുന്ന ലോകം = നിന്റെ സാമർത്ഥ്യവും വെളിവില്ലാത്ത അരയരുടെ മുഢതയും ഓർത്ത് വിസ്മയിക്കുകയും നിന്റെ രൂപസൗന്ദര്യത്തെ കണ്ട് അഭിനന്ദിക്കുകയും ചെയ്യും.

27

ദൂരം മാർഗ്ഗം ദൂരധിഗമമായുള്ളതേവം കടക്കു-
ന്നേരം ജാതിപ്രകൃതിയെ നിയന്ത്രിച്ചിടാതത്തരാ നീ
നീരന്ദ്രയാഭോധരനിരയതിന്നാർപ്പുകേട്ടാർഭടിക്കാ-
യാരംഭിച്ചാലതുടനശുഭോദർക്കമാം തർക്കമില്ല.

വഞ്ചിക്കാൻ പുറപ്പെടുന്നവൻ സദാ സുകഷിച്ചിരിക്കേണ്ടതാണെന്ന് മയിലിനെ രണ്ടു ശ്ലോകം കൊണ്ട് ഓർമ്മിപ്പിക്കുന്നു. ദുരധിഗമം = കടക്കാൻ പ്രയാസമുള്ളത്; ഇതുകൊണ്ട് കരുതിയിരിക്കാത്താൽ തെറ്റുണ്ടെന്നു കാണിക്കുന്നു. ജാതിപ്രകൃതി = ജാതിസ്വഭാവം; മയിൽ മേലനാദാനുലാസിയാണല്ലോ. നിയന്ത്രിക്ക = അടക്കുക. അന്തരാ = മധ്യേ; നീരസ്രാഹംഭോധരനിരയതിന്നാർപ്പ് = ഇടിമുഴക്കം; ആർഭട = നൃത്തം, അശുഭോദർക്കം. അമംഗളഫലം, നിന്നെ അവർ പിടികൂടിയേക്കും; കായലിന്റെ നടുവിൽ വച്ചാണെങ്കിൽ നിനക്കു പറന്നു പോയ്ക്കളയാനും തരം കാണുകയില്ല.

28

കോപത്താൽ നീ കുതിതുടരൊലാ പന്നഗത്തെക്കുറിച്ചാ-
 ലാപത്തെക്കേട്ടതുമപകടംതന്നെയും പന്നഗാരോ!
 ആപല്ലാഭം ഫലമയി സഖേ! ഭോഗഭുക്താം വയസ്സിൻ-
 ചാപല്യത്തെസ്സപദി നിയമിക്കായ്കിലെന്നാപ്പുവാക്യം.

ഇതിലും അധികം സംഭവ്യമായ മറ്റൊരു അപകടത്തെക്കുറുതാൻ പറയുന്നു. പന്നഗത്തെക്കുറിച്ചാലാപത്തെക്കേട്ട് = പന്നഗം എന്നാൽ ഓല, പരമ്പു മുതലായതുകൊണ്ട് ഉണ്ടാക്കുന്ന വള്ളത്തിന്റെ മുടി; ശ്ലേഷം കൊണ്ടു സർപ്പമെന്നുമർത്ഥം. 'പന്നഗം പൊക്കിയിടണം, താഴ്ത്തിയിടണം, മാറിവയ്ക്കണം' ഇത്യാദി വള്ളക്കാരുടെ സംസാരം കേട്ട് പാമ്പിനേപ്പറിയാൻ അവർ പറയുന്നത് എന്നു ശ്രമിച്ച്, നീ കോപത്താൽ കുതി തുടരൊലാ പരിഭ്രമിക്കരുത്, (എന്തു കൊണ്ടെന്നാൽ) അതുപകടം തന്നെയും = അതും വിഷമമായിത്തീരും; പൂർവ്വശ്ലോകത്തിൽ ചൊന്നതിനെ സമുച്ചയിക്കാനായിട്ട് 'അതും' എന്നു പറഞ്ഞു. പന്നഗാരോ! = സർപ്പശത്രോ! എന്നു സാഭിപ്രായസംബോധനം. ആപുവാക്യപ്രമാണം. കൊണ്ട് ഉത്തരാർദ്ധത്തിൽ ഈ ഉപദേശത്തെ ബലപ്പെടുത്തുന്നു. അയിസഖേ! = എടോ ചങ്ങാതി! ഭോഗഭുക്താം = സുഖങ്ങളെ അനുഭവിക്കുന്ന; വയസ്സിൽ യൗവനത്തിന്റെ ചാപല്യത്തേ. സപദി = ഉടൻ; നിയമിക്കായ്കിൽ = തടുക്കാത്താൽ; അതിന്റെ ഫലം ആപല്ലാഭമാകുന്നു എന്നാണ് ആപുവാക്യം. യൗവനത്തിലെ ചോരത്തിളപ്പു കൊണ്ടു തോന്നുന്നതൊക്കെയും പ്രവർത്തിച്ചാൽ മേലിൽ അതിൽനിന്നു വളരെ ആപത്തുകൾക്ക് ഇടവരുമെന്നാണ് ഹിതോപദേശം എന്നു താൽപര്യം. അതിനാൽ നീ

സാഹസമായിട്ടൊന്നും പ്രവർത്തിക്കരുതെന്നു ഭാവം. ഇതിനു പുറമേ ഭോഗശബ്ദത്തിനു സർപ്പശരീരമെന്നും ഭുക്തശബ്ദത്തിനു ഭക്ഷിക്കുന്നവനെന്നും വയസ്സെന്നതിനു പക്ഷി എന്നുംകൂടി അർത്ഥം ഉള്ളതിനാൽ ശ്ലേഷമഹിമാവുകൊണ്ട് ഭോഗഭുക്താവയസ്സിന്റെ = പാണ്യതീനിപ്പക്ഷിയായ മയിലിന്റെ; ചാപല്യത്തെ തടുക്കാഞ്ഞാൽ ആപത്തിന് ഇടയാകുമെന്നുകൂടി അർത്ഥാന്തരം സ്പഷ്ടമായിട്ടുള്ള വാകുന്നു. ഏവഞ്ച മയൂരത്തെ ഒരു കാര്യസിദ്ധിക്കായി പറഞ്ഞതായ്കുന്ന പക്ഷം അതിന്റെ സഹജചാപല്യത്തിനു കൂടി നിവൃത്തി ആലോചിക്കേണ്ടതാണെന്നാണ് ആപ്തന്മാർ പറയുന്നത്; അതിനാലാണു നിന്നോടു ഞാനിത്രയും നിർബന്ധിക്കുന്നത് എന്നൊർത്ഥാന്തരം കൂടി ഇവിടെ സ്പഷ്ടമാകുന്നു. ഒരു ഞെട്ടിൽ തന്നെ ഇരട്ടയായിട്ട് രണ്ട് പഴം ഉണ്ടാകുന്നതുപോലെ ഒരേ ശബ്ദധാരയിൽ രണ്ട് അർത്ഥത്തിന് അനുഭവം വരുന്നതു ശ്ലേഷാലങ്കാരമെന്ന് ആലങ്കാരികന്മാർ പറയുന്നു. ഇവിടെ രണ്ടർത്ഥവും പ്രകൃതമാകയാൽ ഇത് അതിൽതന്നെ പ്രകൃതശ്ലേഷമെന്ന വകഭേദമാകുന്നു. വള്ളത്തിന്റെ മേൽപ്പുര എന്നർത്ഥമായ പന്നഗശബ്ദം വസ്തുത കകാരാന്തമാണെങ്കിലും സംസ്കൃതത്തിൽ 'ബവയോരഭേദം, ലളയോരഭേദം' ഇത്യാദി വിനിമയങ്ങളുള്ളതുപോലെ ദ്രാവിഡവംശജായായ മലയാളഭാഷയിൽ വർഗ്ഗങ്ങളിലെ പ്രഥമത്യതീയാക്ഷരങ്ങൾക്ക് അഭേദം കൽപിക്കുന്നതിനു വിരോധമില്ലാത്തതിനാൽ പന്നഗമെന്നു ഗകാരാന്തമായിട്ടുമുച്ചരിക്കാം. അല്ലെങ്കിൽ മറിച്ച് സർപ്പാർത്ഥകമായ പന്നഗശബ്ദത്തെക്കൂടി തത്സവ പ്രക്രിയാൽ കകാരാന്തമാക്കാം. ഏതു വിധമായാലും ശ്ലേഷം സാധുതന്നെ. സർപ്പവാചി പന്നഗശബ്ദം തത്സവമല്ല, തത്സമമേ ആവു എന്നു വിചാരിക്കുന്നപക്ഷവും മദ്യപാനികളായ അരയർ പന്നകം എന്നതിനു പകരം പന്നഗം എന്ന് അക്ഷരവ്യക്തി കൂടാതെ പുലമ്പുന്നു എന്നും സമാധാനപ്പെടാമല്ലോ.

29

തോട്ടിൽക്കൂടി ത്വരിതതരമത്തോണി ചൊവ്വായൊഴുകിൻ പാട്ടിൽക്കൂടിട്ടഴകൊടൊഴുകിക്കായലിൽ ചെന്നുചേർന്നാൽ ബോട്ടിൽക്കേറിബുഹുസരസമായ്പ്പാട്ടു പാടിച്ഛു പോകും നാട്ടിൽ കേൾപ്പുള്ളവർ ചിലർ നിനക്കക്ഷിലക്ഷീഭവിക്കും

പാട്ടു പാടിച്ച് = ബോട്ടുകാർ പാടിക്കൊണ്ടാണല്ലോ തണ്ടുപിടി ക്കുന്നത്. നാട്ടിൽ കേൾപ്പുള്ളവർ = പ്രഭുക്കന്മാർ; കവിക്ക് ഈ സംഗതി ബഹുശഃ പരിചിതമാകയാൽ അതിസുന്ദരമായ ബന്ധത്തിൽ അനുഭവരസം തുല്യസ്വന്നതുപോലെ തോന്നുന്നു. ഒരു ദൂതനെ അയയ്ക്കുന്നതിനു പകരം തനിക്കു തന്നെ ബോട്ടിൽ കേറി വർണ്ണിക്കുന്ന മട്ടിൽ പ്രിയാസവിധത്തിലേക്കു പോകുവാൻ എന്നു സാധിക്കും എന്നുള്ള ഉൽക്കണ്ഠയും വ്യഞ്ജിക്കുന്നു. അക്ഷിലക്ഷീഭവിക്ക = കാണുമാറാകുക.

30

വീണയ്ക്കൊക്കും സ്വരമൊടു വിനോദങ്ങളോരോന്നുരയ്ക്കും പ്രാണപ്രേഷ്ഠപ്രണയിനികളോടൊത്തു ബോട്ടിന്റെ തട്ടിൽ വാണക്കായൽക്കരകളിലെഴും കാഴ്ചകണ്ടുല്ലസിക്കും ഹൃണന്മാരേക്ഖഗതിലക!തേ കണ്ടൊരാനന്ദമുണ്ടാം.

പ്രാണപ്രേഷ്ഠപ്രണയിനികൾ = അത്യന്തമിഷ്ടകളായ ഭാര്യമാർ. തട്ടിൽ = മേൽതട്ടിൽ; വാണു; അക്കായൽക്കരകളിൽ എന്നു പദച്ഛേദം. ഹൃണന്മാർ = ധാരമാർ, ഈ വിരഹിയായ എന്നെ കണ്ടിട്ടുണ്ടാകുന്ന വൈമനസ്യം നിനക്ക് ഇപ്രകാരം സുഖിക്കുന്ന ആ കാമുകന്മാരെ കാണുമ്പോൾ പോകുമെന്നു താൽപര്യം. ദാമ്പത്യസുഖം പോലും നാട്ടുകാർക്കു യുറോപ്യന്മാരെപ്പോലെ പാടില്ലാത്തതു ശോചനീയം തന്നെ.

31

മാനാതീതപ്രഥമ കലരും ബോട്ടു തണ്ടും പിടിച്ച്- ന്യൂനാടോപത്തൊടു വിപുലമാം കായൽ താണ്ടുന്ന കണ്ടാൽ മൈനാകം തൻ ചിറകുകൾ വിരിച്ചാശു വാരാശിമധ്യ- സ്ഥാനാദുർവീചമണവതിനൊരുവെട്ടിടുന്നെന്നു തോന്നും.

മാനാതീതപ്രഥമ = അളവറ്റ വലിപ്പം; അന്യൂനാടോപം = വലുതായ ആഡംബരം; താണ്ടുക കടക്കുക; വാരാശിമധ്യസ്ഥാനാൽ = സമുദ്രത്തിൽ നിന്ന്; ഉർവീം = ഭൂമിയെ; പണ്ട് ഇന്ദ്രൻ പർവതങ്ങളുടെ ചിറകു മുറിച്ച കാലത്തു സമുദ്രരാജാവിന്റെ സഖ്യത്താൽ മൈനാകം

മാത്രം ആഴിയിൽ മുങ്ങിക്കിടന്ന് ആ ആപത്തിൽ നിന്നും പിഴച്ചു എന്നു പുരാണം പ്രമാണിച്ച് വലിയ ബോട്ടു താളത്തിൽ തണ്ടും പിടിച്ചു വേഗത്തിൽ പായുന്നതിനെ മൈനാകം ചിറകു വിരിച്ചു കൊണ്ടു സമുദ്രമധ്യത്തിൽ നിന്നും കരകയറാനായി പറന്നുവരുന്നതിനോടു് പ്രേക്ഷിച്ചിരിക്കുന്നു.

32

പിന്നിൽക്കൂടിപ്പരിചൊടണയും മററു ബോട്ടൊന്നു കണ്ടാൽ മുന്നിൽപ്പോകുന്നതിനു മുറുകിത്തണ്ടു ചാണ്ടിത്തുടങ്ങും തെന്നിച്ചംസ്സേതിലതിരയം ബോട്ടു പായിക്കുമുള്ള തന്നിൽത്തിങ്ങുന്നഹമഹമികയ്ക്കൊത്തു കൈവർത്തരപ്പോൾ.

അനന്തരം രണ്ടു ശ്ലോകംകൊണ്ട് ബോട്ടുകാരുടെ സ്വഭാവം വർണ്ണിക്കുന്നു. അഹമഹമിക = 'ഞാൻ മുമ്പേ ഞാൻ മുമ്പേ' എന്നുള്ള തിരക്ക്; എന്റെ ബോട്ട് മുമ്പിൽ നിൽക്കണമെന്നുള്ള സ്പർദ്ധ. കൈവർത്തര = അരയർ.

33

കള്ളം കൈവിട്ടരയരളവറുള്ള കയ്യൂക്കു കയ്ക്കൊണ്ടുള്ളതന്നിൽ സ്മയഭരിതരായ് മത്സരിക്കും.ദശായാം വെള്ളം തള്ളിത്തകൃതിയിൽവരും ബോട്ടുതാൻകൂട്ടുമോളം വള്ളം മുക്കുന്നതിനു മതിയാമായതോർത്തീടണം നീ.

സ്മയഭരിതർ ഗർവിഷ്ഠന്മാർ. തകൃതിയിൽ തകർത്തും കൊണ്ട്, ആർഭാടത്തോടെ.

34

കാണിക്കേണം കിമപിസഹജം പാടവം നീ വസിക്കും തോണിക്കേതെങ്കിലുമപകടം നേരിടുന്നാകിലപ്പോൾ

ത്രാണിക്കൊകും വിധമൊടു വിചിത്രം പതത്രം പരത്തി ക്ഷീണിക്കാതക്ഷണമണയണം കായലിന്നക്കരയ്ക്ക്.

സഹജം പാടവം പക്ഷിക്കു മനുഷ്യാപേക്ഷയാ ഉള്ള വിശേഷസാമർത്ഥ്യം; ആ സാമർത്ഥ്യത്തെത്തന്നെ ഉത്തരാർദ്ധംകൊണ്ടു വിവരിക്കുന്നു. ത്രാണി = ശേഷി; പതത്രം = ചിറക്; “സർവ്വേഷു സ്വാർത്ഥം സമീഹതേ” എന്നു പ്രമാണമുണ്ടല്ലോ.

35

പൊങ്ങിപ്പോയിപ്പരിചൊടു പറന്നക്കരക്കുന്നിലെത്തി-
ത്തിങ്ങിച്ചേർന്നുള്ളൊരു തരുകുലേ തങ്ങി നീയങ്ങിരിക്കേ
മുങ്ങിപ്പാഥസ്സതിൽ വലയുമത്തോണിതൻ ഛായ കാണാം.
മങ്ങിദ്വരത്തതിനു ഭവതാ ഭാവുകം പ്രാർത്ഥനീയം.

പൊങ്ങിപ്പോയി = പക്ഷികൾക്കു ദുരത്തേക്കു പറക്കണമെങ്കിൽ ഇങ്ങനെ ആയാലേ സൗകര്യമുള്ളൂ. ഛായ = വടിവ്; അതിന് ഭവതാ ഭാവുകം പ്രാർത്ഥനീയം. അത്തോണിക്ക് നീ ശ്രേയസ്സിനെ പ്രാർത്ഥിക്കണം. മുങ്ങിപ്പോയതെങ്കിലും തനിക്ക് ഉപകരിച്ച തോണിക്ക് ആളപായം മുതലായ ആപത്ത് ഒന്നും വരരുതെന്നു പ്രാർത്ഥിച്ച് തന്റെ കൃതജ്ഞതയെ പ്രകാശിപ്പിക്കണമെന്നു താൽപര്യം.

36

ചാരത്തോടിച്ചകിതശശപോതങ്ങൾ ചാടുന്ന കായൽ-
ത്തീരത്തോടേ സമധരണിയിൽ സതാരം ചെന്നിറങ്ങി
കേരത്തോട്ടും പനസവനവും പൂക്കു നാലഞ്ചു നലാം.
ദുരത്തോളം നട തുടരുകിൽ ദൃശ്യമാം കൊല്ലമഗ്രേ.

ഇനി കുറഞ്ഞൊന്നു ദുരം കരവഴി പോകാൻ പറയുന്നു. ചകിതശശപോതങ്ങൾ = ഭീരുക്കളായ മൂയൽക്കുട്ടികൾ; കായൽക്കര മലംപ്രദേശമാകുന്നു. കുന്നു കഴിഞ്ഞാൽ സമഭൂമിയിൽ തെങ്ങിൻ തോട്ടവും പ്ലാവിൻകുട്ടവും ധാരാളമുണ്ട്. നാലഞ്ചു നലാം = ഉദ്ദേശം രണ്ടു

നാഴിക. ഒരു നലം. നാനൂറ് (400) മുഴമാകുന്നു. രണ്ടു നാഴികയോളം ചെല്ലുമ്പോൾ കൊല്ലം കാണാമെന്നു പറഞ്ഞതിനാൽ വള്ളം മുങ്ങുമെന്നു പറഞ്ഞത് അഷ്ടമുടികായലിൽ പൊഴിക്കടുത്തെങ്ങാനുമായിരിക്കണം.

37

തത്രാനൽപം മഹിമകലരും മന്ദിരേ ഹുണവര്യൻ
സത്രാ മിത്രങ്ങളോടു സരസം വാണിടുന്നാകിലപ്പോൾ
ചിത്രാകാരം കൊടിമരമതിൽ കുറോടക്കുറ കാണാം.
സുത്രാമാവിൻ സുഷമതമമാം വില്ലുതൻ തെല്ലുപോലെ.

ഇനി 17 ശ്ലോകംകൊണ്ട് കൊല്ലത്തെ വർണ്ണിക്കുന്നു. തത്രാനൽപം മഹിമകലരും മന്ദിരേ = റസിഡൻസിൽ. ഹുണവര്യൻ = ധരമാരിൽ മുഖ്യൻ, റസിഡൻ്റ്. സത്രാമിത്രങ്ങളോട് = ബന്ധുക്കളൊരുമിച്ച്; അപ്പോൾ = ആ അവസരത്തിൽ, വാഴുന്നെങ്കിൽ. സുത്രാമാവിൻ സുഷമതമമാം വില്ലു തൻ തെല്ലുപോലെ = ഏറ്റവും സുന്ദരമായ ഇന്ദ്രചാപഖണ്ഡം പോലെ; ചിത്രാകാരമായ. അക്കുറ = പതാക; കൊടിമരത്തിൽ കുറോടെ കാണാം. വർഷചിഹ്നമായ ഇന്ദ്രധനുസ്സ് മയിലിന് ഇഷ്ടമാണല്ലോ. റസിഡൻ്റ് അവിടെ താമസിക്കുമ്പോഴേ കൊടിക്കുറ ധ്വജത്തിൽ തൂക്കാറുള്ളൂ.

38

മധാസക്ലഭ്രമരമുഖരാദമമധ്യത്തിലുള്ളോ-
രധാവിൽ പൂക്കനവഹിതനായങ്ങുമിങ്ങും നടന്നാൽ
വധാ ചേർന്നിട്ടതുവഴി വരും വല്യസായിപ്പു നിന്നെ-
ബുധാ പാർപ്പിച്ചിടുമദയമായഞ്ജസാ പഞ്ജരത്തിൽ

റസിഡൻസിയോടുത്തിൽ സൂക്ഷിച്ചു വേണം നടക്കാൻ എന്നു പറയുന്നു. മധാസക്ലഭ്രമരമുഖരാദമമധ്യത്തിലുള്ളോരധാവിൽ = തേൻ കുടിക്കുന്ന വണ്ടുകളാൽ ശബ്ദായമാനമായ തോട്ടത്തിന്റെ നടുവിലുള്ള വഴിയിൽ. പൂക്കു = ചെന്ന്. അനവഹിതനായ കരുതൽ കൂട്ടാതെ അങ്ങുമിങ്ങും നടന്നാൽ. വധാ ചേർന്നിട്ടതുവഴി വരും വല്യസായിപ്പ് =

ഭാര്യയുമൊരുമിച്ച് അവിടെ നടക്കാൻ വരുന്ന റസിഡൻ്റ്; നിന്നെ ബദ്ധ്യാ = പിടിച്ചുകെട്ടി. പാർപ്പിച്ചിട്ടുമദയമായഞ്ജസാപഞ്ജരത്തിൽ = ദയ കൂടാതെ വേഗത്തിൽ കൂട്ടിൽ പാർപ്പിക്കും; ധാരമാർക്ക് ഈ വകയിൽ വളരെ കൗതുകമുണ്ട്.

39

തോക്കുതാങ്ങിത്തദനുചരരാം ഹുണരൊന്നിച്ചു നേരം-
പോക്കും തീറിനിക്കൊരുവകയുമായെന്നു വേട്ടയ്ക്കു തക്കം.
നോക്കുന്നേരത്തകലെയുമിരുന്നീടൊലാ നീയകാലേ
ചാക്കുണ്ടാകാമൊരു ശകലവും ലാക്കുതെറിലുവർക്ക്.

റസിഡൻറിൻ്റെ ആൾക്കാരായ ധാരമാർ അപ്പോൾ അവിടെ വേട്ടയ്ക്കു ഭാവികുന്ന അവസരമാണെങ്കിൽ അടുക്കലെങ്ങുമേ നിൽക്കരുത്. എന്തുകൊണ്ടെന്നാൽ അവർ ദുരത്തിരിക്കുന്ന പക്ഷിയെയും വെടിവയ്ക്കാൻ സമർത്ഥന്മാരാണ്. അതിനാൽ അപമൃത്യുവരാതെ സൂക്ഷിക്കണം. തെറിലില്ല = തെററുകയില്ലെന്ന് വടക്കൻ പ്രയോഗം.

40

ഹൃദ്യാനന്ദം നിരുപമതമം നൽകുമദ്ദിവ്യമായോ-
രുദ്യാനത്തിൽ സുഖമനുഭവിക്കേണമെന്നെണ്ണമെങ്കിൽ
ഹൃദ്യാകാര! സ്ഥിതിയൊരു നികുഞ്ജത്തിലാക്കീടണം. നീ
പദ്യാപാർശ്വസ്ഥലികളിലിറങ്ങാതെയന്തർഹിതാത്മാ.

പദ്യാപാർശ്വസ്ഥലികളിലിറങ്ങാതെയന്തർഹിതാത്മാ = നടക്കാനുള്ള വഴികളുടെ ഇരുപുറവും ഇറങ്ങാതെ മറഞ്ഞിരുന്നുകൊണ്ട്, അവിടയേ സായ്പന്മാർ അധികം നടക്കുക പതിവുള്ളു. ഹൃദ്യാകാര! = സുന്ദരാകൃതേ! എന്നു സാഭിപ്രായസംബോധനം. വിരുപമായ കാക്കയ്ക്കും മറും ഇപ്പേടി വേണ്ടല്ലോ.

41

മല്ലീജാതിപ്രഭൃതികുസുമസ്മേരമായുല്ലസിക്വം
സല്ലീലാഭിഃ കിസലയകരംകൊണ്ടു നിന്നെത്തലോടും
വല്ലീനാം നീ പരിചയരസം പുണ്ടു കൗതൂഹലത്താ-
ലുല്ലീഡാത്മാചിരതരമിരുന്നങ്ങമാന്തിച്ചിടൊല്ലാ.

മുല്ല, പിച്ച് മൂതലായ പുഷ്പങ്ങളാൽ പുഞ്ചിരി തുകുംപോലെ പ്രകാശിക്കുകയും നല്ല വിലാസങ്ങളോടുകൂടി കരംപോലിരിക്കുന്ന തളിർകൊണ്ട് (ഉപമിതസമാസം) നിന്നെ തലോടുകയും ചെയ്യുന്ന വല്ലികളുടെ, പരിചയരസം = സഹവാസസൗഖ്യം, പുണ്ട് = അധികമായി രസിച്ചു; വളരെ നേരമിരുന്നമാന്തിക്കരുത്. 'കുസുമസ്മേരം', 'കിസലയകരംകൊണ്ടു തലോടും', 'പരിചയരസം പുണ്ട്', ഇത്യാദി വാചകങ്ങളിലെ അർത്ഥസാദരസ്യംകൊണ്ടും, വല്ലീനാം എന്നു സ്ത്രീലിംഗംകൊണ്ടും വിലാസിനിമാരൊരുമിച്ചു രമിക്കുന്ന ഒരു ദക്ഷിണനായകന്റെ വൃത്താന്തം സ്മാസമായി സ്മരിക്കയാൽ സമാസോക്തിയലങ്കാരം. അതിൽ നിന്നും താൻ ഇതുപോലെ സുഖിച്ചിരുന്നിട്ടുള്ള അവസരങ്ങളുടെ സ്മരണത്തിനു പ്രതീതിയുണ്ടാകയാൽ സ്മൃതിമദലങ്കാരം വ്യഞ്ജിക്കുന്നതുകൊണ്ട് അലങ്കാരണാലങ്കാരധനി.

42

തഞ്ചംനോക്കിപ്പുനരഥ പുറപ്പെട്ടു താർത്തേൻ കുടിച്ചും
ചഞ്ചൽപത്രാഹതിപതിതമാം ചാരുപകാം ഭൃജിച്ചും
അഞ്ചന്നഞ്ചിക്കണമരികിലാശ്രാമധാമത്തിലെത്തി-
ട്ടഞ്ചമ്പൻതന്നുടെ ജനകനാമംബുജാക്ഷം സമക്ഷം.

തഞ്ചംനോക്കിപ്പുനരഥ പുറപ്പെട്ടു സായിപ്പും മറും അടുകലില്ലാത്ത തരം നോക്കി ലതാഗൃഹത്തിനു വെളിയിലിറങ്ങി താർത്തേൻ കുടിച്ചും ചഞ്ചൽ പത്രാഹതിപതിതമാം ചാരുപകാം ഭൃജിച്ചും = ഇളകുന്ന ചിറകുകൾ അടിക്കുമ്പോൾ വീഴുന്ന നല്ല പഴങ്ങളെ തിന്നും. അഞ്ചൻ = സഞ്ചരിച്ചുകൊണ്ട്; അരികിലാശ്രാമമെന്ന ക്ഷേത്രത്തിലെ

ത്തീട്ട്; അഞ്ചമ്പൻതന്നുടെ ജനകനാമംബുജാക്ഷം സമക്ഷം = കൃഷ്ണസാമിയെ പ്രത്യക്ഷമായി; അഞ്ചിന്നണം പുജിക്കണം; റസിഡൻസിയുടെ നേരേ വടക്കു വശത്തു തന്നെ ആണ് ആശ്രാമക്ഷേത്രം. മയൂരം കായലിന്റെ കിഴക്കെക്കരയിൽ കൂടി വരുന്നതിനാലാദ്യം റസിഡൻസിയ്യിൽ വന്നിറങ്ങുന്നു.

43

വിശ്രാന്തിക്കായ് വിരവൊടിവിടെത്തന്നെ നീ താമസിച്ചാൽ വിശ്രാണിക്കും തവ വിതതമാം കൗതുകം കാതുകൾക്ക് സുശ്രാവ്യതാം കലരുമനവധ്യാനകയാനയാടി- മിശ്രാ നാഗസ്വരവിസ്മയരാ കാകളീ കേകിരാജ!

നീ വിശ്രമിക്കാനായിട്ട് അവിടെത്തന്നെ താമസിക്കുന്ന പക്ഷം സുശ്രാവ്യതാം കലരുമനവധ്യാനകയാനയാടിമിശ്രം = ശ്രുതിമയൂരമായ അനവധി ആനകവാദ്യങ്ങളുടെ ധ്യാനയാടിയോടു (ശബ്ദഘോഷത്തോടു) മിശ്രാ = കലർന്നും. നാഗസ്വരവിസ്മയരാ = നാഗസ്വരത്തിൽ നിന്നും പുറപ്പെടുന്നു; കാകളീ മയൂരമായ സൂക്ഷ്മശബ്ദം; തവ = നിന്റെ; കാതുകൾക്ക് വിതതമാം കൗതുകം വിശ്രാണിക്കും = ചെവിക്ക് അധികമായ ആനന്ദം നൽകും.

44

നന്ദനാനാസുജനനയനാനന്ദിയായ് പിന്നെയും സ്വ- ച്ചരണം നാഗാശനവര!പറന്നക്കരച്ചെന്നവശ്യം മന്ദസ്മേരാനനകമലയാം മാതൂരാനന്ദവല്യാഃ വന്ദസ്വ താം ചരണയുഗളം ചന്ദ്രചൂഡാമണേശ്ച.

പിന്നെയും നീ, നന്ദനാനാസുജനനയനാനന്ദിയായ് = കൊണ്ടാടു നവരായ അനേകം സുജനങ്ങളുടെ കണ്ണുകളെ ആനന്ദിപ്പിക്കുന്നവനായ്. മയിലിനെ കാണുക എല്ലാവർക്കും നയനോത്സവകരമാണെങ്കിലും ദുർജ്ജനങ്ങൾക്ക് അതിനെ കാണുമ്പോൾ പിടിച്ചു കൂട്ടിലാക്കണമെന്നോ വെടിവയ്ക്കണമെന്നോ ഉള്ള ഉത്സാഹമാണ് നയനാനന്ദത്തെക്കാൾ

അധികം ജനിക്കുന്നത് എന്ന അഭിപ്രായത്തിൽ 'സുജനനയനാ നന്ദി'യെന്നു പ്രത്യേകിച്ചു പറഞ്ഞു. സ്വച്ഛരണം = സൈവം. പറന്നു = അവശ്യമക്കരച്ചെന്നു. മദസ്മരോനനകമലയാം = മദസ്മിതസുന്ദര മുഖിയായ; ആനന്ദവല്യാഃ മാതൃഃ ആനന്ദവല്ലീദേവിയുടെയും, ചന്ദ്രചുഡാമണിയുടെയും ചരണയുഗളം വന്ദസാ. കായലിന്റെ പടിഞ്ഞാറേക്കരയിലാണ് ആനന്ദവല്ലീശ്വരമെന്ന ക്ഷേത്രം. ഇവിടെ പേർകൊണ്ടുതന്നെ വെളിപ്പെടുമ്പ്രകാരം ദേവനെയും ദേവിയെയും പ്രതിഷ്ഠിച്ചിട്ടുണ്ട്.

45

സത്തന്മാരപ്പൊഴുതഹിഭൂജം നീലകണ്ഠം. ഖഗാനാ-
 മുത്തം.സത്യാം ദധതമരികിൽ കണ്ടു സന്തുഷ്ടരാകും.
 നൃത്തം ചെയ്യുന്നതിനിഹ യഥാകാലമുത്സാഹവന്തം.
 ചിത്തം.തന്നിൽ ഗുഹനൊടധികപ്രേമവന്തം ഭവന്തം.

സത്തന്മാർ അപ്പൊഴുതു ഭവന്തം കണ്ടു സന്തുഷ്ടരാകുമെന്ന ന്യായം. എങ്ങനെയിരിക്കുന്നു ഭവാനേ? അഹിഭൂജം = പാണ്യതീനിയായ. നീലകണ്ഠം = കഴുത്തു നീലിച്ചവനായ. ഖഗാനാമുത്തം.സത്യാം ദധതം = പക്ഷിശ്രേഷ്ഠനായ, നൃത്തംചെയ്യുന്നതിനിഹ യഥാകാലമുത്സാഹവന്തം = വർഷജതുവിൽ നൃത്തം ചെയ്യാനുത്സാഹിയായ; ചിത്തം.തന്നിൽ ഗുഹനൊടധിക പ്രേമവന്തം തന്റെ സ്വാമിയായ വേലായുധനിൽ അധികസ്നേഹമുള്ളവനായ. ശ്ലേഷംകൊണ്ടു വേറെ ഒരു അർത്ഥവുംകൂടിയുണ്ട്. എങ്ങിനെ? ഭവം.തം എന്നു പദച്ഛേദം. തം ഭവം = ആ ശ്രീപരമേശ്വരനെക്കണ്ട്; സത്തന്മാർ (അവിടെ) 'സന്തുഷ്ടരാകും.' = സന്തോഷിക്കാറുണ്ട്, എന്നു ശീലഭാവി. അവിടെ സജ്ജനങ്ങൾ എന്നും ശിവദർശനം ചെയ്ത് സുഖിക്കുന്നു എന്ന് ക്ഷേത്രവർണ്ണന. എവുണ്ണമെല്ലാമിരിക്കുന്ന ഭവാനേ? അഹിഭൂജം; അഹി = സർപ്പം. ഭൂജത്തിൽ = കൈത്തണ്ടിൽ ഉള്ളവൻ, നീലകണ്ഠം സ്പഷ്ടം. ഗഗനാമുത്തം.സത്യാം, ദധതം. ഖഗന്മാർ, ദേവന്മാർ, നൃത്തംചെയ്യുന്നതിനിഹ യഥാകാലമുത്സാഹവന്തം ഭഗവാനു നിത്യം സന്ധ്യയ്ക്കു നൃത്തമുണ്ടല്ലോ; ചിത്തം തന്നിൽ ഗുഹനൊടധികപ്രേമവന്തം = ഗുഹൻ പുത്രനാണല്ലോ, രണ്ടർത്ഥവും പ്രകൃതമാകയാൽ പ്രകൃതശ്ലേഷം.

46

സച്ചേലത്തെസ്സരസമരയിൽ ചേർത്തുടുത്തിട്ടുടുപ്പി-
ട്ടച്ചേലൊത്തുളളൊരു കൂടയുമായത്തലക്കെട്ടുമായി
കച്ചേരിക്കായ് പരിചൊടു ചെരിപ്പിട്ടു പോകുന്ന ലോകം
തച്ചേതസ്സിൽ കുതുകമുളവാക്കീടുമപ്പട്ടണത്തിൽ.

ഇനി ക്ഷേത്രത്തിനടുത്തുതന്നെയുള്ള കച്ചേരിക്കു പോകുന്ന
വക്കീലന്മാരെയും മറും വർണ്ണിക്കുന്നു. ലോകം = ആളുകൾ. ഇവരുടെ
വേഷം വർണ്ണിച്ചിട്ടുള്ളതിന്റെ സ്വാരസ്യം നോക്കുമ്പോൾ 'കോലം' എന്നു
മറിച്ചു വായിച്ചാലും തരക്കേടില്ലെന്നു തോന്നുന്നു. 'അക്കൂട'
അത്തലക്കെട്ട് എന്നു ചൂണ്ടിച്ചൊല്ലുകയാൽ അവയുടെ വൈലക്ഷണ്യം
വെളിപ്പെടുന്നു. ഈ വേഷമെല്ലാംകൂടി കണ്ടാൽ വേഷധാരി ഒരു
വക്കീലാണെന്നു പറയാതെതന്നെ ഗ്രഹിക്കാം.

47

കൊല്ലം കണ്ടാലൊരുവനവിടെത്തന്നെ പാർക്കാൻ കൊതിച്ചി-
ട്ടില്ല. വേണ്ടെന്നതു കരുതുമെന്നുള്ള ചൊല്ലുള്ളതത്രേ
കൊല്ലംതോറും പല പല പരിഷ്കാരമേററപ്പുരം കേ-
ളുല്ലംഘിക്കുന്നഹഹ! വിഭവംകൊണ്ടു താം രാജധാനീ.

'കൊല്ലംകണ്ടാലില്ലം വേണ്ട' എന്നുള്ള പഴഞ്ചൊല്ലുള്ളതു
സത്യംതന്നെ. എന്തുകൊണ്ടെന്നുത്തരാർദ്ധംകൊണ്ടു സമർത്ഥിക്കുന്നു.
താം രാജധാനീ. പ്രധാന പട്ടണമായ തിരുവനന്തപുരത്തെ.
ഉല്ലംഘിക്കുന്നു = അതിക്രമിക്കുന്നു.

48

മങ്ങാതെങ്ങും മഹിതതരയാം മന്ദിരശ്രേണികൊണ്ടും
മുങ്ങാനേററം മുദമരുളിടും മുഗ്ധപാഥസ്സുകൊണ്ടും
അങ്ങാടിക്കുള്ളനുപമിതയാം പുഷ്ടികൊണ്ടും നിനച്ചാ-
ലങ്ങാവാസത്തിനു ബഹുസുഖംതന്നെ സന്ദേഹമില്ല.

പഴഞ്ചൊല്ലിനെത്തന്നെ സ്വീകരിച്ചു സമർത്ഥിക്കുന്നു. പാർക്കാൻ നല്ല ഗൃഹങ്ങളും കുളിപ്പാൻ നല്ല വെള്ളവും, ആവശ്യപ്പെട്ടതൊക്കെയും വാങ്ങാൻ വലിയ ഒരു അങ്ങാടിയും ഉണ്ടെങ്കിൽ ഇതിലധികമെന്താണ് ദേശസുഖത്തിനു വേണ്ടുന്നത്?

49

ശൃംഗാഗ്രംകൊണ്ടുപരി ഗഗനം ലേഖനംചെയ്തു നിൽക്കും തുംഗാഗാരങ്ങളിലതുലമാം കൗതുകത്തോടജസ്രം അംഗാഭിഖ്യാ ജിതരതികളാമംഗനാഭിസ്സലീലം ശൃംഗാരംപുണ്ടവിടെ മരുവും യോഗ്യരേ ഭാഗ്യവാന്മാർ.

ശൃംഗാഗ്രങ്ങൾകൊണ്ടു മാളികകൾ ആകാശത്തിൽ ഉരസുമെന്നും അംഗശോഭകൊണ്ട് അംഗനമാർ രതീദേവിയെ ജയിക്കുമെന്നും, കൊല്ലവാസികളേ ഭാഗ്യവാന്മാരാകുന്നുള്ളു എന്നും സംബന്ധമില്ലാത്തീടത്തു സംബന്ധമുണ്ടാക്കിയതിനാൽ അതിശയോക്തി.

50

പള്ളിക്കൂടം പലതു വലുതാം പാളയം പള്ളി കള്ളപ്പള്ളിക്കാരെത്തടവിലിടുവാനുള്ള ജേലാശുപത്രി തള്ളിക്കേറി ദ്വിജരണയുമായുട്ടുമ്പട്ടണത്തി- നുള്ളിൽ കാണാമൊരുകുറി പറന്നൊക്കെ നീ നോക്കിയാലും.

ആ നഗരത്തിൽ കാണാനുള്ള കാഴ്ചകളെ വിവരിക്കുന്നു. ജേൽ = കാരാഗൃഹം; (ഇംഗ്ലീഷ് വാക്ക്) ആശുപത്രി ആതുരശാല, 'ഹോസ്പിറ്റൽ' എന്ന ഇംഗ്ലീഷിന്റെ തർജ്ജമ.

51

പട്ടാളക്കാരതിപരുഷരായങ്ങുമിങ്ങും നടക്കും മുട്ടാളന്മാർ മതിമുഖികളേ മുക്കിൽ മുട്ടുന്ന കണ്ടാൽ

തട്ടാതപ്പോളവമതിയവർക്കായവനോടെ കർണ്ണം
പൊട്ടാനാകും. പടി രട സകൃദ്ധീര! മാർജ്ജാരകണ്ഠ!

അതിപരുഷർ നിഷ്കണ്ടകന്മാർ. മുക്കിൽ മുട്ടുക = വല്ല
മുലയിലും തനിച്ചു കണ്ടെത്തുക; കണ്ടെത്തി സാഹസം
പ്രവർത്തിക്കാനാരംഭിക്കുക എന്നോടത്തോളമർത്ഥമുണ്ട്. തട്ടാതെ =
തട്ടാതിരിക്കാൻ വേണ്ടി എന്നു താല്പര്യം. സകൃൽ രട = നീ ഒന്നു
ശബ്ദിച്ചാലും; ബലവാന്മാരും ദുഷ്പ്രവൃത്തിക്കു ഭാവിക്കുമ്പോൾ
ദുർബലന്മാരെ പേടിക്കുമല്ലോ. 'മാർജ്ജാരകണ്ഠ, കേകാളിവിഷ്കിരോ
നർത്തനപ്രിയ' എന്നു വൈജയന്തീകോശപ്രകാരം 'മാർജ്ജാരകണ്ഠ'
പദം മയൂരപര്യായമാകുന്നു. ഇതിന്റെ ആഗമം കേകയ്ക്കും
മാർജ്ജാരശബ്ദത്തിനും ഉള്ള സാമ്യമായ്രിക്കണം. പുച്ചയുടെ
കരച്ചിലിന് ഭാഷയിലെ അനുകരണം 'ഇങ്ങോടാവോ' എന്നാണല്ലോ.
അതിനാൽ കേകയ്ക്ക് 'ഇങ്ങോ = ഈ പരസ്പ്രീകളുടെ അടുക്കലേ; ആവോ;
ഈവക പ്രവൃത്തി പാടുള്ളു എന്ന് അർത്ഥം കല്പിക്കാവുന്നതിനാൽ
മയിലിന് ഇവരെ തടക്കാൻ സൗകര്യാതിശയവും കൂടി
ഉണ്ടാക്കിത്തീർക്കാമെന്നു തോന്നുന്നു. പട്ടാളക്കാർ ഈവിധം അന്യായം
പ്രവർത്തിക്കാനുണ്ടെ നുള്ളത് വർത്തമാനപ്പത്രങ്ങൾ വായിക്കുന്നവരുടെ
ചെവിക്ക് ഒരിക്കലും പുത്തരിയാവുന്നതല്ല.

52

ചാകുന്നേറെജ്ജനമഹികളാലാസ്ഥലത്തെന്നു കേൾപ്പു-
ണ്ടാകുന്നേടത്തറുതിയതിനാലായവറയ്ക്കു ചെയ്ക
ഏകുന്നേവൻ ബഹുജനഹിതം മററു കാര്യത്തിനായി-
പ്പോകുന്നേരം നിയതമവനേ ബുദ്ധിമാനിദ്ധരണുയാം.

ചാകുന്നു ഏറെ എന്നു പദച്ഛേദം. ഇവിടെ ലോപസന്ധി
വരികയില്ലെന്നു ചിലർ. ഈ മാതിരി പ്രയോഗങ്ങൾക്ക് സാധുത്വം
കേരളപാണിനീയത്തിൽ സമർത്ഥിച്ചിട്ടുണ്ട്.

53

ശ്രീമത്താത്താൽ മദമൊടു ജഗൽപ്രാണനെത്തിന്നു നന്നായ്
 സാമർത്ഥ്യത്തോടഹിയേമുദിപ്പിച്ചു ഭൂമീപതിക്കും
 കേമതംപുണ്ടനുജുഗതിയാമബ്ഭൂജംഗദിജിഹ്വ-
 സ്തോമത്തോടസ്സായി തവ സഖേ! സാധാബാധം വിരോധം.

സർപ്പദേഷം ശ്ലാഘ്യംതന്നെ ആണെന്നു സമർത്ഥിക്കുന്നു; അയി-
 സഖേ! തവ നിനക്ക്. അബ്ഭൂജംഗദിജിഹ്വസ്തോമത്തോട് ആ
 ഇഴഞ്ഞുനടക്കുന്ന സർപ്പക്കൂട്ടത്തോട്. സാധുവിരോധം = നല്ല വൈരം;
 അബാധം = നിർബാധം, ധാരാളം. അസ്തു = ഭവിക്കട്ടെ. ഭൂജംഗദിജിഹ്വാ
 ശബ്ദങ്ങൾ രണ്ടും സർപ്പപര്യായങ്ങളാണെങ്കിലും അവയവർത്ഥത്തിൽ
 ഭേദമുള്ളതിനാൽ പൗനരൂക്യദോഷത്തിനു പ്രസക്തിയില്ല;
 ഭൂജംഗമെന്നതിനാൽ വൈലക്ഷണ്യവും ദിജിഹ്വമെന്നതിനാൽ
 പരദ്രോഹത്തിനു സൗകര്യവും ദ്യോതിക്കുന്നു. ഇവ വിരോ
 ധാർഹങ്ങളാണെന്നു സാഭിപ്രായവിശേഷണങ്ങളെക്കൊണ്ടു
 സമർത്ഥിക്കുന്നു. ശ്രീമത്താത്താൽ വിഷമുള്ളതിനെ; മദമൊടു
 ജഗൽപ്രാണനെ നന്നായ്ത്തിന് = വായുവിനെ യഥേഷ്ടം ഭക്ഷിച്ച്,
 പാമ്പ് വിഷംകൊണ്ടു ജനങ്ങളുടെ പ്രാണഹാനി വരുത്തുമല്ലോ.
 സാമർത്ഥ്യത്തോട് രാജാവിനും സർപ്പഭയമുണ്ടാക്കി. ഇതരന്മാരിൽനിന്നും
 ഭയം വേണ്ടാത്ത രാജാവിനും പാമ്പിനെ പേടിക്കണമല്ലോ. വിശേഷിച്ചും
 ആയില്യം. തിരുനാൾ മഹാരാജാവിനു സർപ്പഭയമസാമാന്യമായു
 ണ്ടായിരുന്നു. ഈ വിശേഷണത്താൽ സർപ്പം പണ്ഡിതപാമര
 നിർവിശേഷം പരോപദ്രവിയെന്നു വന്നുകൂടുന്നു. കേമതം പുണ്ട് =
 ഇതൊക്കെയും മിടുക്കാണെന്നു നിനച്ച്; അനുജുഗതിയാം = വക്രമായി
 തന്നെ നടക്കുന്നതായ. ശ്ലേഷംകൊണ്ട് ഇവിടെ അർത്ഥാന്തരവും
 ഉള്ളവാകുന്നു. തഥാഹി ഭൂജംഗന്മാരായ വിടവൃത്തികളായ.
 ദിജിഹ്വന്മാരുടെ = ഏഷണിക്കാരുടെ കൂട്ടത്തോട് നിനക്കു നല്ല വിരോ
 ധമുണ്ടാകട്ടെ. അവർ എങ്ങനെയുള്ളവർ? ധനമദംകൊണ്ട് വളരെ
 ആളുകൾക്ക് പ്രാണഹാനിക്കു തുല്യമായ ഉപദ്രവങ്ങൾ ചെയ്യും.
 ഏഷണിയിലുള്ള സാമർത്ഥ്യത്താൽ രാജാവിനും സ്വപക്ഷഭയം
 ജനിപ്പിച്ചും മഹാകേമന്മാരെന്നുള്ള നാടുത്തോടെ ദുർമ്മാർഗ്ഗങ്ങളിൽ
 പ്രവർത്തിക്കുന്ന എന്ന്. രാവണനു വിഭീഷണനിൽനിന്നുണ്ടായ
 പോലുള്ള ഭയമാണ് അഹിയം. “മഹീഭൂജാമഹി ഭയം സ്വപക്ഷപ്രഭവം
 ഭയം” എന്ന് അമരമുണ്ട്. തനിക്ക് ഈ അനർത്ഥത്തിന് ഇടയായത് ഈവക

ഏഷണിക്കാർ നിമിത്തമാകയാൽ അവരുടെനേരെ സ്വോപകാരിയായ നിനക്കു ദേഷം തോന്നട്ടേ എന്നു കവിഹൃദയം. 'സ്വാധാബ്ധാധം' എന്ന് ഒറ്റപ്പദമാക്കിയിട്ട്, അധാബ്ധാധത്തോടുകൂടിയ വിരോധം എന്നു വ്യാഖ്യാനിക്കാം. പിശുനന്മാരുടെ വഴി അടച്ചു കാര്യസിദ്ധി വരുവുള്ളല്ലോ. ഇത്യലമതിപ്രസംഗേന.

54

ചുറിക്കണ്ടോ നഗരമവിടം വിട്ടു വള്ളത്തിലൊന്നിൽ പറിക്കുടിപ്പനരപി കടന്നശ്രമം ഭൂരിദൂരം കുറിക്കാടും വയലുമതിലംഘിച്ചു നീ പോകിൽ മാർഗ്ഗം തെറിക്കൂടാ, വടിവൊടുടനേ വർക്കലച്ചെന്നുചേരാം.

മാർഗ്ഗം തെറിക്കൂടാ വഴി പിഴയ്ക്കാൻ പാടില്ല. കൊല്ലത്തുനിന്നും വർക്കല നേരെ തെക്കുതന്നെ ആകുന്നു.

55

ഒന്നിച്ചോരോ വിടപികൾ വളർന്നുനമിച്ചുല്ലസിക്കും കുന്നിൽ ചക്രായുധനുടെ മഹാക്ഷേത്രമത്യന്തഹൃദ്യം ഇന്നിദ്ധാത്രീതലമതിലതിഖ്യാതിമൽ തത്ര കാണാ-മുന്നിദ്രാണാഭയൊടു കനകസ്തുപികാദീപിതാശം.

ഉന്നമിക്ക ഉയരുക. ചക്രായുധൻ ജനാർദ്ദനസ്വാമി. ഇന്നിദ്രാണാഭ = മാഴ്കാതെ വിലസുന്ന പ്രകാശം.

56

നല്ലോരൂറുണ്ടമലജലമക്കുന്നിൽനിന്നുറിടുന്നു കല്ലോലാസ്ഫാലനമുഖരമാമാഴിതൻ തീരമാരാൽ

സല്ലോകർക്കസ്സലിലമധികം നല്ലതാണെന്നു തോന്നി-
ട്ടല്ലോ പാരം പ്രിയതയതിലിന്നോർക്കിലുണ്ടായിടുന്നു.

ഊററുണ്ട് ഊറിടുന്നു = ഊറ്റ് ഊറിടുന്നുണ്ട് എന്നു യോജന.
'മേൽക്കുമേലും വ്യവഹിതമായുമാമനുപ്രയോഗം' എന്നു സൂത്രത്താൽ
കാലാനുപ്രയോഗത്തിന് വ്യവധാനം വന്നിരിക്കുന്നു. തീരമാരാൽ =
തീരത്തിനടുത്ത്. 'അന്യാരാദിതരർത്തേ' എന്ന് പാണിനിസൂത്രത്താൽ
തീരാൽ എന്നു പഞ്ചമി വരേണ്ടതാണെങ്കിലും അപ്സരസ്തീർത്ഥമാരാൽ
(ശാകുന്തളം) ഇത്യാദി മഹാകവിപ്രയോഗ സ്വാഭാസ്യത്താൽ
വ്യാകരണാന്തരേണ ഇപ്രയോഗം സാധ്യതെന്ന. സല്ലോകർക്കസ്സലില
മധികം നല്ലതാണെന്നു തോന്നിട്ടല്ലോ പാരം പ്രിയതയതിലിന്നോർക്കി
ലുണ്ടായിടുന്നു കടപ്പുറത്തുള്ള പുണ്യതീർത്ഥമെന്നും ആരോഗ്യ
കരമെന്നും കരുതി പല പ്രകാരത്തിലും ആളുകൾ ഇതിനെ ആദരിക്കുന്നു.

57

നോക്കേണം നീ മലമുകളിൽനിന്നാഴിയീ വർഷകാല-
ത്തുകേറീടുണൊരു തിരയടിച്ചെത്തിടുന്നത്തടത്തേ
തുകേയുള്ളക്കൊടുമുടിയിടിഞ്ഞങ്ങു വീണിട്ടു കഷ്ടം!
ചാക്കേകീട്ടുണ്ടനവധിജനങ്ങൾക്കു പണ്ടപ്രദേശം.

നീ മലമുകളിൽ നിന്ന് തടത്തെ നോക്കണമെന്ന് അനായം. ഈ
വർഷകാലത്ത് ആഴി ഏറെയുക്കുള്ള തിരമാലയടിച്ചു എത്തുന്ന എന്ന്
തടവിശേഷണം. 'എത്തിടുന്ന' എന്ന് അധികരണമർത്ഥത്തിൽ പേരച്ചം.
ഏതിൽ എത്തുന്നോ അങ്ങനെയുള്ള എന്ന് അർത്ഥം. ഉത്തരാർദ്ധം
കൊണ്ട് അവിടെ നടക്കുന്നതു സൂക്ഷിച്ചുവേണമെന്നു പറയുന്നു. വീണിട്ട്
= വീഴുകയാൽ എന്നു ഹേതുമർത്ഥത്തിൽ മുൻ വിനയച്ചു. 'എത്തിടുന്ന
അത്തടം' എന്നിടത്തു പേരച്ചപ്രത്യയമായും ഒററായയും രണ്ടു
ചുട്ടെഴുത്തു ചേർന്നു വരുമ്പോൾ ഒന്നിനു ലോപം.

58

വേഗത്തിൽപ്പോയഥ മധുരിപോർമന്ദിരംപുക്കു പുണ്യാ-
ഭോഗത്തെപ്പുണ്ടഹിശയനനാം ദേവനെസ്സേവചെയ്ക

നാഗത്താമര വലിയവടമൂലത്തിലങ്ങാത്തുവാഴു-
നാഗസ്തുണ്ടാക്കരുതവരെ നീ ഹന്ത! ബാധിച്ചു സാധുൻ.

ഉടനേ ക്ഷേത്രത്തിൽ ചെന്നു പുണ്യത്തിന്റെ പരിപൂർത്തിയെ പ്രാപിച്ച് ജനാർദ്ദനസ്വാമിയെ വന്ദിക്കണം. മുൻ ചൊന്നതോർത്ത് അവിടെയുള്ള സർപ്പങ്ങളെ ദ്രോഹിക്കാൻ പുറപ്പെടരുത്. എന്തു കൊണ്ടെന്നാൽ അവർ പരോപദ്രവികളല്ല സാധുക്കളാണ്. വാസുവത്തിൽ അവിടെ കല്ലുകൊണ്ടുണ്ടാക്കിയ നാഗപ്രതിമകളാണല്ലോ അധികം.

59

നീഹാരാഭം നിരുപമരസം നീരമാസവാദ്യ നൽപ്പു-
ല്ലാഹാരം ചെയ്താഹരഹരപക്ഷേശമായ് കേശവന്റെ
ഗേഹാസന്നസ്ഥലിയതിലതിസൈരമായ് സഞ്ചരിക്കും.
മാഹാസംഘം മനസി നിതരാമേകുമാനന്ദമാർക്കും

നീഹാരാഭം = മഞ്ഞുപോലെ വെളുത്ത; ഗേഹാസന്നസ്ഥലി = മതിലകം. മാഹാസംഘം പശുക്കൂട്ടം; വർക്കലപ്പശുവെന്നു പ്രസിദ്ധമാണ്.

60

കാന്തിക്കാതൽക്കൊലുമ കലരും കഞ്ജനേത്രന്റെ ബിംബം
ശാന്തിക്കാരൻ ക്ഷിതിസുരവരൻ ഭംഗിയോടുത്തമാംഗേ
ഏന്തിപ്പോകുന്നൊരു പുതുമയെക്കാൺകിലാനന്ദസിന്ധു
നീന്തിസ്വാന്തം തവ നിരവധൗ താന്തമാകും നിതാന്തം

കൊലുമ = അതിശയം, ആഡംബരം; 'കൊലു എന്ന ധാതുവിൽനിന്നു തന്മാത്രതദ്ധിതൻ. ഉത്തമാംഗേ ഏന്തി = ശിരസ്സിൽ എടുത്ത്; 'വെണ്മഴുവേന്തിയ രാമൻ' ഇത്യാദി പ്രയോഗം നോക്കുക. നിത്യമുള്ള ശീവേലിയിൽ ശാന്തിക്കാരൻ ബിംബം തലയിൽ വെച്ചാണ് എഴുന്നള്ളിക്ക പതിവ്. അവധിയില്ലാത്ത ആനന്ദസിന്ധുവിൽ നീന്തീട്ട് നിന്റെ സ്വാന്തം = മനസ്സ്; നിതാന്തം താന്തമാകും = ഏറെ ക്ഷീണിക്കും;

സമുദ്രത്തിൽ നീന്തുവോർ എളുപ്പത്തിൽ കൃഴയുമല്ലോ. നിനക്ക് ആനന്ദപാരവശ്യമുണ്ടാകുമെന്നു താൽപര്യം.

61

പുണ്യക്ഷേത്രത്തിനു പുറമെയങ്ങൊണ്ടു സാന്ദ്രപ്രരോഹ-
ത്തുണ്യക്ഷോണീപരിസരമതിൽ സാരമാമഗ്രഹാരം
ഗുണ്യന്മാരായ് ഗുരുവിനയരായ് ശ്രോത്രിയന്മാരിലഗ്രേ-
ഗണ്യന്മാരായ് ഗതകലുഷരായുള്ള ധാത്രീസുരാണാം.

സാന്ദ്രപ്രരോഹത്തുണ്യക്ഷോണീപരിസരം നിബിഡമായ്
മുളച്ചുനിൽക്കുന്ന പുൽത്തകിടിയോടു കൂടിയ ഭൂഭാഗം. ഗുണ്യന്മാർ =
ഗുണവാന്മാർ. ശ്രോത്രിയന്മാർ = വേദാദ്ധ്യായികൾ. ഗതകലുഷന്മാർ =
പാപമില്ലാത്തോർ. ധാത്രീസുരാണാം ബ്രഹ്മാഹ് മണരുടെ.
ക്ഷേത്രത്തിന്റെ മുൻവശത്ത് അല്പം തെക്കു മാറി ഒരു അഗ്രഹാരമുണ്ട്.

62

കല്യൻ ഹുണ്ണപ്രവരനൊരുവൻ കാര്യധാരേയനാരാൽ
കുല്യയ്ക്കായിശ്ശിരിനിര തുരക്കുന്നതും ചെന്നു കാൺക
തുല്യം മറുനിലുലകിലതിനോടത്തുരങ്കങ്ങൾ തീർന്നാൽ
ശല്യം വേണ്ടാ സരണിമുഴുവൻ തോണിയിൽത്തനെ

പോകാം.

കല്യൻ ഹുണ്ണപ്രവരനൊരുവൻ കാര്യധാരേയൻ ഹെഡ്
ഇഞ്ചിനീയർ സായ്പ്പ്. ആരാൽ = അടുത്തു. കുല്യാ = തോട്; ഇക്കാലം
തുരങ്കങ്ങളുടെ വേല നടക്കുന്ന അവസരമായിരുന്നു. ഇതുപോലെ
തോടായുള്ള തുരങ്കം ഇൻഡ്യയിൽ മറെറങ്ങുമില്ല. ഇതു രണ്ടും
തീർന്നതിന്റെ ശേഷം ഇപ്പോൾ തിരുപ്പാണ്ടി മുതൽ തിരുവനന്തപുരം
വരെ ഒന്നായി ജലമാർഗ്ഗേണ സഞ്ചരിക്കാമെന്നുള്ളത് അനുഭവമാണല്ലോ.

63

എല്ലാമീക്ഷിച്ചവിടെ വഴിയേ തെല്ലുദൂരം പറന്നി-
ട്ടുല്ലാസത്തോടൊരു തരണിയിൽ ചാടി നീ കൂടിയെന്നാൽ

ഇല്ലായാസം ത്രിചതുരമണിക്കൂറിനുള്ളിൽ സഖേലം
ചെല്ലാമെല്ലാവരുമറിയുമാ വേളിയാം കായർത്തനിൽ.

വർക്കലനിന്നു പുറപ്പെടാൻ പറയുന്നു. തുരണി=വള്ളം;
ത്രിചതുരം=മൂന്നു നാല്; വർക്കലനിന്നു വേളിയിലേക്കു 18 മൈലേ ഉള്ള
'എല്ലാവരുമറിയും' എന്നു വിശേഷണം ചെയ്ത അതിന്റെ സൗന്ദര്യം
തിശയത്താലാകുന്നു. നഗരവാസികൾ ഇവിടെ വള്ളം കളിക്കാനും മറും
പോകാറുണ്ട്. കവിക്ക് ഈ കായൽക്കര വളരെ പ്രിയമായ
വിനോദസ്ഥലമായിരുന്നുവെന്ന് അടുത്ത ശ്ലോകത്താൽ വെളിപ്പെടുന്നു.

64

പാറക്കൂട്ടം പരമവിടെയുണ്ടുനതം ചേർന്നുകൂടി-
ക്കാരംഭസ്സേക്കവരുവതിനായ് വന്നിറങ്ങുന്നവണ്ണം
കുറത്യന്തം മനസി കലരും കൂട്ടരോടൊത്തു ഞാൻ പ-
ണ്ടേറെക്കൗതുഹലമൊടു കളിച്ചീടുമാറുണ്ടതിന്മേൽ.

അവിടെ പരമുനതം=ഏറ്റുമുനതമായ; പാറക്കൂട്ടം, കാർമേഘം
വെള്ളമെടുക്കാൻ വന്നിറങ്ങുന്ന മാതിരിയിൽ ചേർന്നു കൂടിയിട്ടുണ്ട്.
'കളിച്ചീടുമാറുണ്ടു പണ്ട്' എന്നുകൂടി പറഞ്ഞിരുന്നതിനാൽ
കളിക്കാറുണ്ടായിരുന്നുവെന്നു താല്പര്യം.

65

കുന്നിനങ്ങേപ്പുറമടവിയാണായതിൽ പോയതന്ദ്രം
കുന്നിച്ചീടും കൃത്യകമൊടു ഞാൻ കൂട്ടി നായാട്ടുകാരെ
പന്നിക്കൂട്ടം പുലിയതുകളെ വേട്ടയാടീടയന്തം
കൊന്നിട്ടുണ്ടതിലൊരു രസം സ്വൽപമില്ലിപ്പൊഴുംമേ

സ്പഷ്ടം. വാചുചാർത്ഥചർവണക്ഷണത്തിൽ കവിഗതമായ
ഉൽക്കണ്ഠയ്ക്ക് പ്രതീതി വരുന്നതിനാൽ ഭാവധാനി.

66

വഞ്ചിക്കുമാണീവലരിപുപുരീപ്രാന്തദേശത്തിലെത്താൻ
കിഞ്ചിദ്വരേ കിലികിലരവംപുണ്ട താലങ്ങൾ കണ്ടാൽ
വഞ്ചിക്കാമന്ത്രണമതുകഴിച്ചിട്ടു നീ വിട്ടതേററം
നെഞ്ചിൽക്കൗതൂഹലമൊടു തടാധാവിലുടേ ഗമിക്ക.

കിലികിലരവം എന്ന് അനുകരണം. ആമന്ത്രണം=യാത്രപറയൽ;
വടക്കുനിന്ന് വരുന്നവർക്ക് തിരുവനന്തപുരം അടുത്തു എന്നുള്ളതിലേക്ക്
ഒരു ലക്ഷണം തോട്ടുവക്കിൽ കാണുന്ന പനക്കൂട്ടമാകുന്നു.

67

മേളിപ്പേറും പനകളുടെയും മറു വൃക്ഷങ്ങളേയും
മോളിൽക്കേരിപ്പരിചൊടു പറഞ്ഞാനിൻനിന്നൊന്നണഞ്ഞും
കേളിഷ്ടംപോലയിമരുവിയും കേളിസൗധോപരിഷ്ടാൽ
കോളിൽച്ചെന്നീടുക തിരുവനന്താഖ്യമാമപ്പുരത്തിൽ.

‘വൃക്ഷങ്ങളുടെ’ എന്നും ‘മോളിൽ’ എന്നുമുള്ളത് വൃക്ഷങ്ങളുടെ
എന്നും മുകളിൽ എന്നും പറയേണ്ടതിന്റെ സങ്കോചിത രൂപങ്ങളാകുന്നു.
മോളിൽ, അതുവഴി, ക്രമേണ, സൗകര്യത്തിൽ എന്ന
വിഭക്തിപ്രതിരൂപകമവ്യയം. തിരുവനന്താഖ്യമാമപ്പുരം= തിരുവനന്ത
പുരമെന്നു പേരുള്ള അപ്പുരം, തിരുവനന്തപുരം.

68

ഭംഗംകൂടാതനിശമരവിന്ദേക്ഷണൻതന്നുരസ്സാ.
രംഗംതന്നിൽ കൃതനടനയാമിന്ദിരായാ വിലാസാൽ
മംഗല്യശ്രീമഹിതവിഭവഭ്രാജിതാം രാജധാനീ-
മംഗ,സൈരം പ്രവിശ, പലതും തത്ര കാണാം വിശേഷം.
(പൂർവ ഭാഗം സമാപ്തം)

വിഘ്നം കൂടാതെ എന്നും താമരക്കണ്ണനായ ശ്രീപത്മനാഭൻ്റെ മാർവിടമാകുന്ന രംഗത്തിൽ നൃത്തം ചെയ്യുന്ന ലക്ഷ്മിയുടെ വിലാസത്തിൽ മംഗലരൂപങ്ങളായ വിഭവങ്ങളെക്കൊണ്ടു ശോഭിക്കുന്ന അപ്പൂരിയിൽ നീ സ്വച്ഛരണം പ്രവേശിച്ചാലും. 'അംഗ' എന്ന അവ്യയം സംബോധനാർത്ഥകം. ശ്രീപദ്മനാഭസാന്നിദ്ധ്യത്താൽ അവിടെ സമ്പത്ത് എന്നും പരിപൂർണ്ണമായിരിക്കുന്നുവെന്നു താത്പര്യം.

മർമ്മപ്രകാശമെന്ന മയൂരസന്ദേശവ്യാഖ്യാനത്തിൽ
പുർവസന്ദേശവ്യാഖ്യാനം സമാപ്തം.

ഉത്തരഭാഗം

1

ശ്രീലാസ്യത്താലെഴുമഴകുദഞ്ചിച്ചുമുൾപ്പുകു വാഴും
ലോലാക്ഷീണാമണികുഴലതിൽപ്പീലിപോലുല്ലസിച്ചും
നീലാശ്മശ്രീതഴുകിന തളം നിൻഗളച്ഛരായമായും
ലീലാസൗധപ്രകരമെതിരാം തത്ര തേ ചിത്രപത്ര!

‘പലതും തത്ര കാണാം വിശേഷം’ എന്ന് പൂർവരംഗാന്തത്തിൽ സമർപ്പിച്ച് സൂചിപ്പിച്ചതിനെത്തന്നെ വിസ്തരിക്കുന്നു. (ഹേ) ചിത്ര പത്ര! തത്ര ലീലാസൗധപ്രകരം തേ (നിനക്ക്) എതിരാം=അവിടുത്തെ മേടകൾ നിന്നോടു തുല്യമായിരിക്കും; എതിരായ്കാണാം എന്നുമർത്ഥമാവാം. ശേഷം മൂന്നു പാദംകൊണ്ട് തുല്യതയെ സാധിക്കുന്നു. ശ്രീലാസ്യത്താൽ=മയൂരപക്ഷത്തിൽ ശ്രീലമായ =ശ്രീമത്തായ; ആസ്യത്താൽ=മുഖത്താൽ; മനോടത്ത് ശ്രീയുടെ ലാസ്യത്താൽ=നൃത്തത്താൽ, നീലാശ്മശ്രീ=നീലക്കല്ലിൻശോഭ; ശ്ലേഷസങ്കീർണ്ണമായ കല്പിതോപമ. ഈ ഉത്തരസന്ദേശ പ്രാരംഭം മേഘസന്ദേശത്തെ അനുകരിക്കുന്നു. ‘മിനൽക്കാമ്പിനു തമ്പിമാർ’ ഇത്യാദി അതിലെ ശ്ലോകം നോക്കുക.

2

ഉല്ലാസത്തോടവിടെ മരുവും പൂർണ്ണചന്ദ്രാസ്യമാരാം
മല്ലാക്ഷീണാംഗണമുപവനസ്തോമമസ്തോകശോഭം
എല്ലാമോർക്കിൽ പ്രതിഫലിതമായ് പശ്ചിമാംബോധിതന്നിൽ
ചൊല്ലാർന്നീടും സുരനഗരിതാൻ കണ്ടിടുന്നെന്നു തോന്നും.

അവിടെയുള്ള സ്ത്രീകളുടെ വിസ്‌മയനീയമായ രൂപലാവണ്യവും പുനോട്ടങ്ങളുടെ അഴകും മറും ഓർത്തുനോക്കുമ്പോൾ അമരാവതിതന്നെ അടുത്തുള്ള പടിഞ്ഞാറേ സമുദ്രത്തിൽ പ്രതിഫലിച്ചു കാണുന്നതാണോ ഇപ്പൂരി എന്നു തോന്നിപ്പോകുമെന്ന് ഉൽപ്രേക്ഷ.

3

കന്നൽക്കണ്ണാൾമണികളവിടെക്കുള്ളമോടേ കടാക്ഷ-
കന്നക്കോലാൽ തരുണരുടെയുൾത്തട്ടിനെബിഭിന്നമാക്കി
സന്നദ്ധം തൽഗതമഥകവർന്നാശു ധൈര്യം സമസ്തം
ഖിന്നതം ചേർത്തതനുവിവശീഭാവമേകുന്നു തേഷാം.

കടാക്ഷമാകുന്ന കന്നക്കോലെന്നു രൂപകം. കന്നക്കോലെന്നാൽ കള്ളന്മാർ ഭിത്തി തുരക്കാനുപയോഗിക്കുന്ന യന്ത്രം. ഉൾത്തട്ടിനെ= ഉൾത്തട്ടാകുന്ന, മനസ്സാകുന്ന അന്തർഗൃഹം എന്നു ശ്ലീഷ്‌ടരൂപകം. സന്നദ്ധം=ബലേന ബന്ധിക്കപ്പെട്ടത്; രൊക്കം തയ്യാറുള്ളത് എന്നും; തൽഗതം=ആ ഉൾത്തട്ടിലിരിക്കുന്നു; ധൈര്യം=ധനസ്ഥാനീയം; അതനു=കാമൻ; അനല്പമെന്നും. സ്ത്രീകൾ കടാക്ഷങ്ങളെക്കൊണ്ട് മനസ്സിലാക്കി ധൈര്യം പോക്കുന്നതിനെ കവർച്ചക്കാർ കന്നക്കോലാൽ ഭിത്തി തുരന്നു വീട്ടിനുള്ളിലുള്ള ദ്രവ്യത്തെ അപഹരിക്കുന്നതിനു സദ്യശമാക്കി വർണ്ണിച്ചിരിക്കുന്നു. ദ്രവ്യം മോഷണം പോയാൽ ഉടമസ്ഥർക്കു വരുന്നതുപോലെ ധൈര്യഹാനിയിൽ ഇവർക്കും 'അതനുവിവശീഭാവം' ഉണ്ടാകുന്നു.

4

വ്യത്രാരാതേരധിവസതിയാം പത്തനം തന്നിലോർത്താൽ
ചിത്രാകാരാ ചിരതരമിരിക്കുന്നതേകൈവ രംഭാ
പത്രാവല്യാ പരിലസിതമായ് പന്നഗാധീശപുര്യാം
തത്രാസംഖ്യം പ്രതിനവമതായുണ്ടു രംഭാകദംബം

ഇന്ദ്രനഗരിയായ അമരാവതിയിൽ വളരെ നാളായിട്ടും ഒരു രംഭയേ ഉണ്ടായിട്ടുള്ളു; ഇത്തിരുവനന്തപുരത്തോ പുത്തൻ പുത്തനായിട്ട്

അനവധി രംഭകളുണ്ടായിക്കൊണ്ടിരിക്കുന്നുവെന്ന് അമരാവതിയെക്കാൾ ഇപ്പുരിക്ക് ഉൽക്കർഷം ശ്ലേഷഭംഗ്യാ പ്രതിപാദിച്ചിരിക്കുന്നു. 'പത്രാവല്യാ പരിലസിക്കുക' എന്നു വിശേഷണത്താൽ രണ്ടുതരം രംഭകൾക്കും സാധർമ്മ്യവും സിദ്ധിക്കുന്നു. രംഭ, ഒരിടത്ത് അപ്സരസ്മൃതീ, മരേന്ദത്തു വാഴ; അതിൻവണ്ണം പത്രാവലി; പത്തിക്കീറ്റ്; ഇലക്കൂട്ടമെന്നും.

5

തകത്താർതൻതതിലളിതമാം ദന്തശില്പോല്ല്സല്പലുകത്തിന്മേൽ പരിചൊടുപവേശിച്ചു പങ്കേരുഹാക്ഷീ. അങ്കത്തിൽച്ചേർത്തനുകനനുകമ്പിച്ചു ബാലാമണച്ച-ക്കൊങ്കത്തട്ടേത്തഴുകുമഴകും തത്ര കാണേണ്ടതത്രേ.

തകത്താർതൻതതിലളിതമാം ദന്തശില്പോല്ല്സല്പലുകത്തിന്മേൽ=പൊൽത്താമരകൊണ്ട് അലങ്കരിച്ചതും ദന്തവേലകൊണ്ടു ശോഭിക്കുന്നതുമായ കട്ടിലിന്മേൽ. അനുകൻ=കാമുകൻ, ഭർത്താവ്. അനുകമ്പിച്ചു=ദയചെയ്തു. നായിക ബാലയാകയാൽ നിർദ്ദയ വിഹാരത്തെ സഹിക്കയില്ലല്ലോ. പക്ഷിയായ മധുരത്തിന് ഇതൊക്കെയും നേരെ ചെന്നു നോക്കി രസിക്കാമല്ലോ. ഈ വർണ്ണന പുരിയിലെ ഐശ്വര്യ പൂഷ്ടിക്കും വാസസൗഖ്യത്തിനും ഉപലക്ഷണമാകുന്നു.

6

മാരക്രീഡാമഹലഹളയിൽ ജാലമാർഗ്ഗേണ ലീലാ-ഗാരക്രോഡേ നിഭൃതഗതിയായെത്തി നിത്യം നിശായാ. വാരസ്മൃതീണം വപുഷിവിലസും സോദബിന്ദുക്കളാകും ഹാരസ്മോമം ഹരതി വിരുതേറുന്ന ചോരൻ സമീരൻ

മഹം=ഉത്സവം, ജാലമാർഗ്ഗം=കിളിവാതിൽ, ഗുഡമാർഗ്ഗമെന്നും. ക്രോഡം=അന്തർഭാഗം. നിഭൃതഗതി=മന്ദഗതി, ഒളിച്ചെന്നും. ഹാരസ്മോമം=മുത്തുമാല. ഹരതി=അപഹരിക്കുന്നു, നശിപ്പിക്കുന്നു, കവരുന്നുവെന്നും. ചോരൻ സമീരൻ=വായുവാകുന്ന കള്ളൻ; ഉത്സവധൃതികളിലാണല്ലോ കള്ളന്മാർക്കു കവർച്ചയ്ക്കു തരം. വായു സുരതശ്രാന്തകളായ സ്മൃതീകളുടെ ദേഹത്തിലുള്ള വിതർപ്പിതങ്ങളികളെ ശമിപ്പിക്കുന്നത് കവിദൃഷ്ട്യാ ചോരൻ മുത്തുമാല കവരുന്നതിനോടു

തുല്യമാക്കിയിരിക്കുന്നു. ഈ രൂപകാലങ്കാരത്തിൽ അവിടെ ഈമാതിരിയേ കവർച്ചക്കേസുകളുള്ളു; മറു പട്ടണങ്ങളിലെപ്പോലെ ചോരയേമില്ലെന്നു ധരിക്കുന്നതിനാൽ അലങ്കാരേണ വസ്തുധനി.

7

നാളികാക്ഷീമണികൾ നവസൗരഭ്യ നൽ കൈതകാളീ-
ധുളീകൂടം ധൃതമനിലനാൽ കൂടീടും നിഷ്കൂടത്തിൽ
ആളീലോകപ്രകൃതദയിതോദന്തമാകർണ്യ മന്ദം
കേളീലോലാശയകൾ നടകൊള്ളുന്നതും തത്ര കാണാം.

യുവതികളവിടെ തോഴിമാരുമൊരുമിച്ചു തോട്ടങ്ങളിൽ നേരംപോക്കു സംസാരിച്ചുകൊണ്ടുലാത്തുന്നതിനെ വർണ്ണിക്കുന്നു; നാളികാക്ഷീമണികൾ=സുന്ദരികൾ. നവസൗരഭ്യനൽകൈതകാളീ ധുളീകൂടം=പുതുമണമുള്ള നല്ല കൈതപ്പൂവിന്റെ പൊടി കൂട്ടമായി പറന്നുനടക്കുന്നത്. ധൃതമനിലനാൽ=വായുവിനാൽ അടിച്ചുപറത്ത പ്പട്ടത്തെന്ന് ധുളീകൂടത്തിന്റെ വിശേഷണം. നിഷ്കൂടം=ഉദ്യാനം. ആളീലോകപ്രകൃതമയിതോദന്തം=സഖിമാരാൽ പ്രസ്താവിക്കപ്പെട്ട നായകവൃത്താന്തം.

8

കോട്ടംതീർന്നോരുടൽ വടിവെഴും കോമളാംഗീജനത്തിൻ-
കൂട്ടംതിങ്ങും കുതുകമതിനാൽ കൂടുമുത്സാഹമോടേ
തോട്ടംതന്നിൽ തുടരെ വിലസും പുച്ചെടിത്തട്ടിനൊട്ടും
വാട്ടംതട്ടാതുചിതമുപചാരങ്ങൾ ചെയ്യുന്നു ചട്ടം.

തിങ്ങും കുതുകമതിനാൽ = നിബിഡകൗതൂഹലത്താൽ വെള്ളം കോരി നനയ്ക്ക, വളമിടുക, തടം നന്നാക്കുക, കള പഠിക്കുക മുതലായതിന് തോട്ടക്കാര്യങ്ങളിലും പുച്ചെടികളെ സ്വയമുപ ചരിക്കുന്നതു കൗതുകത്താൽ മാത്രമെന്നു താല്പര്യം. ചട്ടം=നിത്യമായ്.

9

ആതങ്കത്താലധികവിധൂരീഭാവമുൾക്കൊണ്ടു പാമ്പ-
വ്രാതം ഗാഢതാരയോടു ഗൃഹാഭ്യന്തരംതന്നിലാക്കും.
മാതംഗൗഘം മദതരളിതം മാർഗ്ഗമദ്ധ്യേ വരുമ്പോൾ
സ്ഫീതം കൗതുഹലമുദിതമാം കാളികാശങ്കയാ തേ.

ഇനി രാജാവിന്റെ ആന, കുതിര, തേർ, കാലാൾ എന്ന സേനാ
സാമഗ്രിയെ പ്രത്യേകം വർണ്ണിക്കുന്നു. ആതങ്കത്താലധികവിധൂരീ
ഭാവമുൾക്കൊണ്ടി=ഭീരുക്കളായ (നഗരത്തിലേക്കു നടാടെ വരുന്ന
ഗ്രാമീണന്മാരും മറും ആനക്കൂട്ടം കണ്ടിരിക്കയില്ലല്ലോ) പാമ്പ
വ്രാതം=വഴിക്കാരുടെ കൂട്ടത്തെ. ഗാഢതാരയോട്=അതിവേഗേന.
ഗൃഹാഭ്യന്തരംതന്നിലാക്കും=വീട്ടിനകത്തേക്കോടിക്കുന്നതായ (ആനയെ
ഭയന്ന് വഴിക്കാർ ഇരുപുറത്തുമുള്ള വീടുകളിലേക്കു സ്വയം കേറുന്നു.
അതിലേക്കു കാരണമായ എന്നർത്ഥം). മദതരളിതം.
മാതംഗൗഘം=മദയാനക്കൂട്ടം; മാർഗ്ഗമദ്ധ്യേ വരുമ്പോൾ തേ=നിനക്ക്.
കാളികാശങ്കയാ=മേഘമാല എന്നുള്ള ശങ്കയാൽ സ്ഫീതം
കൗതുഹലമുദിതമാം=വളരെ കൗതുകമുള്ളവായും. ആനയ്ക്കും
മേഘത്തിനും ആകൃതിസാമ്യമുള്ളതിനു പുറമേ പൂർവ്വാർദ്ധത്തിലെ
വിശേഷണംകൊണ്ടു ക്രിയാസാമ്യവും ശ്ലേഷദാരാ സമ്പാദിച്ചിരിക്കുന്നു.
മേഘം വിരഹവിധൂരന്മാരായ പാമ്പന്മാരെ സ്വഗൃഹത്തിലേക്ക്
ഉന്തിഅയയ്ക്കുമെന്നും കവിപ്രസിദ്ധമാണല്ലോ. 'കാന്താകാർകൃഴൽ
ചിക്കിടാതെ വഴിയിൽ കേഴുന്ന മാലോകരേഗ്ഗാ=ഭീരുത്തോടു
മുളിയില്ലമതിലേക്കോടിപ്പവൻ ഞാനെടോ' എന്നു മേഘം തന്നെ തന്റെ
സഭാവത്തെ വർണ്ണിക്കുന്നു. (മേഘദൂത് ഉത്തരം 33)

10

യോജിക്കുന്നോരമലകവചോഷ്ണീഷഭംഗ്യാ കരത്തിൽ
ഭ്രാജിക്കും നല്ലസിലതയുമായുൽഭാടോപമോടേ
ആജിക്കൂർജ്ജസ്വലതകലരും സാദിസംഘേന നീതം
വാജിക്കൂട്ടം വരുവതു തവാമന്ദമാനന്ദമേകും.

കവചം=ചട്ട, ഉഷ്ണീഷം=തൊപ്പി. അസിലതാ=ഖഡ്ഗം. ആജി=യുദ്ധം. ഊർജ്ജസ്വലത=ചാതുര്യം. സാദിസംഘം=തുറുപ്പുകാർ. തിരുവനന്തപുരത്തുള്ള തുറുപ്പുകാരുടെ ആകൃതിയും മറും ഭംഗിയായി വർണ്ണിച്ചിരിക്കുന്നതിനാൽ സ്വഭാവോക്തി അലങ്കാരം.

11

ചന്ദ്രപ്രഖ്യം മുഖമഖലമാർ കാട്ടവേ ജാലമാർഗ്ഗേഷിന്ദ്രശ്രീയുള്ളൊരു രസികരാം ലോകരേറ്റിച്ചരിക്കും മന്ദ്രധാനാനുകൃതഘനനിർഘോഷമാം സ്യന്ദനഘലം തന്ദ്രഷ്ടാസി പ്രസ്യമരമുദാ മേഘനാദാനുലാസിൻ

മന്ദ്രധാനാനുകൃതഘനനിർഘോഷമാം=ഗംഭീരശബ്ദംകൊണ്ട് ഇടിമുഴക്കത്തെ അനുകരിക്കുന്ന. സ്യന്ദനഘലം=തേർക്കൂട്ടത്തെ. പ്രസ്യമരമുദാ=ഏറ്റം കൗതുകത്തോടെ. താം ദ്രഷ്ടാസി=നീ കാണും. ചരിക്കുമെന്ന പേരെച്ചം സ്യന്ദനഘലവിശേഷണം. മേഘനാദാനുലാസിൻ! എന്നു സാഭിപ്രായസംബോധനം; മേഘനാദത്തിനു ചേർന്ന നൃത്തം ചെയ്യുന്നവൻ എന്നർത്ഥം. ഇതു മയിലിന്റെ സംജ്ഞയുമാണ്. 'ശിഖാവലശ്ലിഖീ കേകീ മേഘനാദാനുലാസ്യപി' എന്ന് അമരം.

12

നാനാവർണ്ണപ്രകടിത ചമൽക്കാരമാം വേഷമോടേ സേനാവ്യന്ദം പെരുവഴി പകർന്നീടവേ പാർത്തുകണ്ടാൽ ശൗനാസീരം സപദി നഭസശ്ചാപമിങ്ങാപതിച്ചോ? ജാനാമ്യേവം ജനമനമതിൽ ജാതമാകും വിതർക്കം.

ചുവന്ന കുപ്പായവും വെളുത്ത വാറുകളും, കറുപ്പുകലർന്ന കോൽചട്ടയും മറുംകൊണ്ട് ചിത്രവർണ്ണമുള്ള പട്ടാളക്കാർ തെരുവുകളുടെ മുകളിൽ വളഞ്ഞുവിലങ്ങുന്നതു കണ്ടാൽ, ശൗനാസീരംചാപം=ഇന്ദ്രചാപം. നഭസഃ=ആകാശത്തുനിന്നും. സപദി ഇങ്ങാപതിച്ചോ=ഭൂമിയിലേക്ക് ഇറങ്ങിവന്നുവോ. ഏവം=എന്ന്. ജനമനമതിൽ ജാതമാകും വിതർക്കം=ജനങ്ങൾക്കു സംശയം തോന്നും.

ജാനാമി എന്ന് ഞാൻ ഉൽപ്രേക്ഷിക്കുന്നു. സ്വഭാവോക്തിക്കും ഉൽപ്രേക്ഷയ്ക്കും കൂടി സംസൃഷ്ടി.

13

നേരേ കോട്ടയ്ക്കരുകുവഴിയായ് പോയി നീയങ്ങു പൂർവ-
ദ്വാരേണ ദ്രാക്പുരമതിനകം പൂക്കു പുരിച്ച ഭക്ത്യാ
പാരേവാഗാർത്തിനമുദധിജാധിഷ്ഠിതോരഃസ്ഥലം പാ-
രീരേഴിന്നും പരിവൃദ്ധമുപാസിക്ക പാമോജനാഭം

ഇങ്ങനെ 12 ശ്ലോകം കൊണ്ടു നഗരവർണ്ണനചെയ്യിട്ട് അവിടെ ആദ്യമേ ശ്രീപദ്മനാഭനെ വന്ദിക്കാനുപദേശിക്കുന്നു. പൂർവദ്വാരേണ=കിഴക്കേ കോട്ടവാതിൽവഴിയേ; ഇതു ശിഷ്ടാചാരാനുരോധേന ചെയ്തു ഉപദേശമാകുന്നു: പാരേവാഗാർത്തിനം=വാക്കുകൾക്ക് അവിഷമായയ ഉദധിജാധിഷ്ഠിതോരഃസ്ഥലം=ലക്ഷ്മി മാറിലുള്ളവൻ.

14

കാരാഗാരാകലിതസുരനാം ദൈത്യനേ നിഗ്രഹിക്കാൻ
ഘോരാകാരാധികഭയദനായ് പാരിലാത്താവതാരം
പാരാവാരാദുരുതരരവം ഭക്തലോകാനുകമ്പാ-
പുരാധാരായിതഹൃദയമാരാധയാരാനുസിംഹം.

കാരാഗാരാകലിതസുരനാം=ദേവകളെ കാരാഗൃഹത്തിൽ ബന്ധിച്ചവനായ. ദൈത്യനെ=അസുരനെ, ഹിരണ്യകശിപുവിനെ. നിഗ്രഹിപ്പാൻ (വേണ്ടി) ഘോരാകാരാധികഭയദനായ് പാരിലാത്താവതാരം=ഘോരമായ ആകൃതികൊണ്ട് ഭയങ്കരനായിട്ടു ഭൂമിയിൽ അവതരിച്ചവനും; പാരാവാരാദുരുതരരവം=സമുദ്രത്തേക്കാൾ ഗംഭീരതരമായ അട്ടഹാസമുള്ളവനും. ഭക്തലോകാനുകമ്പാ പുരാധാരായിതഹൃദയം=ഭക്തന്മാരെപ്പററിയുള്ള ദയാപുരത്തിന് ആധാരമായ മനസ്സുള്ളവനും ആയ; നൃസിംഹം ആരാൽ ആരാധയ=അടുത്തുതന്നെയുള്ള നൃസിംഹസ്വാമിയെ സേവിച്ചാലും.

15

സംസാരംഭോനിധികര കടന്നീടുവാൻ കാംക്ഷയേറും
പുംസാ രാഗാദികളുകലവിട്ടെപ്പൊഴും സേവ്യമാനം
തം സാരാർത്ഥം നിഗമവചസാം തത്ത്വമസ്യാദിമാനാം
കംസാരാതി. കലയ കലുഷം തീർത്തു കാത്തീടുവാനായ്

പുംസാ=പുരുഷനാൽ, ആളാൽ. തം സാരാർത്ഥം നിഗമവചസാം
തത്ത്വമസ്യാദിമാനാം='തത്ത്വമസി ശോതകോതം' ഇത്യാദി ശ്രുതിവാക്യ
ങ്ങളുടെ പൊരുളായവൻ. കംസാരാതി. കലയ=ശ്രീകൃഷ്ണനെ
വന്ദിച്ചാലും.

16

പാലിക്കാനായ് ഭുവനമഖിലം ഭൃതലേ ജാതനായ-
ക്കാലിക്കൂട്ടം കലിതകുതുകം കാത്ത കണ്ണന്നു ഭക്ത്യാ
പീലിക്കോലൊന്നടിമലരിൽ നീ കാഴ്ചയായ് വച്ചിടേണം.
മൗലിക്കെട്ടിൽ തിരുകുമതിനെത്തീർച്ചയായ് ഭക്തദാസൻ

ശ്രീകൃഷ്ണൻ അമ്പാടിയിൽ പശുക്കളെ മേയ്ച്ചു നടന്ന
കാലത്തിൽ മയിൽപീലി ചൂടുന്നതു വളരെ പ്രിയമായിരുന്നു.
സാമിദർശനം ചെയ്യുമ്പോൾ കാണിക്ക ഇടേണ്ടതാവശ്യമാണല്ലോ.
ഭക്തദാസൻ എന്ന് സാദിപ്രായവിശേഷണം. ഭക്തി രസം പരിപൂർണ്ണമായ
ഈ ശ്ലോകത്തിന്റെ ബന്ധഭംഗിയും, അനായാസപ്രസൂമരമായ
പ്രാസവിലാസവും അർത്ഥൗചിത്യപരിപൂർത്തിയും ലാളിത്യപരമകാ
ഷ്ഠ്യം സംസ്കൃതപദവൈഭവവും എല്ലാംകൂടി നോക്കുമ്പോൾ
മണിപ്രവാളശ്ലോകത്തിന് ഇതിലധികം ജാത്യം വരാനില്ലെന്നു
തീർച്ചപ്പെടുന്നു. ഇച്ചൊന്ന ഗുണങ്ങളെല്ലാം ഇക്കാവ്യത്തിലെ മിക്ക
ശ്ലോകങ്ങളിലും നിരന്തരം കാണുന്നതാകയാൽ പ്രകൃതപദ്യത്തെ
സ്ഥാലീപുലാകന്യായേന മദ്ധ്യേ പ്രത്യേകിച്ച് എടുത്തു കാണിച്ചതേ
ഉള്ളൂ എന്ന് വായനക്കാരെ അറിയിച്ചുകൊള്ളുന്നു.

17

സ്വച്ഛരണം നീ തദനുഗ്രഹവന്ദനനിരത്തിൻ പുറത്തായ് സ്വച്ഛരശ്രീയാമനവധി ഗൃഹം കാണുമധാവിലൂടെ ഗച്ഛരൻ കുപക്കരമാമതിൽ ചെന്നു കുപ്പും ജനങ്ങൾക്കിച്ഛരയ്ക്കൊക്കും വരമരുളുമദ്യുർഗ്ഗയേയും നമിക്ക.

ഗ്രഹവന്ദനനിരത്തിൻപുറത്തായ്=മതിൽക്കു വെളിയിൽ; സ്വച്ഛരശ്രീയാമനവധിഗൃഹം കാണുമധാവിലൂടെ ഗച്ഛരൻ= പടിഞ്ഞാറെ ഗോപുരം ഇറങ്ങി വടക്കോട്ടു വന്ന്; 'കുപക്കരമാം' എന്ന ക്ഷേത്രത്തിൽ ചെന്നിട്ട് കുപ്പും ജനങ്ങൾക്കിച്ഛരയ്ക്കൊക്കും വരമരുളുമദ്യുർഗ്ഗയേയും നമിക്ക=ഭക്തന്മാർക്കു വരദയായ ദുർഗ്ഗാദേവിയേയും വന്ദിക്കണം.

18

ദേവാരാതിക്ഷപണചണയാം ദേവിതൻ സേവചെയ്തിട്ടാവാക്കേ നീ വടിവൊടു പടിഞ്ഞാട്ടു കിഞ്ചിൽ ഗമിച്ചാൽ തേവാരത്തെനന്നഭിയ കലരുന്നോരു കോയിക്കൽ കാണാമാവാസം മൽപ്രിയയുടെയതാണെന്നു ബോധിച്ചുകൊൾക.

ദേവാരാതിക്ഷപണചണ=അസുരവിനാശിനി. വടിവൊടു പടിഞ്ഞാട്ടു കിഞ്ചിൽ ഗമിച്ചാൽ = നേരേ സ്വല്പം പടിഞ്ഞാട്ടു പോയാൽ. തേവാരത്തെനന്നഭിയ കലരുന്നോരു കോയിക്കൽ=തേവാരത്തു കോയിക്കൽ എന്ന കൊട്ടാരം; ആവാസം=വാസസ്ഥലം; കവി ഇവിടെ മയൂരത്തിനു ദേവാരാധനക്രമമുപദേശിച്ചത് തന്റെ പതിവനുസരിച്ചാകുന്നു.

19

ചാരത്തോരോവശമതിലെഴും ചന്ദ്രശാലാന്തരാളേ ദ്വാരത്തിന്മേലസമസുഷമാഡംബരം കംബുരത്നം ശൂരത്വംപുണ്ടൊരു ഹരിയുഗത്തിന്റെ മദ്ധ്യത്തിലദ്ധായീര! ത്വം കണ്ടറിക നരലോകേന്ദ്രിരാമനിരത്തേ.

ഇനി തെറിപ്പോകാതിരിക്കാൻവേണ്ടി നായികാഗൃഹത്തിനു ലക്ഷണം പറയുന്നു. ചന്ദ്രശാല=മട്ടുപ്പാവ്. അസമസുഷമാധംബരം കുംബുരതം=അസാധാരണശോഭയുള്ള ശംഖമുദ്ര. ഹരിയുഗം=രണ്ടു സിംഹങ്ങൾ. അദ്ധാ=നേരേ. ഹേ ധീര! അചഞ്ചലബുദ്ധേ! എന്നു സംബുദ്ധി; നിനക്ക് ഈ ഒരു ലക്ഷണംകൊണ്ടുതന്നെ അക്കാട്ടാരം തിരിച്ചറിവാൻ കഴിയുമെന്നു താല്പര്യം. നരലോകേന്ദിരാമന്ദിരത്തേ= ഭൂലോകലക്ഷ്മിയായ രാജ്ഞിയുടെ വാസഭവനത്തെ; കൊട്ടാരത്തിന്റെ തെക്കേമതിലിലാണ് ഈ ചിത്രമുള്ളത്.

20

സമ്യക്കായ്ത്താൻ നിയതസമയേ തോയസേകംനിമിത്തം തിമ്യത്താകും തടമൊടഭിശോഭിച്ചിടും പൃഷ്പവാട്യാ രമ്യതം പൃണ്ടവിടെവലഭിത്തിന്റെ ഹർമ്മ്യത്തിനാലും നമ്യശ്രീയായ് വിലസതി മഹാരാജ്ഞിതൻ സൗധവര്യം

തിമ്യത്ത്=നനവുള്ളത്. അഭിശോഭിച്ചിടും. പൃഷ്പവാട്യാ=ചുറ്റും ശോഭിക്കുന്ന പുന്തോട്ടത്താൽ. വലഭിത്തിന്റെ ഹർമ്മ്യം=വൈജയന്തം. സൗധവര്യം=ഉത്തമമായ മാളിക. വിലസതി=ശോഭിക്കുന്നു.

21

മണ്ടിച്ചെന്നങ്ങതിനുമുകളിൽച്ചേർന്നിരിക്കുന്ന നിന്നെ- കക്കാണ്ടിന്ധാനം ശിഖിപരിവൃദ്ധ! ശ്രീഭരം ശ്രീഭരം തം കണ്ടിട്ടാശാരികളതു പകർത്തി പ്രതിച്ഛരായയാ തേ പണ്ടില്ലാത്തോരഴകിനിയനേകാലയങ്ങൾക്കു ചേർക്കും

ഇന്ധാനം=ജ്വലിച്ചിടങ്ങളുണ്ട്. ശ്രീഭരം=പ്രവൃദ്ധം. പ്രതിച്ഛരായ യാതേ=മയൂരപ്രതിമകൊണ്ട്. പണ്ടില്ലാത്തോരഴകിനിയനേകാലയ ങ്ങൾക്കു ചേർക്കും=നീ മുകളിൽ ചെന്നിരിക്കുന്നത് ആ മാളികയ്ക്ക് ഒരു നല്ല അലങ്കാരത്തിനായിത്തീരുന്നതിനാൽ ശില്പികൾ അതുകണ്ട് ഇനിമേൽ പണിയുന്ന മേടകൾക്ക് ഈ ഒരു വൈചിത്ര്യംകൂടി ചെയ്യേണ്ടതാണെന്നു ഗ്രഹിച്ച് അതിൻവണ്ണം പ്രവർത്തിക്കും.

വാസുവത്തിൽ പിന്നീട് പണിചെയ്തിട്ടുള്ള മഹാരാജാതിരുമനസ്സിലെ ശ്രീകൃഷ്ണവിലാസം മാളികയിലും മററും മയിൽ പാവകളെ ഉണ്ടാക്കിവെച്ചിട്ടുണ്ട്. അതിനാൽ ഇവിടെ ഹേതുൽപ്രേക്ഷ ധനിക്കുന്നു.

22

വാസായാസ്മദ്ദയിത ഹിതമൊപ്പിച്ചു തീർപ്പിച്ചതാമ-
പ്രാസാദത്തിൽ ശബളമുകുരശ്രേണിക്ലിപ്തം കവാടം.
ഭാസാമുച്ചൈസ്തുരവിസരണംകൊണ്ടു നിൻ ബർഹഭാര-
ശ്രീസാദ്യശ്യം കലരുമതിസൗന്ദര്യചാതുര്യധൂര്യം.

ശബളമുകുരശ്രേണി ക്ലിപ്തം=പല നിറമുള്ള കണ്ണാടികളാൽ ചമയ്ക്കപ്പെട്ടത്. ഭാസാമുച്ചൈസ്തുരവിസരണം=ഉയരുന്ന കാന്തിക്ക തിരുകൾ; അതിസൗന്ദര്യചാതുര്യധൂര്യം=വളരെ അഴകും വേലയ്ക്കു വൃത്തിയുമുള്ള എന്ന കവാടവിശേഷണം. കണ്ണാടിവാതിലിൽനിന്നു നെടുകെ പുറപ്പെടുന്ന നാനാവർണ്ണങ്ങളായ രശ്മിസൂത്രങ്ങൾ മയൂരബർഹത്തിനൊത്തിരിക്കണമല്ലോ. ഇതിനാൽ ആ വാതിൽ വഴിയേ ചെന്നാൽ നിനക്കു ഗൃഹമായിത്തന്നെ ദൃത്യം നടത്താമെന്ന് ഒരുപദേശം ധനിക്കുന്നു. മീലിതാലങ്കാരരൂപമായ ഈ വ്യംഗ്യാർത്ഥം കവാടം ബർഹതുല്യമാകുമെന്നുള്ള ഉപമയിൽനിന്നു ജനിക്കുന്നതാകയാൽ അലങ്കാരണാലങ്കാരധാനി.

23

പ്രത്യഗ്രശ്രീഭരിതമവനീഭർത്രിതൻ പത്തനത്തിൻ-
പ്രത്യഗ്ഭാഗത്തതിരുചിരമായുണ്ടു നീരാഴിയാരാൽ
നിത്യം തന്നീമണിയുടെ തന്നുസ്പർശഭാഗ്യാതിരേകാ-
ലത്യന്തം തത്സലിലമതിനൊടുണ്ടെനിക്കഭ്യസ്യയ.

ഇനി രാജ്ഞിദർശനം കാത്തിരിക്കുന്ന മയിലിനു നേരംപോക്കി നായി അവിടെയുള്ള കാഴ്ചകൾ നോക്കാൻ പറയുന്നു. പുതുശോഭകൊണ്ടു നിറഞ്ഞതായ ആ രാജ്ഞീപ്രാസാദത്തിന്റെ പടിഞ്ഞാറുവശത്ത് അടുക്കൽതന്നെ ഒരു ഭംഗിയുള്ള നീരാഴിയുണ്ട്.

ഉത്തരാർദ്ധംകൊണ്ട് നായികയ്ക്കു നിയമേന സ്നാനം. ഈ നീരാഴിയിലാണെന്നുള്ള ഒരു സാധാരണസംഗതിയെ കവിദ്യുഷ്ട്യാ വർണ്ണിച്ചിരിക്കുന്നു. അചേതനമായ ജലത്തോട് അസുയയുണ്ടെന്ന് അസംബന്ധ സംബന്ധകല്പനം ചെയ്കയാൽ ഉളവായ അതിശയോ ക്ത്യലങ്കാരത്തിൽ നിന്ന് അനുരാഗാതിശയവും വിരഹാസഹനതയും ധനിക്കുന്നു.

24

അസ്താലസ്യം മമ കമനിതാൻ നട്ടു വാത്സല്യമോടേ
ഹസ്താബ്ജത്താലരുളുമുപചാരങ്ങളാൽ പുഷ്ടശോഭം
ശസ്താഭിഖ്യം പരിമളമിളൽപുഷ്പവല്ലീസമൂഹം
വിസ്താരംപുണ്ടൊരു തടമതിൽ കാണുമന്നിഷ്ടകൂടത്തിൽ.

അസ്താലസ്യം=മടിയെന്നിയേ, വളമിടുക മുതലായ ഉപചാരങ്ങൾ. ശസ്താഭിഖ്യം പരിമളമിളൽ പുഷ്പവല്ലീ സമൂഹം, ശസ്തമായ= പ്രശസ്തയായ; അഭിഖ്യയോടും=ശോഭയോടും, പരിമളത്തോടും=ഗന്ധത്തോടുമിളത്തുകളായ പുഷ്പങ്ങളോടുകൂടിയതായ വല്ലീസമൂഹം=വളളിക്കൂട്ടം, കർത്താവ്, കാണം=കാണാകും. നിഷ്ടകൂടം=ഉദ്യാനം.

25

കയ്യാലെത്തിക്കുതുകമിയലും കുട്ടികൾക്കും പഠിക്കാൻ
വയ്യാതല്ലാതുരുതരഫലശ്രേണി തുങ്ങിക്കിടക്കും
തയ്യായുള്ളോരനവധി രസാലാളി വിസ്മേരമാക്കി-
ച്ചയ്യാതേകണ്ടവിടെയൊരുവന്റേറയുമില്ലന്തരംഗം.

കൗതുകമുള്ള കുട്ടികൾക്കു കൂടിക്കെകൊണ്ടെത്തിപ്പറിക്കത്തക്ക വിധത്തിൽ വലിയ മാങ്ങകൾ തുങ്ങിക്കിടക്കുന്നതായ അനവധി മാന്തയ്യിൻകൂട്ടം അവിടെ എല്ലാ ജനങ്ങളുടെയും മനസ്സിൽ വിസ്മയം ഉണ്ടാക്കുന്നു. മാളികയുടെ കിഴക്കുവശത്ത് അനവധി ഒട്ടുമാവുകൾ നില്പുണ്ട്.

26

മൂലത്തിൽത്തൊട്ടുപരി വിടപശ്രേണിയോളം ഫലത്തിൻ-
ജാലത്തേക്കൊണ്ടതിനിബിഡമായ ഭംഗിയോടുല്ലസിക്കും.
ബാലതംപുണ്ടൊരു പനസവൃക്ഷഘൃലവും കാണുമങ്ങി-
ക്കാലത്തന്യസ്ഥലമതിലതിന്നൊപ്പമുണ്ടാകയില്ല.

മാവിനെ വർണ്ണിച്ചതുപോലെ പ്ലാവിനെയും വർണ്ണിക്കുന്നു.
അവിടെയുള്ള പ്ലാവുകളിൽ വർഷകാലത്തും ധാരാളം കായ്കൾ കാണും.

27

ചാരുതാത്താൽ പുരുതരമദംപുണ്ടു പുമേനിയാൾ ത-
ന്നുരുദന്ദത്തൊടു പൊരുതുവാനാഞ്ഞടുത്താത്തഭംഗം.
ആരുദ്ധംസൽ ബഹിരുപവനംതന്നിൽ മോചാകദംബം.
ഭീരുതത്തോടവിടെ മരുവുന്നേറവും ജാതജാള്യം.

അവിടെ, മോചാകദംബം = വാഴക്കൂട്ടം. ബഹിരുപവനം
തന്നിൽ = പുറത്തോട്ടത്തിൽ. ആരുദ്ധംസൽ = നാട്ടപ്പെട്ടതായിട്ട്. (തടവിൽ
പാർപ്പിക്കപ്പെട്ടതെന്നും.) ഏറവും ജാതജാള്യം = അധികം തണുപ്പുള്ള
തായിട്ട്. വളം നല്ലവണ്ണം ചെയ്കയാൽ കൂളുർത്തു എന്നു താല്പര്യം.
(അവമാനം സിദ്ധിച്ചതായിട്ടെന്നും.) ഭീരുതത്തോടു മരുവുന്നു = ചെടി
കളുടെ ഇടയിൽ അങ്ങുമിങ്ങും നിൽക്കുന്നു. (പേടിച്ചു നിൽക്കുന്നു
വെന്നും.) ഇങ്ങനെ നിൽക്കുന്നതിലേക്ക് പൂർവ്വാർദ്ധത്തിൽ ഹേതുവിനെ
ഉൽപ്രേക്ഷിക്കുന്നു. ശോഭാമദം കൈക്കൊണ്ട മുദുലഗാത്രിയായ
രാജ്ഞിയുടെ തുടകളുമായി പടവെട്ടാൻ ഒരുമ്പെട്ടു മടങ്ങിപ്പോയിട്ടാണോ
എന്നു തോന്നുമാറ്. യുദ്ധത്തിൽ പരാജിതൻ ഈ അവസ്ഥയെല്ലാം
വരുമല്ലോ. ഊരുവിനും വാഴയ്ക്കും ആകൃതിസാമ്യവും പ്രസിദ്ധ
മാണല്ലോ. വാചകസബ്ദപ്രയോഗമില്ലാത്തതിനാൽ ഗദ്യോൽപ്രേക്ഷം.
'പൊരുതുവാൻ' എന്നത് 'പൊരുതു' എന്നുള്ള നവീനധാതുവിന്റെ
പിൻവിനയെച്ചം. 'മന്മഥൻ നിർമ്മൂലം നമ്മെ പൊരുതുന്നത്' എന്ന്
കൃഷ്ണഗാഥയിലും 'ഒന്നു പൊരേണം നമുക്കിന്നു' എന്നു
നളചരിതത്തിലും കാണുംപോലെ ധാതു 'പൊരു' എന്നാണെങ്കിലും
നവീനന്മാർ 'പൊരുതുക' കൂടി സ്വീകരിച്ചിട്ടുണ്ട്. 'രാമനും രാവണനും

പൊരുതുംവണ്ണം' എന്നു ഭാരതത്തിൽ എഴുത്തച്ഛൻ. 'പൊരുതുവാൻ' എന്നുതന്നെ വായിച്ചാൽ വിരോധമില്ല.

28

സാരാമോദപ്രസവനികരം സഞ്ചരസത്സമീരം
ധാരാജോദ്യൽസുമധുരഫലം കീരസംരാവരമ്യം
പാരാതീതപ്രതിനവലതാഗാരസൗന്ദര്യമാരാ-
ദാരാമം തേ സുഖമതിതരാമിന്ദ്രിയങ്ങൾക്കു നൽകും.

ആരാദാരാമം=അടുത്തുള്ള ആ തോട്ടം. തേ=നിന്റെ, ഇന്ദ്രിയങ്ങൾക്ക്=ചക്ഷുശ്രോത്രതാഗ്ജിഹ്വാപ്രലാണങ്ങൾ എന്ന അഞ്ചു ജ്ഞാനേന്ദ്രിയങ്ങൾക്ക്. അതിതരാം=ഏറ്റവും, സുഖം നൽകും. ഓരോ ഇന്ദ്രിയത്തിനും സുഖം ഉണ്ടാകുന്നതിനെ ഓരോ വിശേഷണം കൊണ്ടു സമർത്ഥിക്കുന്നു. സാരാമോദപ്രസവനികരം= സുഗന്ധി പുഷ്പസമൂഹമുള്ള, എന്നു മുക്കിന്; സഞ്ചരസത്സമീരം=നല്ല കാര്യ വീശുന്നു എന്നു ത്വക്കിന്; ധാരാജോദ്യൽസുമധുരഫലം= മധുരഫലസമൃദ്ധിയുള്ള എന്നു ജിഹ്വയ്ക്ക്; കീരസംരാവരമ്യം= കിളികളുടെ നാദംകൊണ്ട് മനോഹരം, എന്നു ചെവിക്ക്; പാരാതീതപ്രതിനവലതാഗാരസൗന്ദര്യം=പാരാതീതമായ (അതിരില്ലാത്ത തായ) പ്രതിനവലതാഗാരസൗന്ദര്യത്തോട് (പുതുലതാഗൃഹ ചമൽക്കാരത്തോട്)കൂടിയ എന്നു കണ്ണിന്.

29

സൈരം വാണീടുകിലവിടെ നീ സായമുള്ളൂരിൽനിന്നെൻ്റ
സാരംഗാക്ഷീമണിരമണി സാ ഷബ്ദുഖസാമിതന്നേ
പാരം ഭക്ത്യാ പരിചൊടു ഭജിച്ചാഗമിക്കും തിരിച്ച-
ന്നേരം നേത്രത്തിനു തവ സഃഖ! ജന്മസാഹല്യമുണ്ടാം.

സായം=സന്ധ്യയ്ക്ക്. ഉള്ളൂർ=ഇതു നഗരത്തിൽനിന്നും മൂന്നുനാഴിക വടക്കുള്ള ഒരു വേലായുധക്ഷേത്രമാകുന്നു. സാരംഗാക്ഷീമണിരമണി സാ=മാൻകണ്ണിമാരിൽ ഒന്നാമതായ ആ

സ്മി=രാജ്ഞി, അന്നേരം നേത്രത്തിനു തവ സഖേ! ജന്മസാഹചര്യമുണ്ടാം=ആ രാജ്ഞിയെ കാണുമ്പോൾ നിനക്കു കണ്ണുണ്ടായതിന്റെ ഫലം സിദ്ധിക്കും.

30

വേഗാലൈത്തും രഥമതിലെഴുന്നള്ളിയെൻ പ്രാണനാഥാ സാഗാരത്തിൻ നടയിലിറങ്ങീടുമായന്തരത്തിൽ നാഗാരാതേ! തിരുവുടൽ നഭോവീഥിയെ വിട്ടു ഭൂമി-ഭാഗായാനസ്പൃഹയാടു വരും മിന്നൽപോലൊന്നു കാണാം.

തിരുവുടൽ 'കാണം' എന്നതിന്റെ കർമ്മം; മധ്യേ ആകാശം വിട്ട് ഭൂമിയിലേക്കു വരുന്ന മിന്നലുപോലെ എന്നുപമ. ഇത്രയും പരിഭവിക്കുന്നതിനുള്ള കാരണം അടുത്ത ശ്ലോകത്തിൽ വ്യക്തപ്പെടുത്തും.

31

സുകുഷിച്ചംഗംപ്രതി സുരുചിരസ്ഫാരസൗന്ദര്യസാരം ഭൂക്ഷിദ്വംശത്തിനു തിലകമാം പ്രേയസീമസ്മദീയാം വീക്ഷിക്കാനപ്പൊഴുതവസരം കിട്ടുകില്ലൊട്ടുംഭോ-ജാക്ഷിക്കോരോ നിയമമതിനായാശുപോകേണ്ടതുണ്ടാം.

സുരുചിരസ്ഫാരസൗന്ദര്യസാരം=അതിരമ്യമായും പ്രവൃദ്ധമായും ഉള്ള സൗന്ദര്യസാരത്തോടുകൂടിയ എന്ന് അംഗത്തിന്റെ വിശേഷണം. ഭൂക്ഷിദ്വംശം=രാജകുടുംബം.

32

പള്ളിക്കെട്ടിൻദിനമതുമുതൽ പുള്ളിമാൻകണ്ണിയെന്നിൽ കൊള്ളിച്ചീടും കൊടിയമമതയ്ക്കൊത്തു മംഗല്യപുജാം ഉള്ളിൽ ശ്രദ്ധാഭരമൊടു കഴിച്ചുറഭക്ത്യാ പ്രമീളാം തള്ളിസ്സേവിച്ചിടുമഥ വിനാ ഛരത്മനാ പത്മനാഭം

പ്രമീളം=മദിയെ. വിനാ ഛരത്മനാ=കള്ളമെന്നിയെ

33

സേവിച്ചുംബാമഖിലജഗതാം സേവകാഭീഷ്ടദാത്രി-
മാവിർഭക്തിത്രിഭുവനപിതാവായ തൽകാന്തനേയും.
ഭുവിണ്ണോരാൽ പരിചരിതയായ് ഭക്തിചെയ്യാശു ഭുയ-
സ്സാവിശ്വസ്പ്രിയസഖികളോടൊത്തു സൗധത്തിലെത്തും.

അഖിലജഗതാംബാം=ജഗദംബയായ ദേവിയെ. ആവിർഭക്തി=
ഭക്തിയോടെ. ഭുവിണ്ണോരാൽ പരിചരിതയായ് ഭക്തിചെയ്യും=ഭോജന
കാലത്തിലുള്ള പരിചാരങ്ങളെല്ലാം ബ്രാഹ്മണരാണല്ലോ ചെയ്ക
പതിവ്.

34

മെല്ലെ മെല്ലെക്ഷണ മണിയറയ്ക്കുള്ളിലെത്തിക്കഴിഞ്ഞാൽ
ചെല്ലേണം നീ സമവഹിതനായ് സൗധവാതായനത്തിൽ
അല്ലേശും തദിവരമതിൽനിന്നപ്രതീലാതമഗ്രേ
ചൊല്ലേറുന്നക്ഷിതികമലയെക്കാൺക ദീപാന്തികത്തിൽ

സമവഹിതനായ്=സാവധാനമായിട്ട്, സംഭ്രമിക്കാതെ.
സൗധവാതായനം=മുൻചൊന്ന ജനൽ വാതിൽ, അല്ലേശും=അകത്തുള്ള
ദീപത്തിന്റെ നിഴലാൽ ഇരുളടഞ്ഞു. തദിവരമതിൽ=ആ വാതായനദ്വാര
ത്തിൽ. അപ്രതീലാതം=തടവുകൂടാതെ. വിളക്കിനടുത്തുനിൽക്കുന്ന
വരെ നിഴലിൽ നിൽക്കുന്നവർക്ക് ഇങ്ങോട്ടു കാണാതെ അങ്ങോട്ടു
കാണുമല്ലോ.

35

പെണ്ണില്ലർവ്വീതലമതിൽ മഹാരാജ്ഞിയെപ്പോലെയിപ്പോൾ
വിണ്ണിൽപ്പോലും വിപുലഗുണസൽക്കീർത്തി
സമ്പൂർത്തിയോർത്താൽ
എണ്ണിക്കൂടാത്തൊരു സുഷമയുള്ളൊരു തൻമൂർത്തിയാർക്കും
കണ്ണിൽച്ചേർക്കും ഖഗവര! പരം ഹർഷപീയുഷവർഷം.

എണ്ണിക്കൂടാത്ത=അനിർവചനീയമായ. ഹർഷപീയുഷ്
വർഷം=ആനന്ദമാകുന്ന അമൃതത്തിന്റെ വർഷം. പൂർവ്വാർദ്ധംകൊണ്ട്
ആഭ്യന്തരഗുണങ്ങളെയും ഉത്തരാർദ്ധംകൊണ്ട് ബാഹ്യമായ രൂപ
സൗന്ദര്യത്തെയും വർണ്ണിച്ചിരിക്കുന്നു.

36

ഓജസ്സൂർജ്ജസ്വലമൂലകിലില്ലേവമന്യാംഗനാനാം,
തേജസ്സോടൊത്തുടലിനിതുപോലാർക്കു
സൗന്ദര്യമോർക്കിൽ?
സൗജന്യത്തെപ്പറകിലതസാധാരണംതന്നെയോണേ,
രാജന്യസ്മീമണിയുടെ ഗുണൗഘങ്ങളന്യാദ്യശങ്ങൾ.

ഊർജ്ജസ്വലം=ബലവത്ത്, ഉറപ്പുള്ളത്, തീക്ഷ്ണം.
രാജന്യസ്മീമണി=ക്ഷത്രിയസ്മികളിൽ ഉത്തമമായ രാജ്ഞി.
അന്യാദ്യശങ്ങൾ=മറെറാരാൾക്കും ഇതുപോലെ കാണാത്ത മട്ടിൽ
അപൂർവ്വങ്ങൾ. 'ഗുണൗഘങ്ങളന്യാദ്യശങ്ങൾ' എന്നുള്ള നാലാം
പാദത്തെ ശിഷ്ടം മൂന്നു പാദങ്ങളെക്കൊണ്ട് സമർത്ഥിക്കുന്നതിനാൽ
കാവ്യലിംഗാലങ്കാരം.

37

ഹന്താനന്താപരിവൃശ മഹൈശ്വര്യസത്തേഽപ്യപാസ്താ-
ഹന്താ ദന്താവളഗതി ദയാധീനചേതാ വിനീതാ
സന്താപാന്താർമധുമൊഴിയകറീട്ടഭീഷ്ടങ്ങളെല്ലാം
സന്താനന്താനടിമലർപണിഞ്ഞീടുവോർക്കേകിടുന്നു.

മഹൈശ്വര്യസത്തേഽ അപി അപാസ്യാഹന്താ=മഹത്തായ
ഐശ്വര്യം. ഇരിക്കിലും അഹങ്കാരത്തെ ത്യജിച്ചവൾ. ദന്താവള
ഗതി=ആനന്ദയാൾ, ദയാധീനചേതാ=ദയാലു. വിനീതാ=വിനയവതി.
താർമധുമൊഴി=പുന്തേൻവാണി. അടിമലർപണിഞ്ഞീടുവോർക്കു
സന്താനം.താൻ=ആശ്രിതന്മാർക്ക് ഒരു കല്പവൃക്ഷംതന്നെ ആയുള്ളവൻ.
ഈവണ്ണമെല്ലാമായിരിക്കുന്ന അനന്താപരിവൃശം=രാജ്ഞി. സന്താപമ
കറീട്ട് (അർത്ഥാൽ അടിമലർ പണിഞ്ഞീടുവോർക്ക്, അല്ലെങ്കിൽ
എല്ലാവർക്കുംതന്നെ) അഭീഷ്ടങ്ങളെല്ലാമേകിടുന്നു.

38

ദുർമ്മാർഗ്ഗത്തിൽ ക്ഷണമപി മനോവൃത്തിയെത്താതെ നിത്യം
ധർമ്മാസക്ത്യാ ധരണിരമയായിടുമെൻ ധർമ്മപത്നീ
നിർമ്മായംസൽപഥനിരതയായ്ത്തന്നെ വർത്തിച്ചിടുമ്പോൾ
മർമ്മാവിത്താം വിരഹകദനം വന്നതെൻകർമ്മമത്രേ.

എത്താതെ=പ്രവേശിക്കാതെ. ധർമ്മാസക്ത്യാ=ധർമ്മങ്ങളിൽ ശ്രദ്ധയോടെ; 'വർത്തിച്ചിടുമ്പോൾ' എന്നതിൽ അന്വയം. ധരണിരമ= ഭൂലോലക്ഷ്മി. ധർമ്മപത്നി=അഗ്നിസാക്ഷികമായ് വേൾക്കപ്പെട്ട ഭാര്യ. ഇതിനാൽ എന്റെ പുണ്യപാപങ്ങൾക്കു രാജ്ഞിയും അംശഭാഗിനി എന്നു സമർത്ഥിക്കുന്നു. നിർമ്മായം=നിർവ്യാജം. സൽപഥനിരതം=സന്മാർഗ്ഗ പ്രവൃത്ത. മർമ്മാവിത്ത് = മർമ്മങ്ങളെ വേധിക്കുന്നത്. അതിദുസ്സഹമെന്നർത്ഥം. വിരഹകദനം=വിരഹദുഃഖം. കർമ്മം=ദുർഭാഗ്യം.

39

തണ്ടാർപൊയ്കയ്ക്കശിശിരകരൻതന്റെസാന്നിദ്ധ്യമില്ലാ-
തുണ്ടായിടും ദശയൊടു സമാവസ്ഥയാ മദിയോഗേ
വണ്ടാർപുവേണികൾ പണിയുമെൻ കാന്ത വാഴുന്നതയ്യോ!
കണ്ടാലാരും കരയുമലിയും കല്ലിനൊത്തോരു ഹൃത്തും

സൂര്യവിരഹാതുരയായ പത്മിനിക്കൊപ്പം ഉഴലുന്ന വിരഹിണി യായ എൻ കാന്തയെക്കണ്ടാൽ കഠിനഹൃദയന്മാർക്കും ദയതോന്നി പ്പോകും. പിന്നെയങ്ങോ നിന്നെപ്പോലുള്ള ദയാലുക്കൾക്ക്. സാന്നിദ്ധ്യ മില്ലാതെ, ഇല്ലാത്തതിട്ട് എന്ന് ഹേതാർത്ഥത്തിൽ നിഷേധവിനയച്ചു .

40

ആർത്താ താർത്തേൻമൊഴിയരികിലുള്ളിഷ്ടയാ.
തോഴിയോടെൻ*
വാർത്താമാവർത്തനമൊടനുയോഗിക്കുമുൽക്കണ്ഠമൂലം
പാർത്താലാരുള്ളൊരുതരുണിയിന്നിത്തരം ഭർത്തുഭക്തോ?
മൂർത്താ പുണ്യോൽക്കരപരിണതിഃ കേവലം സാ മദീയാ.

* 'ചേടിയോടെൻ' എന്നു പാഠാന്തരം.

ഇഷ്ടയാം തോഴിയോട്=ഗാംഭീര്യത്താൽ മറന്നാരോടും ചാപല്യം പ്രകാശിപ്പിക്കുന്നില്ല എന്നു ഭാവം. ആവർത്തനമൊട് =ചോദിച്ചതുതന്നെ പിന്നെയും ചോദിക്കും. അതിലേക്കു കാരണം ഉൽക്കണ്ഠ; പ്രിയവൃത്താന്തശ്രവണത്തിലുള്ള അത്യാസക്തി. എന്നാൽ രാജ്ഞിയായ നായികയ്ക്ക് ഇത്രയും ഭർത്തുഭക്തി വരുമോ എന്നു മയൂരത്തിനു തോന്നാവുന്ന സന്ദേഹത്തെ മൂന്നാംപാദംകൊണ്ടു നിരാകരിച്ചിട്ട് നാലാംപാദംകൊണ്ട് ഈദ്യശനായികാലാഭം തന്റെ പൂർവപുണ്യ ഫലംതന്നെ എന്നേ പറവാൻ കാണുന്നുള്ളൂ എന്ന് ഉപസംഹരിക്കുന്നു. മുർത്താ=മുർത്തിമതി. പരിണതി=പരിണാമം.

41

വാണീദേവീ പരമുദിതമായോരു കൗതൂഹലത്താൽ ക്ഷോണീലോകേ സ്വയമവതരിച്ചെന്നൊരാശങ്കയേകും ഏണീശാബേക്ഷണനിപുണമായ് വീണവായിക്കുമപ്പോൾ വാണീടും നീയവിടെയമിതാനന്ദനിഷ്പന്ദനായി

ഇങ്ങനെ നായികയുടെ സ്വഭാവത്തെ സാമാന്യരീത്യാവർണ്ണിച്ചിട്ട് തല്ക്കാലാവസ്ഥയെ ഊഹിക്കുന്നു. സരസാതിയുടെ അവതാരം തന്നെയോ എന്നു ശങ്കിക്കപ്പെടാവുന്ന ആസുന്ദരി ഒരുവേള ആ സമയത്ത് വീണവായിക്കുകയായിരിക്കും. എന്നാൽ അപ്പോൾ നീയതുകേട്ട് ആനന്ദനിശ്ചലനായി അവിടെ നിന്നുപോകും. ആശങ്കഏകും=ഏകുന്ന് വളായ എന്നു പേരെച്ചം. 'ഏണീശാബേക്ഷണ'യുടെ വിശേഷണം. വായിക്കും=വായിക്കുക സംഭാവ്യമാണ് എന്നു ശീലഭാവി.

42

ദൂനം ചിത്തം ദുരിതഹരമാം നാമപാരായണത്താ-
ലാനന്ദിപ്പിച്ചതിവിദുഷിതാൻ കീർത്തനം തീർത്തനേകം.
ഗാനംചെയ്യുന്നളവിലളവില്ലാത്തൊരാനന്ദപുരേ
നൂനം മജ്ജിച്ചിടുമയി മയൂരേന്ദ്ര! കർണ്ണേന്ദ്രിയം തേ.

വീണവായനയോടു ചേർന്നു പാടുകയും ചെയ്യുമെന്നു പറയുന്നു. ദ്വനം=ദ്വന്ദ്വം. ദ്വന്ദ്വം=പാപഹരം. നൂനം=നിശ്ചിതം, ഉറപ്പായിട്ടും രാജ്ഞിക്കു പാട്ടിലും വീണവായനയിലും ഉള്ള പാണ്ഡിത്യം അന്യാദ്യശമാകുന്നു. അതിനാൽ ഇവിടെ കവി അതിശയോക്തിയ്ക്കു ലേലം അവസരം കൊടുത്തിട്ടില്ല.

43

അല്പം പാടി ശ്രമമൊടമ്പലാമൗലിരത്നം തൃജിച്ചാ-
കല്പം മൽപ്രേയസി മനസി മാമോർത്തു നിശ്വസ്യദീർഘം.
തല്പംതന്നിൽ പരിചൊടുപവേശിച്ചു തൽപാണിയാൽ താൻ
ശില്പം കല്പിച്ചെഴുമൊരു മദാലേഖ്യമാലോക്യവാഴും.

തൃജിച്ചാകല്പം=ആകല്പത്തെ (അലങ്കാരത്തെ) തൃജിച്ചിട്ട് വിരഹാവസ്ഥയിലും സ്ഥാനത്തിനു ചേർന്നതായ ഏതാനും അലങ്കാരം ആവശ്യമാണല്ലോ. തൽപാണിയാൽതാൻ ശില്പം കല്പിച്ചെഴും=ചിത്രമെഴുത്തിലും, തുന്നൽപ്പണിയിലും മറ്റും നായികയ്ക്ക് അസാധാരണമായ വാസനയുണ്ട്. മദാലേഖ്യം=എന്റെ പടം. ആലോക്യം=നോക്കിട്ട്, നോക്കിക്കൊണ്ട് എന്നു താല്പര്യം.

44

കാര്യംനോക്കേണ്ടതും പലതുമുണ്ടാകകൊണ്ടും സ്വഭാവ-
സ്ഥൈര്യംകൊണ്ടും പകലതു പണിപ്പെട്ടു സന്ധിച്ചുകൂട്ടും
ധൈര്യംപോക്കുന്നതു നിശയിലാണെൻ

പ്രിയയ്ക്കെൻവിധോഗം,

സൂര്യൻ പോകുന്നതു സുസഹമായിടുമോ പദ്മിനീക്ക്?

സന്ധിച്ചുകൂട്ടും=ഒരുവിധം കഴിച്ചുകൂട്ടും. 'അവൾ' എന്ന് കർത്താവർത്ഥസിദ്ധം. നാലാം പാദം ദൃഷ്ടാന്തം. "ഓരോരോ ഗൃഹജോലിയാൽ പകൽ പൊറുത്തീടാം വിധോഗാർത്തിയെ സൈരം വിശ്രമകാലമാമിരവിലാണമ്മാലിനേനം ബലം" എന്ന് മേഘദൂതിലെ അർദ്ധത്തിന് ഇതിനോടു സാദൃശ്യം കാണുക.

45

പാപംമൂലം പരവശതയാ പാർത്തിടുന്നിജ്ജനത്തെ സാപം തന്നിൽ കമലമിഴിയാൾ കാണുമെന്നാശയോടെ താപംപുണ്ടത്തുണകടമതിൽ പള്ളികൊണ്ടീടു, മെന്നാൽ കോപംകൊണ്ടുകൂടിലവിധി ഹാ! നിദ്രയും നീക്കിവയ്ക്കും.

ദുരദ്യക്ഷ്ഠന്മാർ പരാധീനനായ് വസിക്കുന്ന എന്നെ സ്വപ്നത്തിൽ കാണാമെന്നുള്ള ആശയാൽ താപത്തോടെ പുല്ലുപായയിൽ ആ വിരഹിണി കിടന്നുനോക്കും. എന്നാൽ ദുർദ്ദൈവം നിദ്രയ്ക്കേ ഇടം കൊടുക്കുകയില്ല. ഹാ, കഷ്ടം! നിദ്രാചേരദം എന്ന അവസ്ഥ ഇതിനാൽ പ്രതിപാദിക്കപ്പെട്ടിരിക്കുന്നു. 'തുണകടമതിൽ പള്ളികൊണ്ടീടു'മെന്നാൽ വിരഹവ്രതാനുഷ്ഠാനം ഉക്തമായി, ദൈവത്തിന്റെ നേരെ അസൂയ വ്യഞ്ജിക്കുന്നതിനാൽ ഭാവധാനി.

46

നിദ്രാസൗഖ്യം നിയതി നിരസിച്ചീടവേ നീലവേണീ മുദ്രാഹീനവ്യഥയൊടു മുഹൂർമ്മുഞ്ചതീ മഞ്ചമദ്ധ്യം ഭദ്രാ സാ മൽപ്രിയതമയെഴുന്നേററു ലാത്തും ഗവാക്ഷ- ച്ചരിദ്രാഭൃർണ്ണേ തദനു തരുണാർണ്ണോജകർണ്ണോജപാക്ഷീ

നിയതി=ദൈവം. മുദ്രാഹീനവ്യഥ=നിരർഗ്ഗളമായ ദുഃഖം. മുഹൂഃ=കൂടക്കൂടെ. മഞ്ചം=കട്ടിൽ. ഗവാക്ഷചരിദ്രാഭൃർണ്ണോജനൽവാതിലിന്റെ രന്ദ്രത്തിനു സമീപത്ത്. കാറുകൊണ്ട് താപശാന്തി ചെയ്യാനാണ് ജനൽവാതിലിനു കുറുകെ ലാത്തുന്നത്. തരുണാർണ്ണോജകർണ്ണോജപാക്ഷി=നല്ല തൊടമുള്ള താമരയിതളിനു തുല്യമായ കണ്ണുകൾ. കർണ്ണോജപൻ=ഏഷണിക്കാരൻ; കർണ്ണത്തിൽ ജപിക്ക സൗഹാർദ്ദം അധികം ആയാലേ സാധിക്കൂ എന്നുവെച്ചു ലക്ഷണയാ അന്തരംഗസഖി എന്നർത്ഥം. അല്ലെങ്കിൽ നേരേമറിച്ച്, ഏഷണികൂട്ടുക അസൂയമൂലം പരശ്രീ സഹിക്കവഹിയായ്കകൊണ്ടാകയാൽ വിരോധി എന്നർത്ഥം. രണ്ടുവിധമായാലും സാദൃശ്യത്തിൽ പര്യവസാനം കവിസങ്കേതപ്രസിദ്ധമാകുന്നു. യദാ, തരുണാർണ്ണോജങ്ങൾ പോലുള്ളവയും കർണ്ണോജപങ്ങളും (ചെവിയോളം നീണ്ടവയും) ആയുള്ള

അക്ഷികളോടുകൂടിയവൾ എന്ന് കർമ്മധാരയോത്തരപദമായ ഉപമാസമാസം.

47

കോകീവാർത്താ പ്രിയവിരഹിതാ കോമളാംഗീ തദാനീ-
മേകീഭൂതാ സഖികളകലച്ചെന്നുറങ്ങുന്നനേരം
ഏകീടും തേ ധ്രുവമവസരം വാചികം മേ കഥിക്കാൻ
കേകീന്ദ്ര! താത്സവിധഗതയായ് നിന്നു സാ സന്നതാംസാ.

ഇതുതന്നെയാണ് നിനക്ക് സന്ദേശം. ചൊല്ലാൻ നല്ല അവസരമെന്നുപദേശിക്കുന്നു. കോകീ ഇവ ആർത്തം=ചക്രവാകിയെപ്പോലെ വിരഹവിവശം. ഏകീഭൂതം=ഏകാകിനിയായവൾ. അതിലേക്കു കാരണം സഖികളകലച്ചെന്നുറങ്ങുന്നനേരം. താൽസവിധഗതയായ് നിന്ന്=നിന്റെ സമീപത്തു നിന്നിട്ട്. അവൾ ലാത്തുന്നത് നീ ഇരിക്കുന്ന ജനലിനു കുറുകേ ആകയാൽ നിനക്കു പറയാൻ സൗകര്യമുണ്ടെന്നു താല്പര്യം. സന്നതാംസാ=സുന്ദരി.

48

അനേരം നീ പറക മുദ്രുവായുള്ള ഷഡ്ജസാരത്തിൽ
കുന്നേലും നൽകുചകൾമണിയാം റാണിയോടിപ്രകാരം
“വന്നേനാര്യേ! വിരവിനൊടരിപ്പാട്ടുനിന്നോതുവാനാ-
യിന്നേഷ താൽ കണവനുരചയ്ക്കോരു സന്ദേശവാചം.”

മുദ്രുവായുള്ള ഷഡ്ജസാരത്തിൽ=‘ഷഡ്ജം മയൂരോ വദതി’ എന്നു പ്രമാണമുണ്ട്. കുന്നേലും നൽകുചകൾമണി=കുന്നിന് ഏലുന്ന (ചേരുന്ന, ഒപ്പമാകുന്ന) നല്ല കുചങ്ങളുള്ളവരിൽ മണി (ഉത്തമ) ആയവൾ. ഉപമാനപൂർവ്വപദാനേകപദബഹുവ്രീഹിയിൽനിന്നു തൽപുരുഷൻ. റാണി=രാജ്ഞി എന്ന് ഹിന്ദുസ്ഥാനിതത്വം, പര്യവസാനത്തിൽ സംസ്കൃതതത്ത്വം. ഇപ്രകാരം=ഏതുപ്രകാരമാണെന്ന് ഉത്തരാർദ്ധം വിവരണം.

49

ഏവം നീതാനമൃതമധുരം ചൊല്ലവേ പല്ലവാംഗീ സാ വന്നീടും സകുതുകമടുത്തത്രയും ചിത്രമോടേ ഭാവം നന്നായ് തെളിയുമളിവേണിക്കൂ; 'വേലായുധൻ താനീവണ്ണം മേ ശുഭ്രുളി'യെന്നാർത്തിവിട്ടോർത്തിടും സാ.

അമൃതമധുരം=സാരവിശേഷത്താലും, വിശേഷിച്ച് 'അരിപ്പാട്ടു നിന്നു വന്നു' എന്നുള്ള പ്രതിപാദ്യത്താലും. ചിത്രമോടേ=ആൾചര്യത്തോടുകൂടെ; മയിൽ സംസാരിക്കുന്നതിനാലും നിരൂപിച്ചിരിക്കാതെ ലഭിച്ച പ്രിയവാർത്താശ്രവണത്താലും വിസ്മയം. വേലായുധൻ താൻ ഇത്യാദി=പകലേ ഉള്ളൂരിൽ ചെന്നു സേവിച്ച സ്വാമിയുടെ പ്രസാദമാണിത് എന്നു നിശ്ചയിക്കും.

50

വല്ലീജാനിപ്രിയ! വസുമതീനായികാം വല്ലഭാം മേ ചൊല്ലീടേണം പുനരപി ഭവാനേവമുല്ലാസമോടേ "വല്ലീചില്ലി! താദഭികനവൻ വാണീടുന്നല്ലൽപോക്കി തല്ലീലാനുസ്മരണമതിനാലിപ്പൊഴുല്ലാഘനായ് താൻ."

വല്ലീജാനിപ്രിയ=വാഹനമാകയാൽ വേലായുധൻ ഇഷ്ടനായുള്ളോവേ! ഇതിനാൽ ദുതിനു സ്മാനവലിപ്പം സൂചിപ്പിക്കുന്നു. വസുമതീനായികാം=രാജ്ഞി. ഇതിനാൽ നീ വിനയത്തോടെവേണം സംസാരിക്കാൻ എന്നു ധനിക്കുന്നു. ഉല്ലാസമോടേ=പ്രസന്നമുഖനായിട്ട്. നിന്റെ മുഖഭാവംകൊണ്ടാണ് നീ വിശ്വസ്യനോ വഞ്ചകനോ എന്ന് രാജ്ഞി നിശ്ചയിക്കുന്നത്. ഉത്തരാർദ്ധം. മയൂരവാക്യം വല്ലീചില്ലി=വള്ളിപ്പോലുള്ള ചില്ലിയുള്ളവൾ. ഈ സംബോധനത്താൽ സൗഭാഗ്യം വ്യഞ്ജിക്കുന്നു. താദഭികൻ=നിന്റെ കാമുകൻ, സ്വാധീനനായ ഭർത്താവ് ആയ അവൻ. തല്ലീലാനുസ്മരണമതിനാൽ അല്ലൽപോക്കി=നിൻ വിലാസങ്ങളെ ഓർത്ത് രസിക്കുക എന്നുള്ള വിനോദത്തോടുകൂടി. ഇതിനാൽ താദേകപരായണനായ അവനിൽ

നിനക്ക് അന്യമാ ബുദ്ധിക്ക് ഒരിക്കലും അവകാശം വരികയില്ലെന്ന് ആശ്വാസം തോന്നുന്നു. ഉല്ലാഘനായ് താൻ=ക്ഷേമത്തോടു തന്നെ. വാണിടുന്നു തദ്ദിരഹവ്യമയെന്നിയെ അവനു മറ്റു സുഖക്കേടൊന്നുമില്ല.

51

പങ്കംപോക്കും ഗുഹനുടെ പദം നിത്യമർച്ചിച്ചപാസ്കാ-
തകം പാലിപ്പതിനു ഭവതീം പാരമർത്ഥിച്ചു ദേവം
തകംപോലുള്ളൊരു തവ വപുസ്സെപ്പൊഴും താൽപ്രിയൻ നി-
ശ്ശങ്കം പുൽകിസ്സുഖമനുഭവിക്കുന്നു സങ്കല്പശക്ത്യാ.

പങ്കം=പാപം അപാസ്കാതകം=ഉപദ്രവങ്ങളെ ഒഴിച്ചു എന്ന് പാലിപ്പതിന്റെ വിശേഷണം. എപ്പോഴും നിശ്ശങ്കം പുൽകി=സങ്കല്പത്തിലെ ആലിംഗനാദികൾക്ക് സ്ഥലകാലനിയമം വേണ്ടല്ലോ. സംഗമവിരഹവികല്പേ വരമിഹ വിരഹേ ന സംഗമസ്യുത്യാ സംഗേ ഹൈകൈവ തഥം ത്രിഭുവനമപിരൂന്മയം വിരഹേ.

52

അച്ഛരിനൗഘം നയനസലിലംകൊണ്ടനച്ഛരാസ്യനായി-
പ്പച്ഛരിക്കുന്നു കുശലമയി തേ കാമുകൻ കോമളാംഗീ!
അച്ഛരിദ്രം നിൻതിരുവടിയിരിക്കേണമെന്നൊന്നുതാനാ-
ണിച്ഛരിച്ചീടുനിതവനരവിന്ദാക്ഷി!സർവ്വോപരിഷ്ടാൽ.

അച്ഛരിനൗഘം നയനസലിലം കൊണ്ടനച്ഛരാസ്യനായി= ധാരമുറിയാതെ ഒലിക്കുന്ന കണ്ണീരാൽ കലുഷമുഖനായിട്ട്, ആ കാമുകൻ നിനക്ക് കുശലം ചോദിക്കുന്നു. 'അയി കോമളാംഗീ' എന്ന സംബോധനത്താൽ വിരഹക്ലേശാനർഹത ധ്വനിക്കുന്നു. ഈ സ്ഥിതിയിലിരിക്കുന്നവൾക്ക് എങ്ങനെ കുശലം സംഭാവ്യമെന്നുള്ള ആയിയിലാണ് ചോദിക്കുമ്പോൾ അനവരതമായ ബാഷ്പധാര പുറപ്പെടുന്നത്. അച്ഛരിദ്രം=രേക്ഷതം, ആരോഗ്യത്തോടുകൂടെ. നിൻതിരുവടി=നിൻ തൃപ്പാദം, നീ എന്നതിനുള്ള ആചാരമൊഴി. സർവ്വോപരിഷ്ടാൽ=എല്ലാറ്റിനുമുപരി.

53

തിണ്ടാടീട്ടും പതഗമിതിനോടെന്റെ കാര്യം രഹസ്യം മിണ്ടാനെന്തെൻപതി ബത മുതിർന്നെന്നു സന്ദേഹമേതും ഉണ്ടാകേണ്ടാ തിരുമനസി, ഞാൻ ശ്രീവിശാഖന്റെ പത്രം, വണ്ടാർവേണീ! തവ ച നിതരാം നന്മയിൽ പ്രേമമില്ലേ?

കുശലപ്രശ്നാനന്തരം താൻ വിശ്വസിക്കുന്നു സമർത്ഥിക്കാൻ ഉപദേശിക്കുന്നു. തിണ്ടാടീട്ടും പതഗമിതിനോട്=അങ്ങുമിങ്ങു മലഞ്ഞുനടക്കുന്ന പക്ഷിയോട്. രഹസ്യം=ദൂതനോട് ഗോപ്യങ്ങളായ അഭിജ്ഞാനങ്ങളും മറും ഉപദേശിക്കേണ്ടിവരുമല്ലോ. തിരുമനസ്സിൽ സംശയം തോന്നേണ്ട എന്നു പറഞ്ഞതിനെ ശ്രീവിശാഖന്റെ പത്രം ഇത്യാദിനാ സമർത്ഥിക്കുന്നു. ഒന്നാമത്, ഞാൻ ശ്രീവിശാഖന്റെ=വേലായുധസ്വാമിയുടെ; പത്രം=വാഹനമാണ്. ഇതിനാൽ ഒരു രാജ്ഞിക്കു ദൂത്യം ചെയ്യാനർഹനെന്നു സിദ്ധിക്കുന്നു. രണ്ടാമത്, അയി സുന്ദരി! നിനക്കു നന്മയിൽ പ്രേമം=നല്ല മയിലിന്റെ നേരെ പ്രേമം(സ്നേഹം)ഇല്ലയോ? മയൂരം നിന്റെ ഇഷ്ടനുമണമല്ലോ. വാസുവത്തിൽ മയൂരസ്നേഹമുണ്ടോ എന്നു ചോദിക്കുമ്പോൾ 'നന്മയിൽ' നല്ല വസ്തുവിൽ പ്രേമം എന്ന് അന്യഥാ പദച്ഛേദം ചെയ്യിട്ട് ശ്ലേഷംകൊണ്ട് സമാധാനം. സഭംഗശ്ലേഷസങ്കീർണ്ണമായ കാവ്യലിംഗം അലങ്കാരം. ഇതിനുപുറമേ കവി സംഗമാനന്തരകൃതമായ ഈ സന്ദേശത്തിൽ ഒരു മയൂരത്തെ ദൂതനാക്കി കല്പിച്ചതിന്റെ താല്പര്യം വായനക്കാരെ അറിയിക്കുന്നതായും ഒരർത്ഥം വ്യാഖ്യാനിക്കാം; എന്തുകൊണ്ടെന്നാൽ "ഉണ്മയിൽത്തന്നെ രാജ്ഞിക്കു നന്മയിൽ പ്രേമമല്ലായ്മയ്ക്ക് ശ്രീവിശാഖന്റെ പത്രം താനീ വിശ്ലേഷാർത്തി തീർത്തുപോൽ" ശ്രീവിശാഖന്റെ പത്രം=ശ്രീവിശാഖമഹാരാജാവിന്റെ തിരുവെഴുത്ത് എന്നു ശ്ലേഷം.

54

താന്തൻ കാന്താവിരഹദഹനജ്ജ്വാലയാൽ ദഹ്യമാന-സ്വാന്തൻ പുന്തേൻമൊഴിപിഴകളാൽ വിപ്രതീസാരമഗൻ ശാന്തൻ സന്ദേശവുമവശനായ് മന്മുഖേന താദീയൻ കാന്തൻ ചിന്താതരളനരുളിച്ചെയ്തിടുന്നിപ്രകാരം.

താന്തൻ=ഖിന്നൻ. കാന്താവിരഹദഹനജ്വാലയാൽ ദഹ്യമാന സാന്തൻ=വിരഹാഗ്നിയിൽ കത്തിക്കാളുന്ന മനസ്സോടുകൂടിയവൻ. പിഴകളാൽ വിപരീതസാരമഗ്നൻ=താൻ ചെയ്ത തെറ്റുകളെ ഓർത്ത് പശ്ചാത്താപത്തിൽ മുഴുകിയവൻ. ശാന്തൻ=ശർവമടങ്ങിയവൻ. അവശൻ=പരാധീനൻ. ചിന്താതരളൻ=മനോരാജ്യങ്ങളാൽ വ്യാകുലൻ. ഈവിധമൊക്കെയുമായിട്ട് നിന്റെ കാന്തൻ സന്ദേശത്തേയും, മന്തുഖേന=ഞാൻ മുഖാന്തിരം ഉപരി വിവരിക്കുംപ്രകാരം അരുളിച്ചെയ്യുന്നു. മേൽവരുന്ന ശ്ലോകങ്ങൾ നായകവാക്യമായിട്ടുതന്നെ മയൂരം പറയേണ്ടുന്നവയാകുന്നു.

55

മംഗല്യാംഗീമണിമകുടമേ! മൽപ്രിയേ! സാമ്പ്രതം നി-
ന്നംഗസ്പർശം മമ സുലഭമല്ലെങ്കിലും നിങ്കലേറും
സംഗത്തോടെൻമനമതു ലയിക്കുന്നു, ഹാർദ്ദത്തിനോർത്താൽ
ഭംഗത്തിനല്ലെങ്കിൽ വിരഹം തുംഗതയ്ക്കേ നിമിത്തം.

എന്റെ മനസ്സ് ഏറും=വർദ്ധിക്കുന്നതായ സംഗത്തോടുകൂടെ നിങ്കൽ ലയിക്കുന്നു. വിരഹം മനസ്സംഗത്തെ ബലപ്പെടുത്തുമെന്നു പ്രതിപാദിക്കുന്ന ഹാർദ്ദത്തിനോർത്താൽ ഇത്യാദി വാക്യം “സ്നേഹത്തിനു വിരോധിയല്ല വിരഹം നേരോർക്കിൽ നേരേമറിച്ചേറീടും പ്രിയമിച്ഛമപോലെന്നുവേക്കൊത്തപ്പോഴിഷ്ടങ്ങളിൽ’ എന്ന മേഘസന്ദേശ ശ്ലോകത്താൽ വ്യാഖ്യാതമായി.

56

എന്നാലും ഞാനതിവിതതമാമായിപാമോധിപുരേ
നന്നായിപ്പോൾ നളിനനയനേ! വീണിതാ കേണിടുനേൻ
ഇന്നാരോടെൻ വ്യസനമറിയിക്കുന്നു ഞാൻ? നിന്നുപാനേ
വന്നാലല്ലാതൊരു സുഖമെന്നിക്കില്ല പൊയ്തല്ല തെല്ലും.

എന്നാലും=യുക്തികൊണ്ട് അടുത്ത ശ്ലോകത്തിൽ വിവരിച്ച വിധത്തിൽ സ്മാപിക്കാമെങ്കിലും അതിവിതതമാമായിപാമോധിപുരേ =ഏറ്റം വിശാലമായ ആധിയാകുന്ന ആഴിയിൽ, ഇന്നാരോടെൻ

വ്യസനമറിയിക്കുന്നു ഞാൻ = ആരോടു ഞാൻ ആവലാതി പറയേണ്ടു; ആവലാതി കേൾക്കേണ്ടവർ കേൾക്കാത്ത സ്ഥിതിസംഗമം എങ്ങനെ സാധിക്കും? വിരഹശാന്തി വരാതെ സുഖവും ദുർഘടമാകുന്നു.

57

കുന്നിച്ചീടും കുളിർമതിരുചാ സുന്ദരേ മന്ദിരേ നാ-
മൊന്നിച്ചിന്ദീവരദളഗളഗ്രാഹിനേത്രേ! സുഖേന
ചെന്നിട്ടോരോ കളികളിലെഴും കൗതുകത്തോടുവാനോ-
രന്നിക്കഷ്ടസ്ഥിതി വരുവതായോർത്തിരുണോ തരിമ്പും?

ഇന്ദീവരദളഗളഗ്രാഹിനേത്രേ! = കരിങ്കുവളപ്പുവിന്റെ ഇതളിനെ കഴുത്തിനു പിടിച്ചു തള്ളുന്ന കണ്ണുള്ളവളേ! തത്തുല്യനേത്രേ. വാനോരൻ = വാണകാലത്തിൽ. തരിമ്പും = ലേശംപോലും, അപ്രതീക്ഷിതമായ് വന്നതാകയാൽ ഈ വിരഹം അതിദുസ്സഹമെന്നു ഭാവം.

58

ആപത്തേവം ബത വരുവതിന്നായതാക്ഷീമണേ! മൽ-
പ്പാപത്തേത്താൻ പ്രബലതരമാം ഹേതുവായോർത്തിടുണേൻ
സ്വാപത്തേയും സുമുഖിയശനത്തേയും മുജ്ജ്വലിച്ചു പശ്ചാ-
ത്താപത്തേ ഞാൻ പരമനുഭവിക്കുന്നു തന്മൂലമിപ്പോൾ.

തൻമൂലം = പാപംമൂലം. വിരഹഹേതുഭൂതമായ ആ പാപത്തിന് ഇടകൊടുത്തല്ലോ എന്നു പശ്ചാത്താപം. അന്ന് നിന്നോട് ഒരുമിച്ചു സ്വാപത്തേയും (ഉറക്കത്തെയും) അശനത്തേയും അനുഭവിച്ചിരുന്ന സ്ഥാനത്ത് ഇന്നു പശ്ചാത്താപത്തെ ആണ് അനുഭവിക്കുന്നത് എന്നു ഭാവം.

59

ഗാഢപ്രേമപ്രഗുണകരുണം രൂഢവാത്സല്യമെന്നോ-
ടുഢസ്മമേമസ്മഹുടബഹുമതി താം സദാ വാണിടുമ്പോൾ

മുഴുതാത്താൽ പല പിഴകൾ ഞാൻ ചെയ്യുപോയുള്ളതെല്ലാം പ്രാഡസ്ട്രീകൾക്കണിതിലകമേ! നീ പൊറുത്തീടവേണം.

അന്നു വിരഹം അസംഭാവ്യമെന്നുള്ള മദത്താൽ ഹിതാനു വർത്തിനിയായ നിന്നിലും പ്രണയാപരായങ്ങൾ ചെയ്യുപോയിട്ടുള്ളവയെ ക്ഷമിക്കേണമെന്നു പ്രാർത്ഥിക്കുന്നു. ഗാഢപ്രേമം=അചഞ്ചലമായ അനുരാഗത്തോടുകൂടെ; പ്രഗുണകരുണം=സാമാന്യത്തിലിരട്ടി ദയയോടെ; രൂഢവാത്സല്യം=വേരുറച്ച വാത്സല്യത്തോട്; ഊഢസ്മേ മാവായും (അത്യന്തം സ്ഥിരമായും) സ്ഫുടമായും ഇരിക്കുന്ന ബഹുമതിയോടെ.

60

നിഷ്കാരുണ്യം നരപരിവൃദ്ധൻ തനീ! തേ സന്നിയേർ മാം. നിഷ്കാസിച്ഛിട്ടതികഠിനമായ് ചെയ്തനിർബന്ധമെല്ലാം. നിഷ്കാലുഷ്യേ ധൃതിയൊടു തടുത്തോരു നിന്നോടു തുല്യം. നിഷ്കാപട്യം പതിഹിതകരീ നാരിയിപ്പാരിലുണ്ടോ?

രാജാവ് ദയയെന്നിയെ എന്നെ നിൻറടുക്കൽനിന്നു ബഹിഷ്കരിച്ചിട്ട് അന്യപുരുഷനെ സ്വീകരിക്കണമെന്ന് അതികഠിനമായി ചെയ്ത നിർബന്ധത്തെ എല്ലാം ധൈര്യത്തോടുകൂടി തടുത്തു നിൽക്കുന്നു. നിനക്ക് ഒപ്പം നിഷ്കപടമായി ഭർത്തുഹിതം ചെയ്യുന്ന നാരി ഇന്നു ദുർല്ലഭംതന്നെ. നിഷ്കാലുഷ്യേ!=സർവദാ എന്നിൽ പ്രസന്നയായു ജ്ഞോവേ! എന്നു സംബോധനം. പൂർവ്വശ്ലോകത്തിൽ പറഞ്ഞ അപരായങ്ങളെ നീ ഗണിച്ചിട്ടില്ലെന്ന് ഇതിനാൽ പ്രതിപാദിക്കുന്നു.

61

നാമീവണ്ണം വ്യഥയനുഭവിക്കുന്നതിന്നിന്നു ദൈവം. വാമീഭൂതം വരതനു! വരുത്തിച്ചതാമീവിയോഗം. ദൈമീസീതാപ്രഭൃതിസതികൾക്കുള്ള സൽക്കീർത്തിയിപ്പോൾ ഭൂമീനാഥേ! തവ സുലഭയായിടുവാൻ ഹേതുവായി

ഉർവശീശാപമുപകാരമെന്ന മട്ടിൽ വിഷമാലങ്കാരരീत्या ഒരൂവിധം സമാധാനപ്പെടുന്നു. നാം ഈ വിധം കഷ്ടപ്പെടണമെന്നു നിശ്ചയിച്ച പ്രതികൂലമായ ദൈവം സംഗതി വരുത്തിയ ഈ വിരഹം നിനക്ക് ദമയന്ത്യാദികളെപ്പോലെ പാതിവ്രത്യകീർത്തിക്കു ഹേതുവായിത്തീർന്നു. സീത, ദമയന്തി മുതലായ രാജ്ഞികൾ വളരെക്കാലം വിരഹദുഃഖം സഹിച്ചുവല്ലോ. ഇതേവരെ നിനക്കു സൗന്ദര്യാദി ഗുണങ്ങളാൽ മാത്രമേ സീതാദിസാമ്യമുണ്ടായിരുന്നുള്ളൂ. ഇപ്പോൾ പാതിവ്രത്യനിഷ്ഠയിലും അതു സിദ്ധിച്ചുവെന്ന് നിനക്ക് ഇതിലും ഒരു ലാഭംതന്നെ എന്നു പറയാം. അതിനാൽ ദൈവപ്രാതികൂല്യമെന്നിലാണ് അധികം ഫലിച്ചതെന്നു വ്യഞ്ജിക്കുന്നു.

62

പാതിവ്രത്യം പരമയി! പയോജാക്ഷി, യീ നാട്ടിലേ സ്മൃത-ജാതിക്കില്ലെന്നൊരു പഴി ചിരാജ്ജാതമായുള്ളതിപ്പോൾ നീതിക്കൊക്കും നിജനടപടിച്ചെയ്യിയാൽ നീക്കിനീതാൻ വ്യാതിക്കേറും മതി മതി! മഹാരാജ്ഞി! പാത്രീഭവിക്കും.

പാതിവ്രത്യംപരം=പാതിവ്രത്യം മാത്രം; ഈ നാട്ടിലെ സ്മൃതജാതിക്ക്=മരുമക്കത്തായമനുഷ്ഠിക്കുന്ന കേരളസ്മൃതികൾക്ക്; മതി മതി=ബുദ്ധിമതി എന്നു സംബുദ്ധി.

63

ഭീത്യോ മുക്തം പരജനിതയാ പാരിടം പാലയന്തി നീത്യോ വിക്ടോരിയാ നിരുപമശ്രീമതീ ശീമരാണി പ്രീത്യോ നൽകും ബഹുമതി മഹാലോകരെല്ലാം പുക്തന്തും രീത്യോ സാദ്ധീത്യസദ്യശയശോലാഭവതൈ വേതൈ.

ബഹുമതി നൽകും=ബഹുമാനം തരും എന്നു പൂർണ്ണക്രിയ. 'സി.ഐ' എന്ന വിരുത് രാജ്ഞിക്ക് ഉടൻതന്നെ ലഭിച്ചല്ലോ. സാധാധീത്യസദ്യശയശോലാഭവതൈ വേതൈ=പതിവ്രതയെന്ന് അനന്യസാധാരണകീർത്തി ലഭിച്ചുവളായ നിനക്ക്.

64

ഏവഞ്ചിന്തിച്ചൊരുവിധമൊരാശ്വാസമുണ്ടാക്കിയാലും
ഹേ വഞ്ചിക്ഷ്മാവലരിപുകുലത്തിന്നൊരുത്തംസമുത്തേ!
ഹാ! വഞ്ചിച്ചിക്കരിമുകിൽ നിരക്കുന്ന കാലം ശുചാണയി-
ഭാവഞ്ചിത്തേ ഭൃശമരുളിടുന്നുണ്ടു മേ കൊണ്ടൽവേണി!

ഏവം=അടുത്തു കഴിഞ്ഞ മൂന്നു ശ്ലോകങ്ങളാൽ വിവരിച്ച പ്രകാരം;
ഉണ്ടാക്കിയാലും=നിർമ്മിക്കാമെങ്കിലും; ഇക്കരിമുകിൽ നിരക്കുന്ന
കാലം=വർഷർത്തു; വഞ്ചിച്ച ധൈര്യം അപഹരിച്ചിട്ട്=എങ്ങനെയെന്ന്
അറികവഹിയാത്തവിധത്തിൽ; മേ ചിത്തേ=എന്റെ മനസ്സിൽ;
ഭൃശം=ഏറം; ശുചാണയിഭാവത്തെ=ദുഃഖജന്യമായ വ്യാമോഹത്തെ;
അരുളിടുന്നുണ്ട് =ഇക്ഷണത്തിലും ചെയ്തുകൊണ്ടുതന്നെയിരിക്കുന്നു.
ഹാ, എന്നു ശോകത്തിൽ. വഞ്ചിക്ഷ്മാവലരിപുകുലത്തി
ന്നൊരുത്തംസമുത്തേ! =വഞ്ചിരാജവംശമൗലിത്തമേ എന്നും
കൊണ്ടൽവേണി! മേഘതുല്യകേശി! എന്നും സാഭിപ്രായസംബോ
ധനങ്ങൾ. യദാ=‘ഉണ്ടാക്കിയാലും’ എന്നു നിയോജകപ്രകാരത്തിലെ
മദ്ധ്യമപുരുഷൈകവചനം; ഇത്തരമൊക്കെയും വിചാരിച്ച് നീ
സമാധാനപ്പെടു എന്ന് നായികയെ ആശ്വസിപ്പിച്ചിട്ട് “ഹാ വഞ്ചിച്ചു”
ഇത്യാദ്യുത്തരാർദ്ധത്താൽ തനിക്കോ പിന്നെ സമാധാനം ഒന്നുമില്ലെന്നു
മാത്രമല്ല, പ്രത്യുത, കൊണ്ടൽവേണിയായ നിന്റെ സ്മരണത്തിനു
പ്രതിക്ഷണമവസരം കൊടുക്കുന്ന ഈ വർഷർത്തുവാകുന്ന വിഭാവ
ത്താൽ ഉദ്ദീപിതമായ വിരഹമഹാമോഹത്തിൽ ഞാൻ മുഴുകിപ്പോകുന്നു
വെന്നു പിന്നെയും വിലപിക്കുന്നു എന്നു വ്യാഖ്യാനിക്കാം.

65

ഓർത്തീടുന്നെടുലിനെയുമക്കേശപാശത്തിനേയും
പാർത്തീടുമ്പോൾ പടുതടിതമിക്കാളമോളായിയേയും
ചേർത്തീടുന്നു രണരണികയെച്ചേതസിസ്പഹീതയാക്കി-
ത്തീർത്തീടുന്നു വിരഹരുജയെക്കഷ്ടമീ വൃഷ്ടികാലം.

വർഷകാലത്തിന്റെ ഉദ്ദീപനതയെത്തന്നെ രണ്ടു ശ്ലോകംകൊണ്ടു വർണ്ണിക്കുന്നു. പടുതടിതം=ചൊടിയുള്ള മിന്നൽപിണരിനെ; പാർക്കുമ്പോൾ കേശപാശത്തേയും ഓർക്കുന്നേൻ എന്ന് യഥാസംഖ്യം അനന്യം. ഈ ഉടലിനെയും കാളമേഘാളിയെ പാർക്കുമ്പോൾ വൃഷ്ടികാലം ചേതസ്സിൽ രണരണികയെ=ഉത്കണ്ഠയെ, ചേർക്കയും വിരഹവേദനയെ സഹീത(പ്രവൃദ്ധ) യാക്കിച്ചെയ്കയും ചെയ്യുന്നു. പൂർവാർദ്ധത്തിൽ സ്മൃതിമദലങ്കാരം; ഉത്തരാർദ്ധത്തിൽ സമുച്ചയാലങ്കാരം; രണ്ടിനുംകൂടി സംസൃഷ്ടി.

66

ഓമൽപ്പിച്ചിച്ചെടുപ്പിലതമരുല്ലോളിതാവർഷബിന്ദു-
 സ്നോമക്ലിന്നാ പുതുമലർ പതുക്കെസ്ഫുടിപ്പിച്ചിടുമ്പോൾ
 പ്രേമക്രോധക്ഷുഭിത ഭവതീ ബാഷ്പധാരാവിലാംഗീ
 ശ്രീമന്മന്ദിതസുമുഖിയാകുന്നതോർമ്മിച്ചിടുന്നേൻ

ഓമൽപ്പിച്ചിച്ചെടുപ്പിലതം=ഇളം പിിച്ചിവള്ളി; നായികാസ്ഥാനീയാ മരുല്ലോളിതാ=കാനടിച്ചിളക്കപ്പെട്ടത്, (ആയിട്ട്;) ഇത് പ്രണയ കലഹകൃതമായ ക്ഷോഭത്തിന്റെ സ്മാനം വഹിക്കുന്നു; വർഷബിന്ദുസ്നോമക്ലിന്നാ=മഴവെള്ളത്താൽ നനഞ്ഞത് (ആയിട്ട്) ഇത് 'ബാഷ്പധാരാവിലാംഗീ' എന്നതിന് എതിരാകുന്നു. പുതുമലർ=പുത്തൻ പൂക്കളേ, ആസന്നവികാസത്തെ ഉദ്ദേശിച്ച് ആണ് 'മലർ' എന്നു പ്രയോഗിച്ചത്. പതുക്കെ=ക്രമേണ; സ്ഫുടിപ്പിച്ചിടുമ്പോൾ= വിരിയിക്കുമ്പോൾ; ഇത് മന്ദമിതോൽഭേദത്തിന്റെ പ്രതിബിംബം പൂർവ്വൽ സ്മൃതിമദലങ്കാരം.

67

പ്രാണേശിത്രി! പ്രണയമസൃണേ! വല്ല ജോലിക്കുമായ് ഞാൻ
 വാണേനെന്നാലൊരു പകലകന്നൽപദുരേതപ്യഗാരേ
 കേണേനം നീ വലയുമതു ഞാൻ കേൾപ്പതുണ്ടെന്നതിനാ-
 ലാണേ ചേതസ്സതിചകിതമാകുന്നതേണേക്ഷണേ! മേ.

ഇനി വിരഹാസഹത നിനക്കും തുല്യമെന്നു പറയുന്നു. പ്രാണേശിത്രി! = പ്രാണനാമേ! പ്രണയമസ്യണേ! = സ്നേഹംകൊണ്ട് ആർദ്രഹൃദയേ! ആഗാരേ = വാസഗൃഹത്തിൽ. ക്ഷണികവിരഹംപോലും പ്രണയചാപല്യത്താൽ സഹിക്കാത്തവൾ ഈ ദീർഘവിപ്രവാസത്തെ എങ്ങനെ പൊറുക്കുമെന്നാണ് എനിക്കു ഭയമെന്നു ഭാവം.

68

ലീലാരണ്യേ വിഹഗമൃഗയാലോലനായേകദാ ഞാൻ നീലാപാംഗോക്രമപി നിഹനിച്ചീടിനേൻ നീഡജത്തെ മാലാർന്നാരാൽമരുവുമിണയെക്കണ്ടു നീ താം ച നേതും കാലാഗാരം സപദി കൃപയാ കാതരേ! ചൊല്ലിയില്ലേ?

അനന്തരം ദൂതപ്രത്യയത്തിനായ് ഒരു അഭിജ്ഞാനം (അടയാളവാക്കു) കൂടെ പറയുന്നു. ഒരിക്കൽ ഞാൻ തോട്ടത്തിൽ പക്ഷിവേട്ട ചെയ്യുമ്പോൾ ഒരു ആൺപക്ഷിയെ വെടിവെച്ചുകൊന്നു. അപ്പോൾ അതിന്റെ ഇണയായ പെട അടുത്തിരുന്നു വ്യസനിക്കുന്നതുകണ്ടു കനിഞ്ഞ് നീ അതിനെക്കൂടി യമലോകത്തെ പ്രാപിപ്പിക്കാൻ എന്നോടു പറയുകയുണ്ടായില്ലയോ? ഇതിനാൽ വിരഹഭീതി നിനക്ക് എത്രത്തോളമുണ്ടെന്ന് എനിക്ക് നല്ലവണ്ണം അറിയാമെന്നു താൽപര്യം.

69

ഈ ലോകത്തിൽ സുഖമസുഖവും മിശ്രമായ്ത്താനിരിക്കും മാലോകർക്കും മതിമുഖി! വരാറില്ലയോ മാലനേകം? ആലോചിച്ചീവിയമവിധവേ! ചിത്തമാശ്വസ്തമാക്കിക്കാലോപേതം കദനമതിനിക്കാണികൂടി ക്ഷമിക്ക.

പിന്നെയും സമാധാനപ്പെടാൻതന്നെ പറയുന്നു. മിശ്രമായ്ത്താനിരിക്കും = ഇടകലർന്നേ ഇരിക്കൂ; അവിധാവേ = സുമംഗലീ! ജീവനായ ഭർത്താവിനോട് പതിവ്രതയ്ക്ക് ഏതു കാലത്തെങ്കിലും യോഗം വരാതെയിരിപ്പാൻ പാടില്ലെന്നു താൽപര്യം. കദനം = ദുഃഖം; കാണി = ക്ഷണനേരം; നാം ചെയ്യുന്ന സൽക്കർമ്മങ്ങൾ അചിരേണ ഫലിക്കാതിരിക്കയില്ലെന്നു ഹൃദയം. “ഏതി ജീവന്തമാനന്ദോനരം വർഷശതാദപി.”

70

ധീരതാന്താലനതിശയിതേ!പുരുഷന്മാരുമന്ത-
സ്സാരത്താൽ നിൻ സദ്യശത കലർന്നേറെയിപ്പാരിലില്ല
നേരത്രേ, ഞാൻ നിരുപമഗുണേ! നിന്റെ ധൈര്യത്തെയാണി-
ന്നേരത്തോർക്കുന്നതു ദൃഢതരാലംബമായംബുജാക്ഷി!

എന്നാൽ വേദാന്തവേദ്യമായ ഈ തത്ത്വത്തെയും ഒരു സ്ത്രീക്കു
വരാവുന്നതാണോ എന്ന ആശങ്കയെ പരിഹരിക്കുന്നു. ഹേ
സർവോൽകൃഷ്ടധൈര്യശാലി=പുരുഷന്മാരിലും നിന്നെപ്പോലെ
അന്തസ്സാരമുള്ളവർ ചുരുക്കം. എനിക്കുകൂടിയും നിന്റെ ധൈര്യമാണ്
ഈ കഷ്ടപ്പാടിൽ മുഖ്യമായ ഒരു അവലംബം. ഭാവം സ്പഷ്ടം.
'നിരുപമഗുണേ' 'അംബുജാക്ഷി' എന്ന സംബോധനങ്ങൾ
പ്രണയചാപല്യത്തെ ദ്യോതിപ്പിക്കുന്നു. ഈ സന്ദേശവാചകത്തിൽ
സർവത്ര സംബോധനാപ്രാചുര്യം കാണുന്നതിന് ഇങ്ങനെ ഉപപത്തി
ആലോചിച്ചു കൊള്ളേണ്ടതാകുന്നു.

71

ലോകത്രാണോദ്യതനവിരതം സേവയാലാവയോര-
സ്സോകപ്രീതാശയനുദയദർക്കാഭനാം ശ്രീവിശാഖൻ
കോകദന്ദാന്തോടു സദ്യശമായ് സന്തപിക്കും നമുക്കി-
ശ്ലോകത്തെത്തീർത്തരുളുമുടനേ മംഗളം ഭംഗമെന്നേ.

ഈശ്വരപ്രസാദത്താൽ ശുഭംതന്നെ വരുമെന്നുപസംഹരിക്കുന്നു.
അവിരതം= എന്നും; ലോകത്രാണോദ്യതൻ=ലോകരക്ഷാദീക്ഷിതൻ;
സേവയാൽ=ആശ്രയം. ഹേതുവായിട്ട്; ആവയോ=നമ്മളിൽ;
അസ്സോകപ്രീതാശയൻ=അനല്പപ്രസാദമുള്ളവൻ. ഉദയദർക്കാഭൻ=
നിറംകൊണ്ട് ബാലാർക്കതുല്യൻ, രാജപക്ഷത്തിൽ അഭ്യുദയോന്മുഖത
യാൽ ബാലാർക്കസാമ്യം. ഈദ്യശനായ ശ്രീവിശാഖൻ=വേലായുധ
സ്വാമി; തൽക്കാലം യുവരാജാവായ വിശാഖമഹാരാജാവെന്നും ശേഷം
സ്പഷ്ടം!

72

ഇത്യേവം മദചനമുരചെയ്താശ്വസിപ്പിച്ചു സാധീം
സത്യേ വർത്തിച്ചിടുമബലമാർമൗലിയാം വല്ലഭാം മേ
പ്രത്യേകം തൽകൃശലവുമറിഞ്ഞെത്തിയെന്നോടു ചൊല്ലി-
ക്കുത്യേനിത്യേ കൃതമുഖ! സമുദ്യച്ഛര നീയിച്ഛരപോലേ.

നിത്യേ കൃത്യേ=പതിവായുള്ള സ്വന്ത ജോലിയിൽ; നീ
ഇച്ഛരപോലെ, സമുദ്യച്ഛര=ഉദ്യോഗിച്ചാലും, കൃതമുഖി=സമർത്ഥനെന്നു
സംബോധനം.

73

മുട്ടാതെല്ലാം നിയതി മുറപോൽ ചെയ്യിടുമ്പോൾ തടസ്ഥം
തുട്ടാതാവമവിരഹിതരാം ദമ്പതീ നീലകണ്ഠ!
കൊട്ടാരത്തിൽ കൊടിയപദമായൊരു സർവ്വാധികാരം
കിട്ടാനുണ്ടാം തരമഥ തവ ശ്രീവിശാഖപ്രസാദാൽ.

മയൂരസന്ദേശമണിപ്രവാളവും
മടിച്ചിടാതിങ്ങു ചമച്ചു ഞാനിതു;
മഹാജനങ്ങൾക്കു രസിക്കുമെങ്കിലീ
മമ ശ്രമം നിഷ്ഫലമല്ല കേവലം

(ഉത്തരഭാഗം സമാപ്തം)

ശുഭമന്യു

നിയതി=ഈശ്വരൻ; മുട്ടാതെല്ലാക്കാര്യവും മുറയ്ക്കു
നടത്തുമ്പോൾ ഒരു തടസ്ഥവും കൂടാതെ; ദമ്പതീ ആവാം=ദമ്പതികളായ
ഞങ്ങൾ; അവിരഹിതരാം=വിരഹം തീർന്നു തങ്ങളിൽ ചേരും ഹേ,
നീലകണ്ഠ! ഞങ്ങൾക്ക് ഈ ഉപഹാരം ചെയ്യുന്ന മയൂരമേതവ= നിനക്ക്.
ശ്രീവിശാഖപ്രസാദാൽ=സ്വാമിയുടെ പ്രസാദത്താൽ; കൊട്ടാരത്തിൽ=
സ്വാമിയുടെ സന്നിധാനത്തിൽ; കൊടിയപദമായൊരു=

ഉൽകൃഷ്ടസ്ഥാനമായ; സർവാധികാരം=പരിവാരങ്ങളുടെ മേലധികാരം, കിട്ടാൻ തരമുണ്ട്. ഭക്തന്മാരായ ഞങ്ങൾക്കു പകരം ചെയ്കയാൽ സ്വാമി പ്രസാദിച്ചു ഞങ്ങളുടെ പ്രാർത്ഥന സാധിപ്പിച്ചാൽ ഉടൻ നിനക്കും ഒരു വിശേഷസംഭാവന ചെയ്യാതിരിക്കയില്ലെന്നു ഭാവം. ഇതിനാൽ മയിലിനും പ്രത്യുപകാരം ലഭിക്കുമെന്നു സിദ്ധിച്ചു. ശ്ലേഷത്താൽ നീലകണ്ഠപ്പിള്ളയ്ക്കു വിശാഖമഹാരാജാവ് കൊട്ടാരത്തിൽ സർവ്വാധികാര്യക്കാർ എന്ന ഉദ്യോഗം കൊടുക്കുമെന്നും ഒരർത്ഥം. വിശാഖമഹാരാജാവിനു രാജ്യഭാരം ലഭിച്ചു ഉടനാണ് ഈ ദമ്പതിമാർക്കു സംഗമവും നീലകണ്ഠപ്പിള്ളയ്ക്കു സർവാധികാരവും ലഭിച്ചത്. വിരഹശാന്തിക്കു ഹേതുവായിത്തീർന്നത് ശ്രീവിശാഖപ്രസാദമാകയാൽ ആ ശബ്ദത്തെ ഗ്രന്ഥാന്തത്തിൽ പ്രയോഗിച്ചത് അത്യന്തം ഉചിതമായി; ശ്രീ ശബ്ദംകൊണ്ട് മംഗലവുമായി.

മയൂരസന്ദേശവ്യാഖ്യാനമായ മർമ്മപ്രകാശത്തിൽ
 ഉത്തരഭാഗം സമാപ്തം
 ശുഭം.



ശ്ലോകസൂചി

പ്രതീകം	പേജ്
അച്ഛിന്നാഘം നയനസലിലം	78
അനേരം നീ പറക മൃദുവായുള്ള	76
അല്പം പാടി ശ്രമമൊടബലാ	74
അസ്സാലസ്യം മമ കമനിതാൻ	66
ആകാരത്തിൻസുഷമയിതുപോലേതു	23
ആതങ്കത്താലധികവിധുരീഭാവം	59
ആപത്തേവം ബത വരുവതിന്	81
ആർത്താ താർത്തേൻമൊഴിയതികിൽ	72
ആവീഴ്ചിനാദരമവൻ	20
ഇക്കാലത്തെൻകുശലം	26
ഇത്യേവം മദചനമുരചെയ്ത്	88
ഇഷ്ടപ്രാണേശ്വരിയുടെ	20
ഈ ലോകത്തിൽ സുഖമസുഖവും	86
ഉല്ലാസത്തോടവിടെ മരുവും	55
എന്നാലും ഞാനതിവിതതമാം	80
എല്ലാമീക്ഷിച്ചവിടെ വഴിയേ	50
ഏടാകൂടം വളരെ	29
ഏവഞ്ചിന്തിച്ചൊരുവിധം	84
ഏവം നീതാനമൃതമധുരം	77
ഒന്നിച്ചോരോവിടപികൾ	47
ഓജസ്സുർജ്ജസലമുലകിൽ	71
ഓമൽപ്പിച്ചിച്ചെടിലത	85

പ്രതീകം	പേജ്
ഓർത്തീടുന്നെന്നുടലിനെയും	84
കണ്ടാലാർക്കും കൃതകപതഗം	32
കന്നൽക്കണ്ണാൾമണികളവിടെ	56
കയ്യാലെത്തിക്കുതുകമിയലും	66
കല്യൻ ഹുണപ്രവരനൊരുവൻ	50
കല്യാവേശാൽ കല്യാഷമതിയാം	25
കളളം കൈവിട്ടരയർ	36
കാണിക്കേണം കിമപി സഹജം	36
കാന്തിക്കാതൽക്കൊലുമ കലരും	49
കാരാഗാരാകലിതസുരനാം	61
കാര്യം നോക്കേണ്ടതു പലതുമുണ്ട്	74
കുന്നിച്ചീടും കുളിർമതിരൂപാ	81
കുന്നിനങ്ങേപ്പുറമടവിയാണ്	51
കൂടിച്ചേർന്നിട്ടൊരുവക കളിക്കൂട്ടർ	30
കൊണ്ടൽക്കോളാൽ കലിതകുതുകം	21
കൊല്ലം കണ്ടാലൊരുവൻ	43
കോകീവാർത്താ പ്രിയവിരഹിതാ	76
കോടക്കാർകൊണ്ടിരുളിയലും	26
കോട്ടംതീർന്നോരുടൽവടിവെഴും	58
കോപത്താൽ നീ കുതിതുടരൊലാ	33
ഗാഢപ്രമദപ്രഗുണകരണം	81
ചന്ദ്രപ്രഖ്യം മുഖമബലമാർ	60
ചാകുന്നേറെജ്ജനമഹികളാൽ	45
ചാരത്തോടിച്ചുകിതശശപോതങ്ങൾ	37
ചാരത്തോരോവശമതിൽ	63
ചാരുത്പത്താൽ പുരുതരമദംപൂണ്ടു	67
ചുറ്റിക്കണ്ടാ നഗരമവിടംവിട്ടു	47
തങ്കത്താർതൻതതിലളിതമാഃ	57
തഞ്ചം നോക്കിപ്പുനരഥ	40
തണ്ടാർപൊയ്കയ്ക്കശിശിരകരൻ	72
തത്താദ്യക്കാം നരപതിഭയംകൊണ്ടു	25

പ്രതീകം	പേജ്
തത്രാനല്പം മഹിമകലരും	38
തന്ദേശം ചെന്നന്നവതിനു	27
താന്തൻ കാന്താവിരഹദഹന....	79
തിണ്ടാടീടും പതഗമിതിനോട്	79
തോക്കുതാങ്ങിത്തദനുചരരാം	39
തോട്ടിൽക്കൂടി താരിതതരം	34
ദുർമ്മാർഗ്ഗത്തിൽ ക്ഷണമപി	72
ദുനം ചിത്തം ദുരിതഹരമാം	73
ദുനം ദുരസ്ഥിതദയിതനായ്	24
ദുരം മാർഗ്ഗം ദുരധിഗമം	32
ദേവാരാതിക്ഷപണചണയാം	63
ധന്യാത്മാവേ! ഖഗവര!	22
ധീരതാത്താലനതിശയിതേ!	87
നന്ദന്നാനാസുജനനന്ദനന്ദിയായ്	41
നല്ലോരുറ്റുണ്ടമലജലം	47
നാട്ടിൽക്കൂടിക്കരുതി വഴിപോകേണം	28
നാനാവർണ്ണപ്രകടിതചമൽക്കാരമാം	60
നാമീവണ്ണം വ്യഥയനുഭവിച്ചീടുവാൻ	82
നാളികാക്ഷീമണികൾ	58
നിദ്രാസൗഖ്യം നിയതി നിരസിച്ഛീടവേ	75
നിഷ്കാരുണ്യം നരപരിവ്യഭൻ	82
നിഷ്കാസിച്ഛാലകലെ	30
നീലതപഃ ചേർന്നെഴുമിലകളാൽ	32
നീഹാരാകം നിരുപമരസം	49
നേരേ കോട്ടയ്ക്കരുകുവഴിയായ്	61
നോക്കേണം നീ മലമുകളിൽ	48
പക്ഷിശ്രേഷ്ഠ! സ്വയമിവിടെ	24
പങ്കംപോക്കും ഗുഹനുടെ	78
പട്ടാളക്കാരതിപരൂഷർ	44
പള്ളിക്കൂടം പലതു വലുതാം	44
പള്ളിക്കെട്ടിൻദിനമതുമുതൽ	69

പ്രതീകം	പേജ്
പാതിവ്രത്യം പരമയി!	83
പാപംമൂലം പരവശതയാ	75
പാരിൽ പാർത്താലിഹ ഫണികുലം	23
പാലിക്കാനായ് ഭുവനമഖിലം	62
പാറക്കൂട്ടം പരമവിടെയുണ്ട്	51
പിന്നിൽക്കൂടിപ്പരിചൊടണയും	36
പുണ്യക്ഷേത്രത്തിനു പുറമെ	50
പെണ്ണില്ലൂർവ്വീതലമതിൽ	70
പൊങ്ങിപ്പോയിപ്പരിചൊടു	37
പ്രത്യഗ്രശ്രീഭരിതമവനീഭർത്തിതൻ	65
പ്രാണേശിത്രി! പ്രണയമസ്യണേ!	85
പ്രേമം നമ്മോടനുപധികലർന്നീടും	28
പ്രേയാനാമെൻചിരവിരഹമാം	27
ഭംഗംകൂടാതനിശം	52
ഭീത്യാ മൂകും പരജനിതയാ	83
മംഗല്യാംഗീമണിമകൂടമേ!	80
മങ്ങാതെങ്ങും മഹിതതരയാം	43
മണ്ടിച്ചെന്നങ്ങതിനുമുകളിൽ	64
മധ്യാസക്തഭ്രമരമുഖര.....	38
മല്ലീജാതിപ്രഭൃതി.....	40
മാനാതീതപ്രഥിമ കലരും	35
മാരക്രീഡാമഹലഹരളയിൽ	57
മുട്ടാതെല്ലാം നിയതി മുറപോൽ	88
മുലത്തിൽത്തൊട്ടുപരി	67
മെല്ലേമെല്ലെക്ഷണമണിയറയ്ക്കുള്ളിൽ	70
മേളിപ്പേറും പനകളുടെയും	52
യോജിക്കുറ്റെന്നാമലകവച....	59
രണ്ടും മൂന്നും തവണ്ണു കൃഷിയേറ്റുന്ന	31
ലീലാരണ്യേ വിഹഗമൃഗയാ	86
ലോകത്രാണോദ്യുതൻ	87
വഞ്ചിക്കോണിക്കൊരു തിലകം	31

പ്രതീകം	പേജ്
വഞ്ചിക്കുമാണി വലരിപു	52
വല്ലീജാനിപ്രിയ! വസുമതീനായികാം	77
വാണീദേവീ പരമുദിതമായോരു	73
വാസായാസ്മദൃയിത	65
വിശ്രാന്തിക്കായ് വിരവൊട്	41
വീണയ്ക്കൊക്കും സ്വരമൊടു	35
വേഗത്തിൽപ്പോയഥ മധുരിപോഃ	48
വേഗാലൈത്തും രഥമതിലെഴുന്നള്ളി	69
വ്യത്രാരതേരധിവസതിയാം	56
സംസാരംഭോനിധികര	62
സച്ചലത്തെസ്തരസമരയിൽ	43
സത്തന്മാരപ്പൊഴുതഹിഭൂജം	42
സന്താപപുലിനം സകലജഗതാം	21
സമ്യക്ക്കായ്ത്താൻ നിയതസമയേ	64
സാരമോദപ്രസവനികരം	68
സൂക്ഷിച്ചുംഗംപ്രതിസുരുചിര	69
സേവിച്ചുംബാമഖിലജഗതാം	70
സ്വച്ഛമന്ദം നീ തദനു	63
സൈവരംപോലേ സുരസരണിയിൽ	29
സൈവരംവാണീടുകിലവിടെനീ	68
ശ്രീമത്താത്താൽ മദമൊടു	46
ശ്രീമാൻ വഞ്ചിക്കുമാണിപതി	19
ശ്രീലാസ്യത്താലൈഴുമഴക്.	55
ശൃംഗാഗ്രംകൊണ്ടുപരിഗഗനം	44
ഹന്താനന്താപരിവൃദ്ധ	71
ഹൃദ്യാനന്ദം നിരൂപമതമം	39



മയൂരസന്ദേശം

മലയാള സാഹിത്യത്തിലെ നവോത്ഥാനത്തിന് നായകത്വം വഹിച്ച കേരളവർമ്മ വലിയകോയിത്തമ്പുരാന്റെ വിശിഷ്ട കൃതിയാണ് 'മയൂരസന്ദേശം'. ഇതിൽ പ്രതിഫലിക്കുന്ന കവിയുടെ സാമൂഹ്യവും സ്വച്ഛന്ദതയും സഹൃദയരിൽ ജനിപ്പിച്ചു പുതുമ ഈ കൃതിക്ക് സാഹിത്യലോകത്തിൽ അസാധാരണമായ പ്രചാരം ലഭിക്കാനിടയാക്കി. കേരളവർമ്മ വലിയകോയിത്തമ്പുരാന്റെ 150-ാം ജന്മവാർഷികത്തോടും 'മയൂരസന്ദേശ'ത്തിന്റെ ശതാബ്ദിയോടും അനുബന്ധിച്ച് പ്രസിദ്ധപ്പെടുത്തുന്ന പതിപ്പ്.

ഡി സി ബി പ്രസിദ്ധീകരണം

ISBN 81-7130-464-8



9 788171 304646